




بِسْمِ اللّٰهِ الرَّحْمٰنِ الرَّحِیْمِ

تفصیلی فہرست

۲۱	(حرفے چند) مولانا عبدالحق خان بشیر نقشبندی مدظلہم کجرات
۲۲	انتساب
۲۲	رسائل کے تبصرے
۲۲	(۱) ماہنامہ الخیر ملتان (شمارہ اپریل ۲۰۰۳ء)
۲۲	(۲) ماہنامہ الشریعہ گوجرانوالہ (شمارہ جنوری ۲۰۰۳ء)
۲۳	(۳) ماہنامہ نصرت العلوم گوجرانوالہ (شمارہ جنوری ۲۰۰۳ء)
۲۳	(۴) ماہنامہ البلاغ کراچی (شمارہ نومبر ۲۰۰۳ء)
۲۴	(۵) ماہنامہ انوار مدینہ لاہور (شمارہ جولائی ۲۰۰۳ء)
۲۴	(۶) ماہنامہ لولاک ملتان (شمارہ اپریل ۲۰۰۳ء)
۲۴	رائے گرامی (ترجمان احناف حضرت مولانا مفتی فقیر اللہ صاحب اثری مدظلہ فیصل آباد)
۲۵	رائے گرامی (محقق اہل سنت حضرت مولانا منیر احمد صاحب استاذ الحدیث جامعہ اسلامیہ باب العلوم کھروڑ پکا)
۲۷	عقیدہ حیات النبی ﷺ کے بارہ میں علماء دیوبند کی پہلی اجماعی دستاویز (المہمہ علی المہمہ)
۲۹	المہمہ پر دستخط کرنے والے علماء
۲۸	تصدیقات جدیدہ
۳۰	عقیدہ حیات النبی ﷺ کے بارہ میں علماء دیوبند کی دوسری اجماعی دستاویز (تسکین الصدور فی تحقیق احوال الموقی فی البرزخ والقبور)
۳۱	تفسیر کی پہلی ناکام کوشش
۳۰	تفسیر کی دوسری ناکام کوشش
۳۱	تفسیر کی تیسری ناکام کوشش
۳۱	جمعیت علماء اسلام کا فیصلہ اور تسکین الصدور کی تالیف
۳۳	(استفتاء نمبر ۱۹۹۸ فتویٰ دارالعلوم دیوبند) نبی اکرم ﷺ کو اپنے مزار میں حیات نہ ماننے والا بدعتی ہے اس کے پیچھے نماز مکروہ ہے
۳۴	دیباچہ طبع اول
۳۴	دیباچہ طبع ثانی
۳۵	مقدمہ
۳۵	اعتراف حقیقت
۳۶	حقیقت سے فرار کیوں؟
۳۶	مختلف نقطہ ہائے نظر
۳۶	پہلا نقطہ نظر
۳۶	دوسرا نقطہ نظر
۳۷	تیسرا نقطہ نظر
۳۷	ضروری وضاحت
۳۸	مغالطات بند یالوی
۳۸	(پہلا مغالطہ) عنوان اور عقیدہ میں تضاد
۳۸	(دوسرا مغالطہ) اصل حیاتی کون؟
۳۹	(تیسرا مغالطہ) دیوبندی کون؟
۳۹	(چوتھا مغالطہ) دیوبندیت کا معیار
۴۰	(پانچواں مغالطہ) کیا اکابر کی ہر تحقیق ماننا ضروری ہے؟
۴۰	(چھٹا مغالطہ) المہمہ پر عدم اعتماد
۴۲	(ساتواں مغالطہ) علماء دیوبند کا تضاد
۴۲	(آٹھواں مغالطہ) المہمہ پر جھوٹ

۴۳	(نواں مغالطہ) قبر پرستوں سے متاثر کون؟	۴۳	(دسواں مغالطہ) عقیدہ حیات النبیؐ کہاں سے آیا؟
۴۴	(گیارہواں مغالطہ) حیات دنیوی اور برزخی کا فرق	۴۴	(بارہواں مغالطہ) جنت کی حیات کا منکر کون؟
۴۵	(تیرہواں مغالطہ) جسم بلا روح محفوظ	۴۶	(چودھواں مغالطہ) وفات پیغمبرؐ اور حضرت عائشہؓ رضی اللہ عنہا
۴۶	(پندرہواں مغالطہ) دنیا سے بہتر برزخی زندگی	۴۷	(سولہواں مغالطہ) وللآخرۃ خیر لک من الاولیٰ کا مفہوم
۴۸	قادیانی بند یالوی فکری یکجہتی	۴۸	(سترہواں مغالطہ) خطبہ حجۃ الوداع اور اعلان پیغمبرؐ
۴۹	(اٹھارہواں مغالطہ) سیدہ فاطمہ الزہراءؓ سے ملاقات	۵۰	(انیسواں مغالطہ) مکان جنت میں داخلہ
۵۱	(بیسواں مغالطہ) وفات پیغمبرؐ اور خطبہ صدیقیؓ	۵۱	(ایکسواں مغالطہ) حیات شہداء روحانی یا جسمانی؟
۵۲	(بائیسواں مغالطہ) حضرت گنگوہیؒ فیض الاسلام	۵۲	(تیسواں مغالطہ) مولانا حسین علیؒ کا عقیدہ حیات النبیؐ
۵۳	شبہ اور اس کا ازلہ	۵۳	بند یالوی صاحب کے عالی سند ہونے کی حقیقت
۵۵	مکتوب اول	۵۵	الجواب بعون الملک الوہاب
۵۶	مکتوب دوم	۵۶	الجواب بعون الملک الوہاب
۵۷	(چوبیسواں مغالطہ) قاضی شمس الدین صاحبؒ پینڈہ پورہ کی پکڑیں	۵۸	قاضی شمس الدین صاحبؒ کا عقیدہ حیات النبیؐ
۶۰	قاضی صاحب کی طرف سے دعوت مہابہ	۶۰	امام اہل سنت کی طرف سے دعوت مہابہ کا جواب
۶۱	قاضی صاحبؒ کا اعتراف حقیقت	۶۱	بند یالوی صاحب سے ایک مشکل سوال
۶۲	قاضی شمس الدین صاحبؒ کی نماز جنازہ اور امام اہل سنت	۶۲	برادر عزیز حضرت مولانا عبدالحق خان صاحب بشیر
۶۳	عقیدہ حیات النبیؐ زندہ باد (یا اللہ مدد)	۶۳	(چھبیسواں مغالطہ) علماء امت اور عقیدہ حیات النبیؐ
	خلافت راشدہ حق چار یار ہیں		
۶۶	(چھبیسواں مغالطہ) امام نسفیؒ اور حیات برزخی	۶۶	(ستائیسواں مغالطہ) حافظ ابن رجبؒ اور حیات برزخی
۶۷	(اٹھائیسواں مغالطہ) علامہ آلوسیؒ اور حیات برزخی	۶۷	(انچیسواں مغالطہ) حافظ ابن قیمؒ اور حیات برزخی
۶۸	(تیسواں مغالطہ) حافظ ابن حزمؒ کا عقیدہ	۶۸	(اکتیسواں مغالطہ) شاہ عبدالعزیزؒ دہلوی اور حیات برزخی
۶۹	(بیسواں مغالطہ) قاضی ثناء اللہؒ پانی پتی اور حیات برزخی	۶۹	(تینتیسواں مغالطہ) حافظ ابن حجرؒ اور حیات برزخی
۷۰	(چوتھیسواں مغالطہ) امام سیوطیؒ اور حیات برزخی	۷۰	(چالیسواں مغالطہ) قاضی بیضاویؒ اور حیات برزخی
۷۰	(چھتیسواں مغالطہ) علماء دیوبند اور حیات برزخی	۷۱	(سینتیسواں مغالطہ) حضرت نانوتویؒ اور حیات برزخی
۷۲	(اڑتیسواں مغالطہ) حضرت تھانویؒ اور حیات برزخی	۷۲	(اتالیسواں مغالطہ) مفتی کفایت اللہ صاحبؒ اور حیات برزخی
۷۴	پہلا فتویٰ	۷۴	دوسرا فتویٰ
۷۴	تیسرا فتویٰ	۷۴	چوتھا فتویٰ
۷۵	پانچواں فتویٰ	۷۵	(چالیسواں مغالطہ) مفتی سید مہدی حسنؒ اور حیات برزخی
۷۷	(اکتالیسواں مغالطہ) علامہ عثمانیؒ اور حیات برزخی	۷۷	(بیالیسواں مغالطہ) مفتی عزیز الرحمنؒ اور حیات برزخی
۷۹	(تینتالیسواں مغالطہ) مفتی محمد شفیعؒ اور حیات برزخی	۷۹	پہلا فتویٰ

دوسرا فتویٰ	۷۹	(چھالیسواں مغالطہ) علامہ ظفر احمد عثمانیؒ اور حیات برزخی	۸۰
(پینتالیسواں مغالطہ) مولانا محمد سرفراز اور علامہ خالد محمود کا نظریہ	۸۱	اور لائن بدل گئی	۸۱
(چھالیسواں مغالطہ) علماء دیوبند اور مفہوم قبر	۸۱	حضرت تھانویؒ اور مفہوم قبر	۸۲
مفتی کفایت اللہ دہلوی اور مفہوم قبر	۸۲	مولانا عبدالحق حقانیؒ اور مفہوم قبر	۸۳
مولانا محمد ادریس کاندھلویؒ اور مفہوم قبر	۸۵	مولانا محمد منظور نعمانیؒ اور مفہوم قبر	۸۵
(سینتالیسواں مغالطہ) حیات شہداء اور عقیدہ اہل سنت	۸۶	تفسیر ابن کثیر	۸۶
تفسیر خازن	۸۷	تفسیر احکام القرآن	۸۷
تفسیر ابن جریر طبری	۸۸	(اڑتالیسواں مغالطہ) حدیث ”الانبياء احياء في قبورهم“ سے انکار	۸۸
(انچاسواں مغالطہ) حدیث فنبی اللہ حتی یوزق سے انکار	۹۰	(پچاسواں مغالطہ) حدیث رأیت موسیٰ قانما کی بند یالوی توجیہ	۹۱
آخری گزارش	۹۲		۹۲

بِسْمِ اللّٰهِ الرَّحْمٰنِ الرَّحِیْمِ

(حرفے چند)

مولانا عبدالحق خان بشیر نقشبندی مدظلہم گجرات

جماعت اشاعت التوحید کے نامور رہنما جناب مولانا عطاء اللہ بند یالوی نے ایک رسالہ ”حیات النبی ﷺ“ کے نام پر شائع فرمایا۔ حضرت مولانا عبدالحق خان بشیر نے اکتوبر ۲۰۰۲ء میں اس کا جواب ”اکابر علماء دیوبند کا عقیدہ حیات النبی ﷺ اور مولانا عطاء اللہ بند یالوی کے فریب و فراڈ“ کے نام سے تحریر فرمایا۔ آپ کا یہ رسالہ ایسا مقبول ہوا کہ بہت جلد اس کا ایڈیشن اول نکل گیا۔ اسے پڑھ کر بعض بڑے حضرات نے مشورہ دیا کہ اس کا نام بدل دیا جائے۔ چنانچہ دوبارہ اسے ”علماء دیوبند کا عقیدہ حیات النبی ﷺ اور مولانا عطاء اللہ بند یالوی“ کے نام سے شائع کیا گیا۔ دوسرے ایڈیشن میں ترمیم و اضافہ اور لفظی رد و بدل بھی کیا گیا۔ اس مجموعہ میں مؤخر الذکر ایڈیشن ثانی کو شامل اشاعت کر رہے ہیں۔ (ناشر)

بِسْمِ اللّٰهِ الرَّحْمٰنِ الرَّحِیْمِ

انتساب

قائد اہل سنت، وکیل صحابہ حضرت مولانا قاضی مظہر حسین صاحب نور اللہ مرقدہ کے نام جنہوں نے تا دم آخر عقائد اہل سنت اور مسلک علماء دیوبند کا بھرپور تحفظ کیا جنہیں بندہ ناچیز کی تقریر، تحریر اور تحقیق پر پورا اعتماد تھا۔ زیر نظر کتاب کا مکمل مسودہ ان کی تحقیقی و تنقیدی نظر سے گزرا اور ان کی اجازت و تائید کے بعد طبع ہوا اور اب میں اپنی تحریر و تحقیق کے سلسلہ میں ان کی طرف سے اصلاح و تائید کی سعادت سے محروم ہو چکا۔ لیکن ان کے اصول و افکار ہمیشہ میرے لئے مشعل راہ رہیں گے۔ خدا تعالیٰ ان کو باغ بہشت میں پیغمبر برحق اور اصحاب نبوت کی صحبت و معیت سے نوازے۔ آمین یا رب العالمین!

عبدالحق خان بشیر

رسائل کے تبصرے

زیر نظر کتاب پہلی اشاعت کے بعد ہم نے ملک بھر کے مختلف رسائل کو تبصرے کے لئے بھیجی۔ ان میں فریق مخالف کے تین رسائل ”ماہنامہ نغمہ توحید گجرات“، ”ماہنامہ تعلیم القرآن راولپنڈی“ اور ”ماہنامہ التوحید والنزہ بیج پور“ بھی شامل ہیں۔ لیکن ان تینوں رسائل نے اس پر تبصرہ کرنے کی زحمت گوارا نہیں کی۔ حالانکہ کتاب کی وصولی کے بعد اس پر مثبت یا منفی تبصرہ ایک شرعی و اخلاقی فریضہ قرار پاتا ہے۔ بہر حال جن رسائل نے اس پر تبصرے کئے وہ قارئین کی خدمت میں پیش کئے جا رہے ہیں۔ ملاحظہ فرمائیے:

(۱) ماہنامہ الخیر ملتان (شمارہ اپریل ۲۰۰۳ء)

مذکورہ بالا رسالہ مولانا عطاء اللہ بند یالوی کے ایک رسالہ ”حیات النبی ﷺ“ کے جواب میں لکھا گیا ہے۔ رسالہ میں بند یالوی صاحب کی غلط بیانیوں اور تلبیسات کا پردہ چاک کیا گیا ہے۔

(۲) ماہنامہ الشریعہ گوجرانوالہ (شمارہ جنوری ۲۰۰۳ء)

مولانا عبدالحق خان بشیر نے اس کتابچہ میں حضرات انبیاء کرام علیہم السلام کی حیات فی القبور کے بارے میں علماء دیوبند کے مسلک کی باحوالہ وضاحت کی ہے اور مولانا عطاء اللہ بند یالوی کے ایک رسالہ کا جواب دیا ہے جس میں انہوں نے حیات انبیاء علیہم السلام کے بارے میں علماء دیوبند سے مختلف موقف پیش کیا ہے۔

(۳) ماہنامہ نصرت العلوم گوجرانوالہ (شمارہ جنوری ۲۰۰۳ء)

زیر تبصرہ کتاب کا موضوع اس کے طویل نام سے عیاں ہے، مولانا عبدالحق خان بشیر نقشبندی چیئر مین حق چار یار اکیڈمی، فاضل مدرسہ نصرت العلوم، امام اہل سنت حضرت مولانا محمد سرفراز خان صفدر کے صاحبزادے اور قائد اہلسنت

حضرت مولانا قاضی مظہر حسین چکوالی کے داماد ہیں۔ موصوف ایک جید عالم دین، وسیع المطالعہ اور کہنہ مشق مصنف، صاحب طرز خطیب اور شعلہ نوا مقرر بھی ہیں۔ فرق باطلہ کے رد میں لکھی گئی آپ کی کئی تصنیفات اہل علم اور عوام الناس میں یکساں مقبول ہیں۔ آپ کا شستہ اور سہل انداز تحریر قارئین کے لئے مسائل کو سمجھنے میں مدد و معاون ثابت ہوتا ہے۔

زیر تبصرہ رسالہ دراصل مولانا عطاء اللہ بند یالوی کے ایک رسالہ ”حیات النبیؐ“ کا رد ہے جس میں ان کے بیان کردہ پچاس دھوکوں کا دلائل سے رد کیا گیا ہے۔ بند یالوی صاحب جمعیت اشاعت التوحید والسنۃ پاکستان کے مرکزی راہنما ہیں اور اتفاق سے حیات النبیؐ کے عقیدہ کے منکر ہونے کے ساتھ ساتھ یزیدی بھی ہیں۔ انہوں نے اپنے اس رسالہ میں امت کے اجماعی عقیدہ حیات النبیؐ کا رد کیا ہے۔ ان کی پارٹی میں ان کے اس رسالہ کو لا جواب سمجھا جا رہا تھا۔ کیونکہ انہوں نے اپنے نوموود عقیدہ فاسدہ کو درست ثابت کرنے کے لئے ہر حربہ شنیعہ استعمال کرنے کی کوشش کی ہے۔ زیر تبصرہ رسالہ میں ان کے تمام مکروہ عزائم کا پردہ چاک کر دیا گیا ہے۔ علماء کرام، طلباء عظام اور عوام الناس کے لئے یہ رسالہ معلومات افزاء ہے۔

(۴) ماہنامہ البلاغ کراچی (شمار نومبر ۲۰۰۳ء)

عقیدہ حیات انبیاء کرام علیہم السلام جمہور امت کا اجماعی عقیدہ ہے اور اس کی تائید میں اب تک چھوٹی بڑی متعدد کتابیں لکھی جا چکی ہیں۔ کچھ عرصہ پہلے مولانا عطاء اللہ بند یالوی صاحب نے ”حیات النبیؐ“ کے نام سے ایک رسالہ لکھا تھا جس میں موصوف نے اکابر کی مختلف عبارتوں اور چند دیگر دلائل سے بزعم خویش مذکورہ عقیدے کے خلاف نظریہ ثابت کرنے کی کوشش کی تھی۔

زیر تبصرہ مجموعے میں اسی رسالہ کا رد لکھا گیا ہے اور خاصے جاندار انداز میں یہ ثابت کیا گیا ہے کہ اکابر کی مذکورہ عبارتوں میں وہ بات ہرگز موجود نہیں ہے جسے بند یالوی صاحب موصوف ثابت کرنا چاہتے ہیں۔ نیز بتایا گیا ہے کہ مذکورہ رسالے کے مؤلف نے سلف کی عبارتوں کو توڑ موڑ کر اپنا غلط مدعا ثابت کرنے کی لا حاصل سعی کی ہے اور اس معاملے میں موصوف دیانت و امانت کا دامن بھی چھوڑ بیٹھے ہیں۔ ہماری رائے میں بھی زیر نظر رسالے کے فاضل مؤلف کا یہ خیال درست ہے۔

جن قارئین نے مولانا عطاء اللہ بند یالوی کا رسالہ پڑھا ہے انہیں اس رسالے کا بھی ضرور مطالعہ کرنا چاہئے۔ البتہ رسالے کا نام اور انداز تحریر جارحانہ ہے۔ جس میں طعن و تشنیع کا عنصر طبیعت پر بڑا گراں گزر رہا ہے۔ دعوت دین کا کام کرنے والے اگر ہمدردی کا پیغمبرانہ اسلوب اختیار کریں تو اس کے نفع ہونے کی زیادہ توقع ہے۔

(۵) ماہنامہ انوار مدینہ لاہور (شمارہ جولائی ۲۰۰۳ء)

السنۃ والجماعت کا اجماعی عقیدہ ہے کہ ”نبی کریم ﷺ اور تمام انبیاء کرام علیہم السلام وفات کے بعد اپنی اپنی پاک قبروں میں حیات جسمانی کے ساتھ زندہ ہیں اور ان کے اجسام مبارکہ کے ساتھ ان کی ارواح مبارکہ کا ویسا ہی تعلق قائم ہے جیسا کہ دنیوی زندگی میں قائم تھا وہ عبادت میں مشغول ہیں، نمازیں پڑھتے ہیں، انہیں رزق دیا جاتا ہے اور وہ قبور مبارکہ پر حاضر ہونے والوں کا صلوٰۃ و سلام سنتے ہیں۔“ اکابر علماء دیوبند علیہم السلام کا بھی یہی عقیدہ ہے جو ان کی کتابوں میں موجود ہے بالخصوص ”المہد علی المہد“ جو اکابر دیوبند کے عقائد کی اجماعی دستاویز ہے اس میں بھی یہ عقیدہ موجود ہے۔ بد قسمتی سے کچھ لوگ جو اپنے آپ کو علماء دیوبند کی طرف منسوب کرتے ہیں اور ایسی ایسی

باتیں کرتے ہیں جن سے سلب ایمان کا خطرہ ہونے لگتا ہے اپنے نظریات کو اپنے موعومہ دلائل کی بنیاد پر لوگوں پر ٹھونسنا چاہتے ہیں اور اس سلسلہ میں اگر انہیں دجل و تبلیس سے کام لینا پڑے تو اس سے بھی گریز نہیں کرتے۔ چنانچہ حال ہی میں ان کے ایک پر جوش واعظ کے قلم سے ایک کتاب ”حیات النبیؐ“ کے نام سے شائع ہوئی ہے نام تو کتاب کا انہوں نے حیات النبیؐ رکھا ہے۔ لیکن کتاب ساری کی ساری انکار حیات النبیؐ پر مشتمل ہے۔

مؤلف نے اس کتاب میں انتہائی دجل و تبلیس سے کام لے کر سادہ لوح عوام کو بہکانے کی کوشش کی ہے۔ کچھ عرصہ سے یہ کتاب ان کے حلقہ میں لا جواب سمجھی جا رہی تھی۔ اللہ بھلا کرے مولانا عبدالحق بشیر صاحب خلف الرشید امام اہل سنت حضرت مولانا سرفراز خان صاحب دامت برکاتہم کا کہ آپ نے اس کتاب کی طرف توجہ فرمائی اور اپنی موروثی لیاقت سے کام لیتے ہوئے مصنف کے دجل و تبلیس کو طشت از بام اور عقیدہ حیات النبیؐ پر مصنف کی ڈالی ہوئی گرد کو صاف کر دیا۔ اللہ تعالیٰ مولانا موصوف کو جزائے خیر عطا فرمائے کہ انہوں نے بروقت حق کا دفاع کرتے ہوئے سادہ لوح عوام کو ان کے فریب کا شکار ہونے سے بچا لیا۔ منکرین حیات النبیؐ کے دلائل سے فریب خوردہ لوگوں کو چاہئے کہ وہ اس کتاب کو دیدہ بصیرت سے پڑھیں تاکہ ان پر راہ ہدایت واضح ہو سکے۔

(۶) ماہنامہ لولاک ملتان (شمارہ اپریل ۲۰۰۳ء)

حضرت مولانا حافظ عبدالحق خان بشیر برصغیر کے علماء کے سرخیل شیخ الحدیث حضرت مولانا محمد سرفراز خان صغور کے صاحبزادے اور شیخ الاسلام حضرت مدنی مسند کے خلیفہ حضرت مولانا قاضی مظہر حسین صاحب کے علوم کے وارث ہیں۔ دوا کا برکی تعلیم و تربیت نے ان کو کندن بنا دیا ہے۔ جس موضوع پر قلم اٹھاتے ہیں اس کا حق ادا کر دیتے ہیں۔ فریق ثانی کے دلائل کا تجزیہ کرتے ہوئے اسے تار تار کر دیتے ہیں۔ مولانا عطاء اللہ بند یالوی نے ایک رسالہ تحریر کیا اور اپنے عقیدہ و موقف انکار حیات النبیؐ کو بیان کیا۔ مولانا عبدالحق بشیر اس رسالہ کے جواب کے درپے ہوئے تو یہ رسالہ تیار ہو گیا۔ خوب اور مضبوط گرفت ہے۔ مولانا عبدالحق خان چونکہ نسلاً سوائی پٹھان ہیں۔ اس لئے فریق ثانی کو جواب دینے میں بمباری سے کام لیتے ہیں جیسا کہ رسالہ کے نام سے ظاہر ہے۔ ویسے بھی انتہا پسندی کے جواب میں شدت و غلظت ایک فطری امر ہے۔ لیکن ”واظظ“ تو صرف کفار کے لئے ہے۔ علمی معلومات اور اس عنوان پر واقعاتی مباحث قابل قدر و قابل فخر ہیں۔ فریقین علمی اختلاف کو باہمی احترام اور قوت استدلال سے بیان کریں تو نفع ہوگا۔ لیکن نقار خانے میں طوطی کی کون سنتا ہے۔ تاہم اس میں بھی پہل مولانا بند یالوی کی ہے۔ اس لئے مولانا عبدالحق خان معذور مانے جائیں گے۔

رائے گرامی

(ترجمان احناف حضرت مولانا مفتی فقیر اللہ صاحب اثری مدظلہ فیصل آباد)

بِسْمِ اللّٰهِ الرَّحْمٰنِ الرَّحِیْمِ

برادر مکرم حضرت مولانا عبدالحق خان بشیر صاحب زید محمدکم، السلام علیکم ورحمۃ اللہ وبرکاتہ، مزاج گرامی! برادر! میں ابھی آپ کے اسی احسان کا شکر یہ ادا نہیں کر پایا تھا کہ آپ نے خط و کتابت میں پہل کر کے محدث وقت، محقق دوراں حضرت العلام مولانا محمد سرفراز خان صغور دامت برکاتہم العالیہ کے خاندان کے ساتھ ربط کا شرف بخشا ساتھ ہی آپ نے ”ماہنامہ حق چار یار“ میرے نام جاری فرما کر بہت بڑا اعزاز عطا فرمایا۔ میں سوچ ہی رہا تھا کہ کن الفاظ کے ساتھ آپ کا

شکر یہ ادا کروں کہ آپ نے اپنی دو عظیم القدر تصانیف بھیج کر انتہائی ذرہ نوازی فرمائی اور ساتھ ہی اظہار رائے کا حکم فرما کر عزت افزائی فرمائی۔ کیا میں اور کیا میری رائے ”من آنم کہ من دامن“ رسالہ مسئلہ حیات النبی ﷺ تو ایک ہی مجلس میں مکمل پڑھ کر سویا چونکہ ہمارے یہاں یہ مسئلہ باقاعدہ طور پر کبھی نہیں چلا (تحصیل سمندری میں) اس لئے میں نے اس مسئلہ پر مکمل بحث پہلی دفعہ آپ ہی کے رسالہ میں پڑھی۔ اللہ تعالیٰ آپ کو جزائے خیر عطا فرمائے کہ آپ نے ایک بنیادی عقیدہ کے لئے مجھے مواد فراہم کیا اور توجہ دلائی اللہ تعالیٰ قبول فرما کر مسلک حق کی مزید تائید و خدمت کی توفیق عطا فرمائے اور ذخیرہ آخرت اور ذریعہ نجات بنائے۔ رہا مسئلہ تراویح تو مکمل فہرست اور بعض مقامات دیکھ کر میں نے مسئلہ تراویح پر لکھنے کا ارادہ ترک کر دیا۔ حالانکہ میرے پاس کم از کم پانچ مسودے مکمل و نامکمل حالت میں پڑے ہیں۔ جنہیں میں بہت جلد ایک مسودہ کی شکل میں مکمل کرنے کا ارادہ کر چکا تھا۔ ماشاء اللہ آپ نے مسئلہ کے ہر پہلو پر مالا مزید علیہ سیر حاصل بحث فرمائی ہے۔ اللہ تعالیٰ قبول فرما کر نافع خلاق بنائے۔ تراویح سے متعلق غیر مقلدین کے مذاہب دیکھ کر تو میں جھوم ہی گیا۔ کیا اچھوتا عنوان ہے اگر اس کے بعد بھی وہ ہمارے ساتھ نکلاتے ہیں تو دنیا میں ان جیسا ڈھیٹ کوئی نہیں ہے اور ہمارے نوجوانوں جیسا کم ہمت کوئی نہیں ہے۔ اگر تھوڑی سی ہمت کریں تو انہیں ناک آؤٹ کر سکتے ہیں۔ میں تو طلاق ثلاث کے مسئلہ پر ہی متعجب رہتا ہوں کہ اتنے بے مایہ اور امت سے الگ تھلگ ہونے کے باوجود وہ زندہ ہیں۔ اگر ہم ان کی جگہ ہوتے تو وہ ہمارا جینا دو بھر کر دیتے۔ یا راتنی شرافت بھی مناسب نہیں۔ والسلام!

محتاج دعا نا چیز فقیر اللہ (ماموں کا نجن)

رائے گرامی

(محقق اہل سنت حضرت مولانا منیر احمد صاحب استاذ الحدیث جامعہ اسلامیہ باب العلوم کھروڑ پکا)

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسولہ الکریم اما بعد!

۱..... انبیاء علیہم السلام کی اس عالم دنیا میں موت برحق ہے اس کا آج تک کسی نے انکار نہ کیا ”انک میت وانہم میتون، اموات غیر احیاء، کل نفس ذائقۃ الموت، اللہ یتوفی الانفس حین موتہا“ وغیرہ آیات اور ”اللہم الرفیق الاعلیٰ“ جیسی احادیث میں اسی موت کا ذکر ہے۔ عالم دنیا والی اس موت کے اعتبار سے موت اور اموات کا لفظ انبیاء علیہم السلام کے لئے استعمال ہوا ہے اور اسی عالم دنیا والی موت کی وجہ سے ان کا کفن و دفن ہوا۔ اسی موت کی وجہ سے ان کے اجسام مقدسہ کو ان کی قبور مبارکہ میں مدفون کیا گیا۔

۲..... انبیاء علیہم السلام کے اجسام مطہرہ لان کماکان ان کی قبور منورہ میں محفوظ و معطر ہیں۔

۳..... انبیاء علیہم السلام اور سب بنی آدم کی ارواح بعد از موت اپنے اپنے مستقر میں زندہ ہیں۔

۴..... انبیاء علیہم السلام کی ارواح مقدسہ کا ان کے عصری، اصلی، دنیوی اجسام مطہرہ کے ساتھ تعلق ہے۔ اس تعلق کی وجہ سے اجسام دنیویہ عصریہ اصلہ میں حیات کا عقیدہ متفق علیہ ہے۔ البتہ جمہور اہل سنت والجماعت کے نزدیک روح کا جسم کے ساتھ تعلق انعکاسی ہے جب کہ بعض سلف کے نزدیک یہ تعلق اتصالی ہے تاہم روح و جسم کے درمیان تعلق اور اس تعلق کی وجہ سے حیات کا عقیدہ اجماعی ہے۔ اہلسنت والجماعت میں سے کسی نے بھی اس کا انکار نہیں کیا۔

۵..... چونکہ انبیاء علیہم السلام کو یہ حیات اپنی قبور میں حاصل ہے اور قبر عالم برزخ کا ایک حصہ ہے۔ اس لئے اس حیات کو

حیات برزخی کہا جاتا ہے اور چونکہ قبر میں وہی اصلی دنیوی جسم زندہ ہے۔ اس لئے اس حیات کو حیات دنیویہ یا حیات دنیویہ کے مشابہ حیات یا حیات حسی سے تعبیر کر دیا جاتا ہے اور اس اعتبار سے کہ عالم برزخ میں احوال و کیفیات کا ورود اور راحت و تکلیف کا تعلق اولاً روح کے ساتھ اور روح کے واسطے سے جسم کے ساتھ ہوتا ہے تو اس حیات کو حیات روحانی کہہ دیا جاتا ہے۔ پس معنوں ایک ہے اس کے عنوانات کئی ہیں۔ معبر ایک ہے مختلف اعتبارات کی وجہ سے اس کی تعبیرات مختلف ہیں۔

۶ اس حیات کی وجہ سے نبی پاک ﷺ قبر کے پاس پڑھا ہوا درود و سلام بذات خود سنتے ہیں اور جواب بھی ارشاد فرماتے ہیں اور درود سے پڑھا ہوا درود فرشتوں کے ذریعے آپ تک پہنچایا جاتا ہے۔

۷..... انبیاء علیہم السلام کی حیات فی القبر کا سنہری، سنی عقیدہ قرآن کریم کی آیات شہداء سے دلالت الھص کے طور پر اور احادیث مبارکہ سے عبارت الھص کے طور پر ثابت ہے۔ نیز عذاب قبر کی ۵۰ سے زیادہ آیات اور سینکڑوں احادیث مبارکہ سے بھی انبیاء علیہم السلام کی حیات فی القبر دلالت الھص سے ثابت ہے۔ کیونکہ عذاب کی تعریف ہے ایصال الالم لھمی علی سبیل الھوان (زندہ آدمی کو تکلیف پہنچانا ذلیل کرنے کے طریقہ پر) جب عذاب قبر کی ان نصوص سے عام لوگوں کا زندہ ہونا ثابت ہے تو انبیاء علیہم السلام بطریق اولیٰ زندہ ہیں۔

۸..... خود لفظ نبی حیات فی القبر کا تقاضا کرتا ہے کیونکہ نبی وہ ہوتا ہے جس کے لئے وصف نبوت ثابت ہو اور نبوت زندہ کے لئے ثابت ہوتی ہے مردہ کے لئے نہیں اور انبیاء علیہم السلام جیسا کہ اپنی دنیوی تکلیفی زندگی میں وصف نبوت کے ساتھ متصف تھے دنیوی موت کے بعد بھی اسی طرح متصف ہیں اور جیسے دنیا کی کھلی زندگی میں ان کی نبوت پر ایمان لانا فرض تھا ایسے ہی اب بھی ان پر ایمان لانا فرض ہے۔ یہ تب ہو سکتا ہے کہ جب انبیاء علیہم السلام کو قبور میں زندہ تسلیم کیا جائے۔ پس انبیاء علیہم السلام کی حیات فی القبر کا انکار، انکار نبوت کو مستلزم ہے۔

۹..... وصال نبوی کے موقع پر دو چیزوں پر صحابہ کرام رضی اللہ عنہم کا اجماع ہوا۔ ایک عالم دنیا میں نبی پاک ﷺ کی وفات پر دوسرا حیات فی القبر پر۔ اس لئے حیات فی القبر صحابہ کرام رضی اللہ عنہم کے اجماع سے ثابت ہے۔

۱۰..... جو شخص انبیاء علیہم السلام کی حیات فی القبر کا منکر ہے وہ اہلسنت والجماعت کے چار اجماعی عقائد کا منکر ہے:

(الف) انبیاء علیہم السلام کی حیات فی القبر کا عقیدہ (ب) نبی پاک ﷺ کی قبر اطہر کے پاس پڑھنے گئے درود و سلام کے سماع کا عقیدہ (ج) عذاب قبر اور ثواب قبر کا عقیدہ (د) قبر میں سوال و جواب کا عقیدہ۔ لہذا ایسا شخص ان اجماعی عقائد کے انکار کی وجہ سے اہل سنت والجماعت سے خارج ہے اس کی اقتداء میں نماز نا جائز ہے اور اس کے پیچھے پڑھی ہوئی نمازوں کا اعادہ واجب ہے۔

۱۱..... عالم دنیا اور عالم برزخ کے دو جہاں جیسے مختلف ہیں ایسے ہی ان کے احوال بھی ایک دوسرے سے مختلف ہیں۔ ایک کو دوسرے پر قیاس کرنا قیاس مع الفارق کی بدترین قسم ہے۔ اول عالم محسوس اور عالم مشاہدہ ہے جب کہ عالم برزخ عالم غیب ہے، برزخ کا معنی ہے پردہ اس کے احوال بھی زیر پردہ ہیں۔ لہذا اس جہان کے حقائق و احوال کو ایمان بالغیب کی قوت سے مانا جاسکتا ہے۔ عالم دنیا پر قیاس کر کے اپنے دنیوی حواس کے تحت لا کر نہیں مانا جاسکتا۔ اللہ تعالیٰ نے فرمایا ”ولکن لا تشعرون“ پس حیات فی القبر کا عقیدہ، سماع صلوٰۃ و سلام عند القبر کا عقیدہ، ثواب و عذاب قبر کا عقیدہ، قبر میں سوال و جواب کے حق ہونے کا عقیدہ وہی رکھ سکتا ہے جس کو ایمان بالغیب نصیب ہے۔

۱۲..... اس وقت حیات فی القبر کے عظیم مسئلہ کے حوالہ سے چار قسم کے لوگ ہیں۔ ایک وہ جو علی الاعلان حیات

فی القہر کا انکار کرتے ہیں۔ بلکہ اس کو شرک اور ایسا عقیدہ رکھنے والوں کو مشرک کہتے ہیں۔ دوسرے وہ جو درحقیقت حیات فی القہر کے منکر ہیں۔ لیکن دھوکہ دینے کے لئے ذومعنی جملے بول کر اپنے انکار حیات فی القہر یا اپنے غلیظ عقیدہ مہمت پر پردہ ڈالنے کی کوشش کرتے ہیں۔

تیسرے وہ حضرات ہیں جو علی الاعلان انبیاء علیہم السلام کی حیات کے مبارک عقیدے کو اہلسنت والجماعت دیوبندی ہونے کے لئے ضروری قرار دیتے ہیں اور اس عقیدے کا تحفظ بہر حال ضروری سمجھتے ہیں اور وہ تحریراً اور تقریراً تحفظ کر رہے ہیں۔ چوتھے وہ لوگ ہیں جو خود تو حیات فی القہر کے قائل ہیں لیکن وہ اس مسئلہ کو اتنا اہم نہیں سمجھتے۔ یہ لوگ اس مسئلہ اہمیت کم کر کے منکرین حیات کے ذومعنی جملے نقل کر کے نیز ان کی تعریف کر کے اور عقیدہ حیات کے محافظ علماء کے بارے میں نفرت پیدا کر کے غیر شعوری طور پر عقیدہ مہمت کے لئے فضا ہموار کرتے ہیں۔

اس کے باوجود علماء حق تمام عقائد حقہ کے ساتھ اس عظیم عقیدے کے تحفظ کا حق ادا کر رہے ہیں۔ اللہ تعالیٰ ان کی حفاظت فرمائے اور قدم قدم پر ان کی مدد فرمائے۔ اس قافلہ حق کی ایک اہم شخصیت، عظیم باپ کے عظیم فرزند حضرت علامہ مولانا عبدالحق خان بشیر ہیں۔ ان کا تالیف کردہ رسالہ ”اکابر علماء دیوبند کا عقیدہ حیات النبیؐ اور مولانا عطاء اللہ بند یالوی کا فریب و فراڈ“ نظر نواز ہوا۔ عقیدہ حیات النبیؐ کے موضوع پر نہایت جامع، محققانہ، عام فہم رسالہ ہے جو ”بقامت کہتر و مقیمت بہتر“ کا مصداق ہے۔

بند یالوی صاحب نے اکابرین دیوبند کے نام فریب و فراڈ کی انتہاء کر دی۔ لیکن حضرت مولانا عبدالحق خان بشیر زید مجدہ نے بھی ان کے فریب و فراڈ کا پردہ چاک کر کے حقیقت نمائی کا حق ادا کر دیا ہے۔ قرآن و حدیث سے تو ان لوگوں کا دامن خالی تھا ہی اس رسالے یہ حقیقت بھی واضح کر دی کہ ان کو اکابر دیوبند کی ہمنوائی بھی نصیب نہیں۔ ان کا اپنے آپ کو دیوبندی کہنا ایسے ہے جیسے منکرین قرآن (پردیزی فرقہ) اپنے کو اہل قرآن اور منکرین حدیث (غیر مقلدین) اپنے کو اہل حدیث کہتے ہیں۔ اس رسالہ کا ہر سنی کے پاس ہونا ضروری ہے۔

دعا ہے اللہ تعالیٰ اس رسالہ کو قبولیت تامہ عطا فرما کر مولانا موصوف کے لئے نجات کا، اہل سنت والجماعت کے لیے، استقامت کا اور اہل بدعت کے لئے ہدایت کا ذریعہ بنائے۔ آمین ثم آمین!

فقط والسلام

منیر احمد غفرلہ

(خادم الطلہ جامعہ اسلامیہ باب العلوم کھروڑ پکا ضلع لودھراں)

عقیدہ حیات النبیؐ کے بارہ میں علماء دیوبند کی پہلی اجماعی دستاویز

(المہند علی المہند)

مؤلف: فخر المحدثین حضرت مولانا خلیل احمد سہارنپوری

۱۸۵۷ء کی جنگ آزادی میں مسلمانوں کی سیاسی شکست کے بعد فرنگی سامراج نے ایک طرف تو وحشت و بربریت کا بھرپور مظاہرہ کرتے ہوئے ہزاروں علماء کرام کو موت اور عبور دے دیے شور کی خوفناک سزائے دے ڈالیں اور دوسری طرف جہاد و حریت کا ذوق و جذبہ رکھنے والے علماء حق کے خلاف تین محاذوں پر مذہبی ڈپلومیسی کا بازار گرم کر دیا۔

۱..... برصغیر کے اندر صدیوں سے اشاعت و حفاظت اسلام کا فریضہ سرانجام دینے والے علماء احناف کے خلاف غیر مقلدیت کا محاذ قائم کیا گیا۔ جس کے ذریعہ اسلاف امت پر عدم اعتقاد اور بعض فقہی مسائل میں بے جا شدت پیدا کر کے مسلمانان برصغیر کی وحدت پارہ پارہ کر دی گئی۔

۲..... مسلمانوں کے جذبہ جہاد کو مجروح کرنے اور امت مسلمہ کو برطانوی اقتدار کے سامنے سرنگوں کرنے کے لئے مرزا غلام احمد قادیانی کی جھوٹی نبوت کا ڈھونگ رچایا گیا۔ جس کے ذریعہ اجماعی، اسلامی تعلیمات کو مشتبہ بنانے کی مذموم سازش کی گئی۔

۳..... علماء حق کی علمی و جہادی حیثیت کو غیر مؤثر کرنے کے لئے مولوی احمد رضا خان بریلوی کے ذریعہ علماء دیوبند کے خلاف تکفیر کا فتہ برپا کیا گیا تاکہ ان علماء حق کی انگریز دشمن جہادی سرگرمیوں کو روکا جاسکے۔

چنانچہ آج سے ایک صدی قبل ۱۳۲۵ھ میں مولوی احمد رضا خان بریلوی نے حضرت شاہ محمد اسماعیل شہید، مولانا محمد قاسم نانوتوی، مولانا رشید احمد گنگوہی، مولانا خلیل احمد سہارن پوری اور مولانا اشرف علی تھانوی (رحمۃ اللہ علیہ) جیسے پاکبازان امت کی عبارات میں قطع و برید کر کے اور اپنے خانہ ساز مفہوم کا حاشیہ دے کر ان پر فتویٰ کفر دے دیا۔ جو ”حسام الحرمین“ کے نام سے طبع ہوا۔ جس پر خان صاحب بریلوی نے خفیہ و شاطرانہ طریقہ سے علماء حرمین الشریفین کے دستخط بھی لے لئے۔ شیخ الاسلام حضرت مولانا سید حسین احمد مدنی رحمۃ اللہ علیہ کو اس بھونڈی کارروائی کا علم ہوا تو انہوں نے علماء حرمین الشریفین کو خان صاحب بریلوی کے مکر و فریب سے آگاہ کیا۔ اس پر علماء حرمین الشریفین نے علماء دیوبند کے عقائد و نظریات کی اصل حقیقت جاننے کے لئے ۲۶ سوالات ارسال کئے۔ چنانچہ فخر احمد شین حضرت مولانا خلیل احمد سہارن پوری رحمۃ اللہ علیہ نے ان کا جواب لکھا۔ جس پر اس وقت کے جید علماء دیوبند کے علاوہ علماء حرمین الشریفین اور علماء مصر و شام نے تائیدی دستخط تحریر فرمائے۔ یہ جواب ”المہمد علی المہمد“ کے نام سے شائع ہو چکا ہے۔ اس کے اندر پانچواں سوال اور اس کا جواب ملاحظہ فرمائیے۔

پانچواں سوال: کیا فرماتے ہو جناب رسول اللہ ﷺ کی قبر میں حیات کے متعلق کہ کوئی خاص حیات آپ کو حاصل ہے یا عام مسلمانوں کی طرح برزخی حیات ہے؟

جواب: ہمارے نزدیک اور ہمارے مشائخ کے نزدیک حضرت محمد ﷺ اپنی قبر مبارک میں زندہ ہیں اور آپ کی حیات دنیا کی سی ہے بلا مکلف ہونے کے اور یہ حیات مخصوص ہے۔ آنحضرت ﷺ اور تمام انبیاء اور شہداء کے ساتھ برزخی نہیں جو حاصل ہے تمام مسلمانوں بلکہ سب آدمیوں کو۔ چنانچہ علامہ سیوطی رحمۃ اللہ علیہ نے اپنے رسالہ ”انباء الاذکیاء بحیۃ الانبیاء“ میں تصریح لکھا ہے۔ چنانچہ فرماتے ہیں کہ علامہ تقی الدین سبکی رحمۃ اللہ علیہ نے فرمایا ہے کہ انبیاء و شہداء کی قبر میں حیات ایسی ہے جیسی دنیا میں تھی اور موسیٰ علیہ السلام کا اپنی قبر میں نماز پڑھنا اس کی دلیل ہے۔ کیونکہ نماز زندہ جسم کو چاہتی ہے۔

پس اس سے ثابت ہوا کہ حضرت محمد ﷺ کی حیات دنیوی ہے اور اس معنی کو برزخی بھی ہے کہ عالم برزخ میں حاصل ہے اور ہمارے شیخ مولانا محمد قاسم صاحب رحمۃ اللہ علیہ کا اس بحث میں ایک مستقل رسالہ بھی ہے۔ نہایت دقیق اور انوکھے طرز کا ہے۔ بے مثل جو طبع ہو کر لوگوں میں شائع ہو چکا ہے۔ اس کا نام ”آب حیات“ ہے۔

المہمد پر دستخط کرنے والے علماء

(۱) شیخ الہند حضرت مولانا محمود حسن دیوبندی (۲) حضرت مولانا میر احمد حسن امرودی (۳) مفتی اعظم حضرت

مولانا مفتی عزیز الرحمن دیوبندی (۴) حکیم الامت حضرت مولانا اشرف علی تھانوی (۵) حضرت مولانا شاہ عبدالرحیم رائے پوری (۶) حضرت مولانا محمد احمد قاسمی (سابق مہتمم دارالعلوم دیوبند) (۷) حضرت مولانا غلام رسول صاحب (مدرس دارالعلوم دیوبند) (۸) فقیہ ہند حضرت مولانا مفتی کفایت اللہ دہلوی (۹) حضرت مولانا عاشق الہی میرٹھی (۱۰) حضرت مولانا محمد یحییٰ سہارن پوری (۱۱) حضرت مولانا محمد سہول (رحمۃ اللہ علیہ) سمیت ۱۰۲۲ اکابر علماء نے اس پر تائیدی دستخط فرمائے۔ پاکستان میں یہ کتاب قائد المسنت حضرت مولانا قاضی مظہر حسین صاحب رحمۃ اللہ علیہ کے دس صفحات پر مشتمل ”تعارفی مضمون“ کے ساتھ خطیب اہل سنت حضرت مولانا عبداللطیف جملی رحمۃ اللہ علیہ نے (۸۲ ۱۳ ۱۹۶۲ء) میں شائع فرمائی۔

تصدیقات جدیدہ

مولانا سید عنایت اللہ شاہ صاحب بخاری کی طرف سے ”انکار حیات النبی ﷺ“ کی ازسرنو اٹھائی گئی تحریک کے بعد فقیہ العصر حضرت مولانا مفتی عبدالغفور ترمذی رحمۃ اللہ علیہ نے ”المہمد علی المہمد“ پر جدید علماء دیوبند کی تصدیقات کی ضرورت محسوس کرتے ہوئے عقائد علماء دیوبند کا خلاصہ مرتب فرمایا اور اس پر درج ذیل ۳۷ جدید علماء دیوبند نے تائیدی دستخط ثبت فرمائے۔ اس اعتبار سے یہ کتاب ”المہمد علی المہمد“ تمام علماء دیوبند کی ایک اجماعی دستاویز کی حیثیت رکھتی ہے۔

☆..... حضرت مولانا قاری محمد طیب صاحب رحمۃ اللہ علیہ	☆..... حضرت مولانا مفتی محمد شفیع رحمۃ اللہ علیہ کراچی
☆..... حضرت مولانا علامہ ظفر احمد عثمانی رحمۃ اللہ علیہ	☆..... حضرت مولانا سید محمد یوسف بنوری رحمۃ اللہ علیہ
☆..... حضرت مولانا خیر محمد جالندھری رحمۃ اللہ علیہ	☆..... حضرت مولانا مفتی جمیل احمد تھانوی رحمۃ اللہ علیہ
☆..... قائد جمعیت حضرت مولانا مفتی محمود صاحب رحمۃ اللہ علیہ	☆..... حضرت مولانا مفتی محمد عبداللہ رحمۃ اللہ علیہ ملتان
☆..... حضرت مولانا مفتی عبدالستار رحمۃ اللہ علیہ ملتان	☆..... حضرت مولانا عبدالحق رحمۃ اللہ علیہ اکوڑہ ٹنک
☆..... حضرت مولانا محمد احمد تھانوی رحمۃ اللہ علیہ سکھر	☆..... حضرت مولانا محمد عبداللہ بھلوی رحمۃ اللہ علیہ
☆..... حضرت مولانا محمد انور انوری رحمۃ اللہ علیہ	☆..... حضرت مولانا علامہ شمس الحق افغانی رحمۃ اللہ علیہ
☆..... حضرت مولانا سید حامد میاں لاہور	☆..... حضرت مولانا مفتی رشید احمد لدھیانوی رحمۃ اللہ علیہ
☆..... حضرت مولانا مفتی احمد سعید سرگودھا	☆..... حضرت مولانا علی محمد صاحب کبیر والا
☆..... حضرت مولانا محمد شریف کشمیری رحمۃ اللہ علیہ ملتان	☆..... حضرت مولانا سید صادق حسین شہید جھنگ
☆..... حضرت مولانا عبدالحق شجاع آبادی رحمۃ اللہ علیہ	☆..... حضرت مولانا عبدالستار تونسوی مدظلہ
☆..... حضرت مولانا محمد علی جالندھری رحمۃ اللہ علیہ	☆..... حضرت مولانا محمد ایوب جان بنوری رحمۃ اللہ علیہ
☆..... حضرت مولانا محمد سرفراز خان صفدر مدظلہ	☆..... حضرت مولانا قاضی مظہر حسین صاحب رحمۃ اللہ علیہ
☆..... حضرت مولانا عبداللطیف جملی رحمۃ اللہ علیہ	☆..... حضرت مولانا مفتی محمد وجیہ ٹنڈوالہ یار
☆..... حضرت مولانا عبدالحق نافع رحمۃ اللہ علیہ	☆..... حضرت مولانا مفتی محمد فرید اکوڑہ ٹنک
☆..... حضرت مولانا مفتی عبدالقادر رحمۃ اللہ علیہ کبیر والا	☆..... حضرت مولانا محمد شریف جالندھری رحمۃ اللہ علیہ
☆..... حضرت مولانا محمد ادریس میرٹھی رحمۃ اللہ علیہ کراچی	☆..... حضرت مولانا فضل غنی رحمۃ اللہ علیہ بنوں
☆..... حضرت مولانا فیض احمد ملتان	☆..... حضرت مولانا نذیر احمد فیصل آباد

بند یالوی صاحب وضاحت فرمائیں کہ: (۱) کیا یہ تمام علماء دیوبند (العیاذ باللہ تعالیٰ) اندھے اور بے شعور تھے کہ انہوں نے عبارت پڑھے اور سمجھے بغیر اس پر دستخط کر دیئے؟ (۲) کیا یہ تمام علماء دیوبند (العیاذ باللہ تعالیٰ) جاہل تھے کہ انہیں دستخط کرتے وقت اہل سنت کے اصل عقیدے کا علم بھی نہ ہو سکا؟ (۳) کیا یہ تمام علماء دیوبند (العیاذ باللہ تعالیٰ) روافض کی طرح تقیہ باز تھے کہ وقتی مصلحت کی بنا پر انہوں نے غلط عقیدہ پر دستخط کر دیئے؟

۴..... کیا یہ تمام علماء دیوبند (العیاذ باللہ تعالیٰ) بزدل تھے کہ انہوں نے استقامت و عزیمت کا راستہ اختیار کرنے کی بجائے کمزوری وغیر مستقل مزاجی کا مظاہرہ کیا؟

۵..... اور کیا ان علماء دیوبند کی اجماعی فکری کاوشوں سے الگ رہ کر صراط مستقیم پر قائم رہا جاسکتا ہے؟ بند یالوی صاحب! غور فرمائیں اور اپنے علیحدگی پسندانہ طرز فکر کو بدل کر خود کو اسلاف کے اجماعی و متواتر فکری دھارے سے جوڑیں اور امت کو اسلاف کے دامن تحقیق سے کاٹ کر قرآن و سنت سے دوری کا سامان فراہم نہ کریں۔ خدا تعالیٰ انہیں سمجھ عطا فرمائے۔ آمین یا رب العالمین!

عقیدہ حیات النبیؐ کے بارہ میں علماء دیوبند کی دوسری اجماعی دستاویز

(تسکین الصدور فی تحقیق احوال الموقی فی البرزخ والقبور)

مؤلف امام اہلسنت حضرت مولانا محمد سرفراز خان صفدر مدظلہ

۱۹۵۸ء کے قریب جامعہ خیر المدارس ملتان کے سالانہ جلسہ میں مولانا سید عنایت اللہ شاہ صاحب بخاری نے ”عقیدہ حیات النبیؐ“ سے انکار کو اپنی تقریر کا موضوع بنالیا۔ دیوبندی حلقے اس فکر جدید سے قطعاً غیر مانوس تھے۔ لہذا عوام کو اس نئی گمراہ سے بچانے کے لئے حضرت مولانا خیر محمد جالندھری رحمۃ اللہ علیہ (نے خود اور ان) کے حکم پر حضرت مولانا محمد علی جالندھری رحمۃ اللہ علیہ نے اپنی تقریر میں شاہ صاحب کو نشانہ بنائے بغیر اس عقیدہ کی وضاحت فرمادی کہ اسلاف دیوبند، انبیاء کرام علیہم السلام کو ان کی قبور مبارکہ میں روح مع الجسد زندہ مانتے ہیں اور عند القبر سماع صلوٰۃ و سلام کا عقیدہ رکھتے ہیں۔ جس پر شاہ صاحب نے برہمی کا اظہار فرمایا۔ چنانچہ جامعہ کے میزبانوں کی طرف سے اسی موقع پر علماء کی ایک محفل سجالی گئی۔ تاکہ شاہ صاحب کو ”مسک دیوبند“ سمجھایا جاسکے۔ لیکن شاہ نے مسلک دیوبند قبول کرنے کی بجائے اس مسئلہ کو اپنی عزت نفس کا مسئلہ بنالیا اور پورے ملک میں تقریر کے لئے مستقل یہی عنوان اختیار کر لیا۔

تصفیہ کی پہلی ناکام کوشش

مسک دیوبند کی وحدت پارہ پارہ ہوتے دیکھ کر شیخ التفسیر حضرت مولانا احمد علی لاہوری رحمۃ اللہ علیہ نے ۱۸، ۱۹ جون ۱۹۶۰ء کو اپنے مرکز شیرانوالہ دروزہ لاہور میں فریقین کے چیدہ چیدہ علماء کا ایک خاص اجلاس طلب فرمایا۔ تاکہ افہام و تفہیم کے ذریعہ اس مسئلہ کا کوئی حل تلاش کیا جاسکے۔ لیکن شاہ صاحب اور ان کے رفقاء، اس خالص افہام و تفہیم کی مجلس کو مناظرانہ و مجادلانہ رنگ دینے کے لئے مختلف علاقوں سے عام لوگوں کی بسیں بھر کر لے گئے۔ جس کی وجہ سے تصفیہ کی یہ پہلی کوشش ناکام ہو کر رہ گئی۔

تصفیہ کی دوسری ناکام کوشش

اس کے بعد ملک بھر میں جنگ وجدل کا بازار گرم ہو گیا تو ایک بار پھر چند اکابر نے مصالحت کی کوششیں شروع کر دیں۔ چنانچہ ۵ جنوری ۱۹۶۱ء کو سکھر کے اندر فریقین کا اجتماع ہوا۔ جس میں فریقین نے متفقہ طور پر حضرت مولانا علامہ ظفر احمد عثمانی رحمۃ اللہ علیہ اور حضرت مولانا احتشام الحق تھانوی رحمۃ اللہ علیہ کو ثالث تسلیم کیا اور ثالثوں نے اس مقصد کے لئے ۱۷، ۱۸ جنوری ۱۹۶۱ء کو سکھر میں فریقین کو طلب کر لیا۔ اتفاقاً ان تاریخوں میں مولانا محمد علی جالندھری رحمۃ اللہ علیہ ایک تقریر کے سلسلہ میں گرفتار کر لئے گئے اور سکھر کا اجتماع مؤخر ہو گیا۔ اس کے بعد ثالثوں نے اپنی سہولت کے لئے فریقین سے تحریری موقف طلب کر لئے تاکہ ان کی روشنی میں وجہ اختلاف تک رسائی آسان ہو سکے۔ مولانا محمد علی جالندھری رحمۃ اللہ علیہ اور مولانا لال حسین اختر رحمۃ اللہ علیہ نے اپنا تحریری موقف ارسال کر دیا۔ لیکن شاہ صاحب نے اپنا موقف و نظریہ تحریری طور پر دینے سے انکار کر دیا۔ جس کی وجہ سے مصالحت کی یہ دوسری کوشش بھی ناکام ہو کر رہ گئی۔

تصفیہ کی تیسری ناکام کوشش

اس کے بعد ۱۹۶۲ء میں حکیم الاسلام حضرت مولانا قاری محمد طیب رحمۃ اللہ علیہ صاحب دیوبند سے پاکستان تشریف لائے تو انہوں نے بھی فریقین کے درمیان مصالحت کی کوششیں شروع کر دیں۔ چنانچہ ۲۲ جون ۱۹۶۲ء کو راولپنڈی کے اجلاس میں انہوں نے درج ذیل تحریر فریقین کے سامنے رکھی۔ ”وفات کے بعد نبی کریم صلی اللہ علیہ وسلم کے جسد اطہر کو برزخ (قبر شریف) میں بہ تعلق روح حیات حاصل ہے اور اس حیات کی وجہ سے روضہ اقدس پر حاضر ہونے والوں کا آپ صلوٰۃ و سلام سنتے ہیں۔“

اس تحریر پر حضرت مولانا قاری محمد طیب رحمۃ اللہ علیہ صاحب، حضرت مولانا محمد علی جالندھری، حضرت مولانا قاضی نور محمد صاحب اور حضرت مولانا غلام اللہ خان صاحب نے دستخط ثبت فرمائے۔

(نوٹ) اجلاس راولپنڈی کی مذکورہ تمام کارروائی حضرت مولانا قاری محمد طیب صاحب رحمۃ اللہ علیہ نے اپنے مضمون بعنوان ”مسئلہ حیات النبی صلی اللہ علیہ وسلم سے متعلق چار سالہ نزاع کا خاتمہ“ میں تحریر فرمادی ہے جو ماہنامہ دارالعلوم دیوبند (ستمبر ۱۹۶۲ء) اور ماہنامہ تعلیم القرآن راولپنڈی (اگست ۱۹۶۲ء) میں شائع ہو چکا ہے۔

سید عنایت اللہ شاہ صاحب بخاری نہ مذکورہ اجلاس میں شریک ہوئے اور نہ مذکورہ تحریر پر انہوں نے دستخط فرمائے۔ جس کی وجہ سے حضرت مولانا قاضی نور محمد صاحب رحمۃ اللہ علیہ اور حضرت مولانا غلام اللہ خان صاحب رحمۃ اللہ علیہ نے ان کے بارہ میں درج ذیل تحریر علیحدہ لکھ کر دی۔

”ہم (مولانا قاضی نور محمد صاحب اور مولانا غلام اللہ خان صاحب) اس کی پوری کوشش کریں گے کہ سید عنایت اللہ شاہ صاحب سے اس تحریر (مندرجہ بالا) پر دستخط کرائیں۔ جس پر ہم نے دستخط کئے ہیں۔ اگر مدوح اس پر دستخط نہ کریں گے تو ہم مسئلہ حیات النبی صلی اللہ علیہ وسلم میں اس تحریر کی حد تک ان سے برأت کا اعلان کر دیں گے۔ نیز اپنے جلسوں میں ان سے مسئلہ حیات النبی صلی اللہ علیہ وسلم پر تقریر نہ کرائیں گے اور اگر اس مسئلہ میں وہ کوئی مناظرہ وغیرہ کریں گے تو ہم اس بارہ میں ان کو مدد نہ دیں گے۔ نور محمد خطیب قلعہ دیدار سنگھ، لاشی غلام اللہ خان ۲۲ جون ۱۹۶۲ء“ (بحوالہ ماہنامہ دارالعلوم دیوبند ستمبر ۱۹۶۲ء ص ۱۵)

البتہ حضرت مولانا قاضی شمس الدین صاحب رحمۃ اللہ علیہ چونکہ اپنے ایک مکتوب کے ذریعہ اپنے ”عقیدہ حیات النبیؐ“ کی وضاحت فرما چکے تھے۔ اس لئے مذکورہ تحریر پر ان کے دستخط کرنے کی ضرورت محسوس نہ کی گئی۔ چنانچہ مولانا قاری محمد طیب صاحب رحمۃ اللہ علیہ اس کی وضاحت اس طرح فرماتے ہیں کہ ”اس مختصر عبارت کی کافی تفصیل چونکہ قاضی شمس الدین (برادر خورد مولانا قاضی نور محمد صاحب) اپنے مکتوب میں لکھ کر مولانا محمد علی صاحب جالندھری کے پاس بھیج چکے تھے۔ اس لئے یہ عبارت بالا ان کی مسلمہ ہے۔ بنا بریں اس عبارت پر ان کے دستخط کرانے کی ضرورت نہیں سمجھی گئی۔ عبارت بالا کو ان کی مسلمہ سمجھا جائے۔“ (ایضاً ص ۱۵)

اس اعتبار سے گویا جمعیت اشاعت التوحید کے تین ذمہ دار حضرات (مولانا قاضی نور محمد صاحب، مولانا غلام اللہ خان صاحب اور مولانا قاضی شمس الدین صاحب رحمۃ اللہ علیہ) عقیدہ حیات النبی صلی اللہ علیہ وسلم کی مذکورہ تحریر پر متفق تھے۔ لیکن بد قسمتی سے سید عنایت اللہ شاہ صاحب بخاری اور ان کے بعض شدت پسند رفقاء اس سے اتفاق نہ کر سکے اور اس طرح مصالحت کی یہ تیسری کوشش بھی ناکام ہو کر رہ گئی۔

جمعیت علماء اسلام کا فیصلہ اور تسکین الصدور کی تالیف

افہام تفہیم کے ذریعہ جب مصالحت کی تمام کوششیں ناکام ہو چکیں اور سید عنایت اللہ شاہ صاحب بخاری، اپنی جماعت کے مرکزی امیر (حضرت مولانا قاضی نور محمد صاحب رحمۃ اللہ علیہ) اور ناظم اعلیٰ (حضرت مولانا غلام اللہ خان صاحب رحمۃ اللہ علیہ) کی تائیدی تحریر بھی مسترد کر چکے تو اکابر دیوبند نے مصالحت کی جملہ کوششیں ترک کر کے ”مسک دیوبند“ کو شاہ صاحب کے پیدا کردہ شکوک و شبہات سے بچانے اور قرآن و سنت و اجماع امت کی روشنی میں اسے واضح و آشکارا کرنے کا فیصلہ کر لیا۔ چنانچہ اس سلسلہ میں ۲۷ اگست ۱۹۶۲ء کو جمعیت علماء اسلام کی مرکزی مجلس شوریٰ کا ایک اجلاس منعقد ہوا۔ جس میں محدث کبیر حضرت مولانا سید محمد یوسف بنوری رحمۃ اللہ علیہ کی تحریک اور دیگر علماء کی تائید سے امام اہلسنت حضرت مولانا محمد سرفراز خان صدر مدظلہ کو منتخب کیا گیا کہ وہ قرآن و سنت اور اجماع امت کی روشنی میں دلائل و براہین کے ساتھ مسک دیوبند کی ترجمانی کرتے ہوئے ”عقیدہ حیات النبی صلی اللہ علیہ وسلم“ کو واضح کریں۔ چنانچہ جمعیت کی مرکزی مجلس شوریٰ کے فیصلہ کے مطابق حضرت امام اہل سنت نے ”تسکین الصدور فی تحقیق احوال الموقفی فی البرزخ والقبور“ تالیف فرمائی۔ جسے اکابرین جمعیت کی موجودگی میں پڑھ کر سنایا گیا اور پھر درج ذیل اکابر علماء نے اس پر تصدیقات فرمائیں۔

حضرت مولانا فخر الدین احمد (سابق شیخ الحدیث دارالعلوم دیوبند)، حضرت مولانا مفتی سید مہدی حسن (سابق صدر مفتی دارالعلوم دیوبند)، حضرت مولانا قاری محمد طیب صاحب (سابق مہتمم دارالعلوم دیوبند)، امام فن اسماء الرجال حضرت مولانا حبیب الرحمن اعظمی (انڈیا)، حضرت مولانا خیر محمد جالندھری (جامعہ خیر المدارس ملتان)، حضرت مولانا علامہ شمس الحق افغانی، حضرت مولانا سید محمد یوسف بنوری، حضرت مولانا مفتی جمیل احمد تھانوی، حافظ الحدیث حضرت مولانا محمد عبداللہ درخوasti، حضرت مولانا علامہ ظفر احمد عثمانی، حضرت مولانا عبدالحق صاحب اکوڑہ ٹٹک، حضرت دملانا عبدالحق صاحب مظفر گڑھ، حضرت مولانا خواجہ خان محمد صاحب مدظلہ (سراجیہ کندیاں شریف)، مفتی اعظم پاکستان حضرت مولانا مفتی محمد شفیع صاحب کراچی، فخر سرحد حضرت مولانا سید گل بادشاہ، حضرت مولانا علامہ دوست محمد قریشی،

حضرت مولانا مفتی احمد سعید سرگودھا، حضرت مولانا نذیر اللہ خان گجرات، مفکر اسلام قائد جمعیت حضرت مولانا مفتی محمود، ضیغم اسلام حضرت مولانا غلام غوث ہزاروی، مجاہد ملت حضرت مولانا محمد علی جالندھری، حضرت مولانا عبد القدیر صاحب (سابق شیخ الحدیث دارالعلوم تعلیم القرآن راولپنڈی) قائد اہل سنت حضرت مولانا قاضی مظہر حسین صاحب، حضرت مولانا مفتی محمد عبد اللہ صاحب ملتان، حضرت مولانا محمد عبد اللہ صاحب ساہیوال۔ (پی پی پی)

اس اعتبار سے عقیدہ حیات النبیؐ کے بارہ میں یہ کتاب اکابرین علماء دیوبند کی دوسری اجتماعی دستاویز کی حیثیت رکھتی ہے۔ کیونکہ اس پر اس وقت کے تقریباً تمام قابل ذکر اکابر علماء کی تصدیقات آچکی ہیں۔ کیا بند یالوی صاحب دیوبندیت کا دعویٰ رکھتے ہوئے ان تمام اکابر کو جھٹلانے کا حوصلہ کر سکیں گے؟ اور ان اکابر کو جھٹلا کر خود دیوبندی مسلک میں شامل رہ سکیں گے؟ اور کیا وہ اپنے مسلک کی کوئی ایسی کتاب پیش کر سکیں گے جس پر ایسے جید علماء دیوبند کی تصدیقات موجود ہوں؟ ہاتوا برہانکم ان کنتم صادقین! (حافظ عبدالحق خان بشیر) (استفتاء نمبر ۱۹۹۸ء) (فتویٰ دارالعلوم دیوبند)

نبی اکرم ﷺ کو اپنے مزار میں حیات نہ ماننے والا بدعتی ہے اس کے پیچھے نماز مکروہ ہے یہ عقیدہ رکھنا کہ جناب رسول اللہ ﷺ کی روح مبارک علیین میں ہے۔ آپ کا اپنی قبر اور جسد کے ساتھ کوئی تعلق نہیں ہے۔ لہذا آپ کی قبر پر درود و سلام پڑھا جائے تو پڑھنے والے کو ثواب ملتا ہے لیکن آپ سنتے نہیں، کیا ایسا عقیدہ صحیح ہے کہ نہیں؟ اور غلط ہونے کی صورت میں بدعت سیئہ ہے یا نہیں؟ اور ایسے عقیدے والے کی امامت کا کیا حکم ہے؟ بیواؤ تو جرو!

الجواب: آنحضرت ﷺ اپنے مزار مبارک میں مجسدہ موجود اور حیات ہیں آپ کے مزار کے پاس کھڑے ہو کر جو سلام کرتا ہے اور درود پڑھتا ہے آپ خود سنتے ہیں اور جواب دیتے ہیں، ہمارے کان نہیں کہ ہم سنیں۔ آپ اپنے مزار میں حیات ہیں مزار مبارک کے ساتھ آپ کا خصوصی تعلق مجسدہ و روح ہے جو اس کے خلاف کہتا ہے وہ غلط کہتا ہے وہ بدعتی ہے خراب عقیدے والا ہے اس کے پیچھے نماز مکروہ ہے یہ عقیدہ صحیح نہیں ہے۔

حدیث میں آتا ہے: ”ان الله حرم على الارض ان تاكل اجساد الانبياء“ (الحدیث) ”و عن ابی ہریرۃ قال قال رسول اللہ ﷺ من صلی علی عند قبری سمعته ومن صلی علی من بعید اعلمته رواہ ابو الشیخ وسندہ جید“ (القول البدیع ص ۱۱۶) ”عن انس قال قال رسول اللہ ﷺ الانبياء علیہم السلام احياء فی قبورهم یصلون“ (رواہ ابن عدی والبیہقی وغیرہما، شفاء السقام ص ۱۳۴)

دو تین حدیثیں نقل کر دی ہیں اس باب میں بکثرت احادیث وارد ہیں جن کا انکار نہیں کیا جاسکتا اور جو انکار کرتا ہے بدعتی اور خارج اہل سنت والجماعت ہے۔ غرض پڑھنے والے کو ثواب بھی پہنچتا ہے اور مزار مبارک کے قریب پڑھنے سے آپ سنتے بھی ہیں اور اپنے مزار مبارک میں مجسدہ موجود ہیں اور حیات ہیں۔ واللہ تعالیٰ اعلم بالصواب! کتبہ السید مہدی حسن مفتی دارالعلوم دیوبند (۱۳/۵/۷۷ھ) مہر دارالعلوم دیوبند

الجواب صحیح: جمیل احمد تھانوی جامعہ اشرفیہ نیلا گنبد لاہور ۲۱/شوال ۱۳۷۲ھ

اجاب الجیب و اجاد: محمد ضیاء الحق کان اللہ لہ مدرسہ جامعہ اشرفیہ لاہور

الجواب صواب: محمد رسول خان (ہزاروی) عفا اللہ عنہ

دیباچہ طبع اول

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی ونسلم علی رسولہ الکریم اما بعد!

برادران اہل سنت والجماعت! کچھ عرصہ سے جمعیت اشاعت التوحید کے مرکزی راہنما اور ماہنامہ ”تعلیم القرآن“ راولپنڈی کے مدیر مولانا عطاء اللہ بند یالوی کا مؤلفہ ایک رسالہ ”حیات النبیؐ“ عوامی حلقوں میں اس پراپیگنڈہ کے ساتھ گردش کر رہا ہے کہ یہ ایک لاجواب رسالہ ہے جس کا جواب کسی سے ممکن نہیں۔ ہمیں بھی جستجو ہوئی اور ایک مہربان کے ذریعے سے مذکورہ رسالہ حاصل کیا۔ رسالہ اول تا آخر دیکھنے کے بعد محسوس ہوا کہ اس میں طرز تحریر کے سوا بند یالوی صاحب کا اپنا تو کچھ بھی نہیں۔ صرف اپنے جماعتی و نظریاتی پیشواؤں کے مطبوعہ لٹریچر سے چند حوالے سرقہ کر کے انہوں نے اپنی مارکیٹ ویلیو بڑھانے کی ناکام کوشش کی ہے۔ لیکن شومی قسمت کہ یہ رسالہ ان کی مارکیٹ ویلیو میں اضافہ کرنے کی بجائے ان کے لئے ذلت و رسوائی کا باعث بن گیا۔ حقیقت یہ ہے کہ لفاظی کے زور پر اختراعی عقیدہ ثابت کرنے کے لئے کذب و افتراء کے اتنے کرتب اس قدر مختصر رسالہ میں کوئی ”پتھری“ ہی دکھا سکتا ہے اور بند یالوی صاحب کا شمار خیر سے ان پتھریوں میں ہوتا ہے جو یزیدی بھی ہیں یعنی کر یلا، اور وہ بھی نیم چڑھا۔

انہیں نہ تو اسلاف دیوبند کی قرآنی و حدیثی تعلیمات پر اعتماد ہے اور نہ ان کی تاریخی تحقیقات پر۔ ہمارا خیال تھا کہ ان کی بزعم خویش لاجواب تحقیق کا بھانڈا پھوڑنے کا فیصلہ کر لیا تا کہ بند یالوی صاحب کی خوش فہمیوں کا غبارہ پھٹنے کی بجائے سکڑ ہی جائے تو بہتر ہے۔ اس خیال سے یہ چند سطور تحریر میں لائی گئی ہیں کہ بند یالوی صاحب کی تحقیق کی قلعی کھل جائے اور عوام ان کے کذب و افتراء سے محفوظ رہ سکیں اور خدا کرے کہ یہ چند صفحات ان کی اصلاح و ہدایت کا ذریعہ بھی بن جائیں۔ آمین یا رب العالمین!

دیباچہ طبع ثانی

محترم قارئین کرام! تقریباً ڈیڑھ سال قبل اکتوبر ۲۰۰۲ء میں ہمارا ایک رسالہ بنام ”اکابر علماء دیوبند کا عقیدہ حیات النبیؐ اور مولانا عطاء اللہ بند یالوی کے فریب و فراڈ“ شائع ہوا۔ جو بند یالوی صاحب کے اس رسالہ ”حیات النبیؐ“ کا جواب ہے۔ جو ان کے نزدیک لاجواب تھا۔ ہم نے بحمد اللہ تعالیٰ دلائل قاہرہ اور براہین قاطعہ کے ساتھ ان کے وضع کردہ مغالطات کا پوسٹ مارٹم کیا اور ثابت کیا کہ اسلاف امت کی سیاق و سباق سے محروم جن عبارات کا جو مفہوم بند یالوی صاحب نے پیش کیا ہے وہ نہ تو ان اسلاف کا مقصودی ہے اور نہ ان کے مسلک و عقیدہ سے مطابقت رکھتا ہے۔ یہ صرف بند یالوی صاحب کی غلط فہمی یا زبردستی ہے کہ وہ ان عبارات میں برزخ اور مسکن روح وغیرہ جملوں سے اپنا من پسند مفہوم ثابت کرنے پر مصر ہیں۔ ہمارے اور بند یالوی صاحب کے درمیان اصل اختلاف اموات کے اجسام حقیقیہ کے ساتھ تعلق ارواح کا ہے اور ہم نے یہ حقیقت ٹھوس دلائل کے ساتھ بے نقاب کی ہے کہ جملہ اسلاف اہل سنت برزخی حیات میں جسموں کے ساتھ رحوں کے تعلق کا عقیدہ رکھتے ہیں۔ خواہ رحوں کا مسکن کوئی بھی ہو۔ لیکن بند یالوی صاحب جسموں کے ساتھ رحوں کے عدم تعلق کا نہ ثبوت فراہم کر سکے ہیں نہ ان شاء اللہ آئندہ کر سکیں گے۔

ہماری یہ زیر نظر کتاب بحمد اللہ تعالیٰ علمی و عوامی حلقوں میں اس قدر مقبول ہوئی کہ چھ ماہ کے قلیل عرصہ میں

اس کا مکمل ایڈیشن ختم ہو گیا اور ہر طرف سے اس کی مانگ جاری رہی۔ لیکن مسلسل صحت کی خرابی کی وجہ سے ہم اس کی طبع ثانی کی طرف توجہ نہ دے سکے۔ اب کسی حد تک صحت بحال ہوئی تو ہم اس طرف متوجہ ہوئے اور نظر ثانی کے بعد متعدد اضافوں کے ساتھ کتاب کا ”دوسرا ایڈیشن“ پیش خدمت ہے۔ خدا تعالیٰ سے دعا ہے کہ وہ اسے اپنی بارگاہ میں قبول فرما کر جملہ مسلمانوں کی ہدایت و نجات کا ذریعہ بنائے۔ آمین یا رب العالمین!

(نوٹ) زیر نظر کتاب کا مکمل مسودہ حضرت اقدس مولانا قاضی مظہر حسین صاحب نور اللہ مرقدہ ملاحظہ فرما چکے تھے اور ان کی تائید و اجازت کے بعد وہ شائع کی گئی۔ البتہ اس کے نام کے بارہ میں حضرت اقدس رحمۃ اللہ علیہ سے مشاورت نہ ہو سکی۔ جب کتاب طباعت کے تقریباً تمام مراحل طے کر چکی تو حضرت اقدس رحمۃ اللہ علیہ کو کتاب کے نام کا علم ہوا۔ جس سے حضرت نے اختلاف کیا اور نام تبدیل کرنے کا حکم فرمایا۔ چونکہ کتاب نامکمل سمیت طبع ہو چکی تھی۔ اس لئے اب نام تبدیل کرنا ممکن نہ تھا۔ البتہ حضرت اقدس سے وعدہ کیا گیا کہ کتاب کے دوسرے ایڈیشن میں ان شاء اللہ العزیز کتاب کا نام تبدیل کر دیا گیا جائے گا۔

اسی طرح مختلف رسائل کے بعض تبصرہ نگاروں نے بھی کتاب کے علمی و تحقیقی مواد اور اس کے مسلک حقہ پر مبنی ہونے کا اعتراف کرنے کے باوجود بعض الفاظ کی تلخی و شدت کا شکوہ کیا۔ اگرچہ یہ الفاظ کی شدت صرف رد عمل کے طور پر تھی۔ لیکن ہمارا مقصد کسی کی دل آزاری ہرگز نہیں۔ اس لئے ہم نے حضرت اقدس رحمۃ اللہ علیہ سے کئے گئے وعدہ اور تبصرہ نگاروں کے حرف شکایت کی بناء پر کتاب کے دوسرے ایڈیشن میں کتاب کے نام اور مضمون سے حتی الوسع تلخ الفاظ حذف کر دیئے ہیں تاکہ اس اعتبار سے بھی اتمام حجت ہو جائے۔ امید ہے کہ قارئین و مخاطبین گزشتہ ایڈیشن کی لفظی تلخیوں سے درگزر کرتے ہوئے نفس مضمون اور اس پر قائم کئے گئے ٹھوس و ناقابل تردید دلائل کی طرف توجہ دیں گے۔ خدا تعالیٰ ہم سب کو صراط مستقیم کی ہدایت نصیب فرمائے۔ آمین یا رب العالمین! حافظ عبدالحق خان بشیر

(۱۰ محرم الحرام ۱۴۲۵ھ بمطابق ۲ مارچ ۲۰۰۴ء)

مقدمہ

اعتراف حقیقت

جمعیت اشاعت التوحید کے اکابر و اصاغر کی طرف سے اسلاف دیوبند کے خلاف یہ پراپیگنڈہ ایک مدت سے جاری ہے کہ وہ العیاذ باللہ تعالیٰ وفات پیغمبر صلی اللہ علیہ وسلم سے انکاری ہیں اور آنحضرت صلی اللہ علیہ وسلم پر وقوع موت تسلیم نہیں کرتے۔ ہم بند یالوی صاحب کے اس بارے میں انتہائی ممنون و شکر گزار ہیں کہ انہوں نے اپنے جماعتی موقف سے ہٹ کر اصل نکتہ اختلاف کا اعتراف فرمایا ہے۔

چنانچہ وہ لکھتے ہیں: ”خدا گواہ ہے کہ اختلاف نہ امام الانبیاء صلی اللہ علیہ وسلم کی موت کے بارے میں ہے اور نہ حیات کے بارے میں بلکہ اختلاف حیات کی نوعیت اور کیفیت کے بارے میں ہے۔ قبر پرستوں سے متاثر لوگوں کا خیال ہے کہ امام الانبیاء صلی اللہ علیہ وسلم اسی جسد عنصری کے ساتھ اسی زمینی قبر منور میں زندہ ہیں اور آپ کی حیات دنیوی ہے اور جمعیت اشاعت التوحید والسنۃ کے علماء کا نظریہ یہ ہے کہ وفات کے بعد آپ کا جسد اقدس حجرہ عائشہ رضی اللہ عنہا میں مدفون ہے جو قیامت تک محفوظ رہے گا اور آپ کی روح مبارک جسم اقدس سے پرواز کر کے جنت الفردوس کے سب سے اعلیٰ و افضل مقام میں آرام فرما ہے۔“ (پیش لفظ ص ۲)

مذکورہ عبارت میں بند یالوی صاحب اس حقیقت کے برملا طور پر معترف ہیں کہ جماعت دیوبند اور جمعیت اشاعت التوحید دونوں وفات پیغمبر ﷺ کا وقوع بھی تسلیم کرتے ہیں اور دونوں بعد از وفات آنحضرت ﷺ کی حیات برزخی پر بھی متفق ہیں۔ یعنی دونوں میں سے نہ تو کوئی وفات پیغمبر ﷺ سے انکاری ہے اور نہ بعد از وفات حیات برزخی سے۔ البتہ دونوں کے درمیان اختلاف حیات برزخی کی کیفیت پر ہے کہ وہ جسمانی ہے یا محض روحانی؟ جسد عنصری کو حاصل ہے یا صرف جسد مثالی کو؟

حقیقت سے فرار کیوں؟

مذکورہ اعتراف حقیقت کے بعد بند یالوی صاحب کی یہ اخلاقی ذمہ داری تھی کہ وہ وفات پیغمبر ﷺ اور حیات برزخی پر بحث کر کے اپنا اور عوام کا وقت ضائع کرنے کے بجائے مسئلہ کے متنازعہ پہلو یعنی حیات برزخی کی کیفیت و نوعیت پر اپنے مسلک و موقف کے مطابق قرآن و سنت و اجماع سے دلائل پیش کرتے اور ثابت کرتے کہ کیفیت حیات برزخی کے بارے میں ان کا مسلک حق و صواب ہے اور اجساد انبیاء علیہم السلام اپنی قبور مطہرہ میں بلا تعلق روح بے حس و بے جان پڑے ہیں۔ لیکن ۳۲ صفحات پر مشتمل اس رسالے کے اندر بند یالوی صاحب کے مسلک پر ایک دلیل بھی مذکور نہیں ہے جیسا کہ آئندہ اوراق میں ان شاء اللہ العزیز ہم اس پر تفصیلی بحث کریں گے۔ اس اعتبار سے بند یالوی صاحب کی نہ صرف یہ واضح فکری شکست ہے بلکہ اس رسالہ کے اندر ان کی ساری تحریری کاوشیں لغو اور فضول ثابت ہوتی ہیں۔

مختلف نقطہ ہائے نظر

بند یالوی صاحب کے مغالطات پر تفصیلی بحث سے قبل ضرور معلوم ہوتا ہے کہ انبیاء کرام علیہم السلام کی حیات برزخیہ کے بارے میں مختلف مکاتب فکر کے نقطہ ہائے نظر کا سرسری و اجمالی جائزہ لے لیا جائے تاکہ موضوع سے متعلق اصلی و مقصودی بحث سمجھنے میں آسانی ہو۔

پہلا نقطہ نظر

انبیاء کرام علیہم السلام کی برزخی حیات کے بارہ میں پہلا نقطہ نظر و افہام اور حضرات بریلویہ کا ہے جو انبیاء کرام علیہم السلام کی برزخی حیات میں معاشرت دنیوی کے بھی قائل ہیں اور یہ عقیدہ رکھتے ہیں کہ العیاذ باللہ تعالیٰ انبیاء کرام علیہم السلام کی ازواج مطہرات ان کو ان کی قبور میں پیش کی جاتی ہیں جن سے وہ مباشرت فرماتے ہیں (جیسا کہ اصول کافی اور ملفوظات احمد رضا خان بریلوی میں مذکور ہے) حالانکہ یہ فاسد عقیدہ اہل سنت و الجماعت کے اجماعی نظریہ سے سراسر متصادم ہے۔

دوسرا نقطہ نظر

اس بارہ میں دوسرا نقطہ نظر بند یالوی صاحب اور ان کی جماعت جمعیت اشاعت التوحید کا ہے جس میں عصر حاضر کے جمہور غیر مقلدین، کراچی کے مسعود الدین عثمانی پارٹی اور غیر مقلدین کی جماعت المسلمین وغیرہ گروہ ان کے نظریاتی ہم نوا ہیں۔ ان سب کے نزدیک برزخی حیات کے اندر اجسام انبیاء علیہم السلام بلا تعلق روح محفوظ مگر جمادات کی طرح بے جان ہیں۔ اس لئے آنحضرت ﷺ کے روضہ اقدس پر حاضر ہو کر صلوٰۃ و سلام پڑھنا ایک فضول اور عبث کام ہے۔ کیونکہ آپ عند القبر پڑھا جانے والا صلوٰۃ و سلام نہ سنتے ہیں نہ جواب دیتے ہیں۔ العیاذ باللہ تعالیٰ!

تیسرا نقطہ نظر

اس بارہ میں تیسرا نقطہ نظر جماعت دیوبند کا ہے جو اس نے اہل سنت والجماعت کی متواتر و متوارث تعلیمات و تحقیقات سے حاصل کیا ہے۔ اس نقطہ نظر کے بارہ میں وضاحت کرتے ہوئے حکیم الاسلام حضرت مولانا قاری محمد طیب صاحب رحمۃ اللہ علیہ (سابق مہتمم دارالعلوم دیوبند) فرماتے ہیں کہ: ”علماء دیوبند حسب عقیدہ اہل سنت والجماعت برزخ میں انبیاء کرام علیہم السلام کی حیات کے اس تفصیل سے قائل ہیں کہ نبی کریم صلی اللہ علیہ وسلم اور تمام انبیاء کرام علیہم السلام وفات کے بعد اپنی اپنی پاک قبروں میں حیات جسمانی کے ساتھ زندہ ہیں اور ان کے اجسام کے ساتھ ان کی ارواح مبارکہ کا ویسا ہی تعلق قائم ہے جیسا کہ دنیوی زندگی میں قائم تھا۔ وہ عبادت میں مشغول ہیں، نمازیں پڑھتے ہیں، انہیں رزق دیا جاتا ہے اور وہ قبور مبارکہ پر حاضر ہونے والوں کا صلوة و سلام بھی سنتے ہیں۔ علماء دیوبند نے یہ عقیدہ کتاب و سنت سے وراثتاً پایا ہے۔“

حضرت قاری صاحب رحمۃ اللہ علیہ کی اس بے غبار اور غیر مبہم تحریر سے یہ حقیقت پوری طرح واضح و آشکارا ہے کہ علماء دیوبند برزخ کے اندر انبیاء کرام علیہم السلام کی کس کیفیت حیات کا عقیدہ رکھتے ہیں اور انہوں نے یہ عقیدہ قرآن و سنت کی روشنی میں اسلاف اہل سنت سے وراثتاً پایا ہے۔ قاری صاحب رحمۃ اللہ علیہ کی یہ تحریر ماہنامہ تعلیم القرآن راولپنڈی کے اگست ۱۹۶۲ء کے شمارے میں بھی شائع ہو چکی ہے اور مولانا غلام اللہ خان مرحوم نے تادم آخر اس کی تردید نہیں کی۔ چاہئے تو یہ تھا کہ بند یالوی صاحب بھی اپنے مسلک کی وضاحت کے لئے اسلاف دیوبند میں سے اسی طرح کسی بزرگ کی واضح عبارت و تحریر پیش فرماتے لیکن وہ ایسا نہیں کر سکے اور ہمارا چیلنج ہے کہ وہ تاقیامت ایسا کر بھی نہ سکیں گے۔ ان شاء اللہ العزیز! کیونکہ وہ حقیقت کی بجائے افسانوی دنیا کے باسی ہیں اور اسلاف دیوبند کا اس فرضی دنیا سے کیا واسطہ؟

ضروری وضاحت

یہ بات تو پوری طرح واضح ہو چکی ہے کہ عالم برزخ کی حیات برزخی فریقین کے درمیان متنازعہ نہیں ہے۔ صرف اس کی کیفیت متنازعہ ہے۔ لہذا کیفیت حیات پر بحث سے قبل جمہور اہل سنت کی تحقیق کے مطابق عالم برزخ کی تعریف اور اس میں حاصل ہونے والی حیات کا نام جاننا ضروری ہے۔

۱..... جمہور ائمہ اہل سنت اس بات پر متفق ہیں کہ حیات برزخی کا مقام عالم برزخ ہے اور عالم برزخ نام ہے میت کے روح اور جسم دونوں کے ٹھکانوں کا۔ یعنی علیین اور سجین سے زمینی گڑھے تک (یا جہاں بھی میت کے جسم عنصری کے اجزاء و ذرات موجود ہوں) کا سارا ربط و نظام عالم برزخ ہے اور یہی قبر کا وسیع تر مفہوم ہے۔ اس اعتبار سے قبر اور برزخ ایک ہی عالم کے دو نام ہیں۔ اکابر اہل سنت کی تحریرات میں اس کی وضاحت موجود ہے۔

۲..... جمہور ائمہ اہل سنت کا اس بات پر بھی اتفاق ہے کہ یہ برزخی حیات قبر اور برزخ کے وسیع تر مفہوم کے حوالے سے جسم کو روح کے تعلق سے حاصل ہوتی ہے خواہ جسم سلامت رہے یا ریزہ ریزہ ہو جائے۔ وہ یکجا ہو یا منتشر ہو جائے۔ روح کا اس کے ساتھ تعلق رہتا ہے اور وہ عذاب و راحت کو بہ تعلق روح محسوس کرتا ہے۔ اہل سنت والجماعت کا عذاب و ثواب قبر کا اجماعی عقیدہ روح و جسد کے تعلق کی اسی کیفیت پر موقوف ہے۔

۳..... برزخ کے اندر اس کیفیت حیات پر اتفاق کے باوجود اہل سنت والجماعت کے ہاں اس حیات کے نام کے

بارے میں اختلاف موجود ہے۔ بعض کے نزدیک عالم برزخ میں حاصل ہونے کی وجہ سے اس کا نام حیات برزخی ہے اور بعض کے نزدیک دنیوی جسم کے ساتھ تعلق روح کی بنا پر اس کا نام حیات جسمانی یا حیات دنیوی ہے۔ غرضیکہ اسم حیات میں اختلاف ہونے کے باوجود کیفیت حیات پر تمام اہل سنت متفق ہیں۔ لیکن اس حیات میں معاشرت دنیوی کا نظریہ اہل سنت میں سے کسی کا بھی نہیں ہے۔ لہذا جسمانی و دنیوی حیات کا نظریہ برزخی حیات کے ہرگز منافی نہیں۔ اس ضروری وضاحت کے بعد آئیے اب بند یالوی صاحب کے مغالطات ملاحظہ فرمائیے کہ کس طرح انہوں نے اہل سنت کے نزاع لفظی کو اپنے نزاع حقیقی پر فٹ کر کے عوام الناس کو گمراہ کرنے کی مذموم کوشش کی ہے۔

مغالطات بند یالوی

(پہلا مغالطہ) عنوان اور عقیدہ میں تضاد

بند یالوی صاحب کا سب سے پہلا مغالطہ یہ ہے کہ انہوں نے اپنے رسالہ کا نام ”حیات النبیؐ“ رکھا ہے۔ حالانکہ یہ نام نہ صرف ان کے موضوع بحث سے مطابقت نہیں رکھتا بلکہ ان کے عقیدہ کے بھی سراسر منافی ہے حتیٰ کہ خود بند یالوی صاحب نے موت اور حیات کی تعریف اور ان کے درمیان جو فرق بیان کیا ہے۔ اس کے مطابق بھی رسالہ کا یہ نام ایک صریح مغالطہ ہے۔

چنانچہ وہ موت اور حیات کے درمیان تفریق بیان کرتے ہوئے فرماتے ہیں کہ: ”علماء امت کا اس بات پر اجماع ہے کہ موت نام ہے انقطاع الروح عن الجسد، روح کا تعلق جسم سے ختم ہو جاتا ہے اور موت حیات کے منافی ہے۔ موت اور حیات کی الگ الگ حقیقتیں ہیں۔“ (ص ۷)

یعنی بند یالوی صاحب کے نزدیک روح کا جسم سے تعلق ہے تو حیات ہے ورنہ موت ہے۔ اب سوال یہ ہے کہ جب بند یالوی صاحب آنحضرت ﷺ کے جسد اطہر کے ساتھ روح کا تعلق تسلیم ہی نہیں کرتے تو پھر اسے حیات کا نام کیسے دیتے ہیں؟ اور اگر وہ صرف روح کی حیات کو تسلیم کرتے ہوئے ”حیات النبیؐ“ کا عنوان قائم کر رہے ہیں تو پھر موت و حیات کے بارے میں اپنی مذکورہ تعریف پر نظر ثانی کریں۔ نیز اس بات کی وضاحت کریں کہ وہ نبیؐ کسے مانتے ہیں؟ صرف روح کو یا روح مع الجسد دونوں کو۔ اگر وہ صرف روح کو نبیؐ مانتے ہیں تو پھر بشریت انبیاء کی بخشیں ترک کر دیں۔ کیونکہ روح اہل سنت والجماعت کے ہاں بالاتفاق نوری ہے اور اگر وہ روضہ اقدس کے اندر مدفون جسم اطہر کو نبیؐ مانتے ہیں تو وہ ان کے عقیدہ کے مطابق بے حس و بے جان ہے۔ کیا یہ صورت حال اس حقیقت کو واضح نہیں کرتی کہ آپ کا اختیار کردہ عنوان ایک صریح مغالطہ ہے؟ اور آپ حیات کا عنوان دے کر مہات کا عقیدہ دے رہے ہیں؟

(دوسرا مغالطہ) اصل حیاتی کون؟

بند یالوی صاحب نے اپنے رسالہ کے (ص ۲) پر یہ انوکھا انکشاف بھی فرمایا ہے کہ اصل حیاتی تو جمعیت اشاعت التوحید والسنۃ والے ہیں لیکن کس دلیل کی بنیاد پر؟ یہ بند یالوی صاحب سے سوال نہ کیجئے کیونکہ ہو سکتا ہے یہ سوال ان کی طبع نازک پر گراں گزرے۔ لیکن یہ سوال کرنا تو ہم اپنا حق سمجھتے ہیں کہ جناب والا! اگر آپ اپنی بیان کردہ تعریف حیات کے مطابق اجساد انبیاء علیہم السلام کے ساتھ ان کی ارواح مبارکہ کا تعلق تسلیم ہی نہ کریں تو آپ کو اصل

حیاتی کیسے مان لیا جائے؟ گلاب سنگھ خود کو گلاب شاہ کہلانے سے سید تو نہیں ہو جائے گا اور ویسے بھی ہم الحمد للہ آپ کے حواریوں کی طرح فریب عقیدت میں مبتلا نہیں کہ برانڈی پر بزوری کے خوش نمالیبل سے دھوکہ کھا جائیں۔

(تیسرا مغالطہ) دیوبندی کون؟

بند یالوی صاحب نے (ص ۲۸) پر یہ بلند و بالا دعویٰ بھی کیا ہے کہ حقیقی و معیاری دیوبندی وہی ہیں چنانچہ وہ فرماتے ہیں کہ: ”دیوبندیت کا معیار مسئلہ حیات النبیؐ نہیں بلکہ دیوبندیت کی پہچان قرآن و سنت کی تبلیغ توحید و رسالت کا بیان، شرک و بدعات کے خلاف جہاد اور اعلاء کلمۃ الحق ہے۔ اللہ تعالیٰ کے فضل و کرم سے اشاعت التوحید والسنۃ ہی دیوبندیت کے اس حقیقی معیار پر پورا اترتی ہے۔“

مسئلہ حیات النبیؐ دیوبندیت کا معیار ہے یا نہیں؟ یہ بحث تو ہم ان شاء اللہ آئندہ سطور میں کریں گے۔ یہاں فی الحال ہم صرف بند یالوی صاحب کے اس دعوے کا جائزہ لینا چاہیں گے کہ وہ حقیقی و معیاری دیوبندی ہیں۔ جس طرح بازار کے اندر دو نمبر مال پر ”میڈان جاپان“ کا جعلی لیبل عام ہو گیا ہے۔ اسی طرح شاہراہ تحقیق کے دو نمبر اسکالر اپنے دو نمبر نظریات پر مسلک دیوبند کی جعلی چھاپ ضروری خیال کرنے لگے ہیں کیونکہ وہ جانتے ہیں کہ اس چھاپ کے بغیر ان کے نظریات کی طرف کوئی آنکھ اٹھا کر دیکھنا بھی گوارا نہ کرے گا۔ یہی طریقہ واردات بند یالوی صاحب کے اختراعی عقیدہ کے درمیان بعد المشرقین موجود ہے۔ ان کی اطلاع کے لئے عرض ہے کہ اسلاف دیوبند کا ہر اجماعی و اتفاقی نظریہ دیوبندیت کا معیار ہے، خواہ اس کا تعلق قرآن و حدیث سے ہو یا تاریخ سے اور اسلاف دیوبند میں سے عقیدہ حیات النبیؐ کے بارے میں بند یالوی صاحب کے اس نظریہ کا کوئی ایک بھی ہم نوا نہیں کہ اجساد انبیاء کرامؑ اپنی قبور میں بلا تعلق روح بے جان پڑے ہیں۔ العیاذ باللہ تعالیٰ! جب یہ بلا شک و شبہ اسلاف دیوبند کا اجماعی عقیدہ و نظریہ ہے تو پھر اس سے انحراف و روگردانی کرنے والا دیوبندی کیسے ہو سکتا ہے؟

یہ مسائل تصوف یہ ترا بیان غالب تجھے ہم دلی سمجھتے جو نہ بادہ خوار ہوتا

(چوتھا مغالطہ) دیوبندیت کا معیار

یہ حقیقت تو ہم ان شاء اللہ العزیز آئندہ سطور میں پوری طرح واضح کریں گے کہ عقیدہ حیات النبیؐ (روح مع الجسد) اسلاف دیوبند کا اجماعی نظریہ ہے اور بزرگان دیوبند میں سے کسی ایک کو بھی اس سے انکار و اختلاف نہیں۔ لیکن اس کے باوجود بند یالوی صاحب اسے دیوبندیت کا معیار تسلیم نہ کرتے ہوئے رقم طراز ہیں کہ: ”سوال یہ ہے کہ کیا مسئلہ حیات النبیؐ دیوبندیت کا معیار ہے؟ جو لوگ اس مسئلہ کو دیوبندیت کا معیار سمجھ رہے ہیں وہ دیوبندیت کے مقام اور خصوصیت سے بے خبر ہیں۔ کیا اکابرین علماء دیوبند میں سے کسی عالم نے اس مسئلہ کو دیوبندیت کا معیار قرار دیا؟“ (ص ۱۱) ہم واضح کر چکے ہیں کہ اسلاف دیوبند کا ہر اجماعی مسئلہ دیوبندیت کا معیار ہے۔ ان کا کسی مسئلہ پر اجماع ہی اس مسئلہ کے دیوبندیت کا معیار ہونے کی دلیل ہے۔ اس کے لئے کسی علیحدہ دلیل کی ضرورت نہیں۔ لیکن اس کے باوجود بند یالوی صاحب کو معلوم ہونا چاہئے کہ ان کے پیشوا و مقتدا مولانا سید عنایت اللہ شاہ صاحب بخاری کے اس مسئلہ میں اختلاف پیدا کرنے کے بعد اس وقت کے جید اکابر علماء دیوبند اس اجماعی مسئلہ کو دیوبندیت کا معیار قرار دیتے ہوئے یہ ”متفقہ فیعلہ“ جاری فرما چکے ہیں کہ: ”حضرت اقدس نبی کریمؐ اور سب انبیاء کرامؑ کے بارے

میں اکابر دیوبند کا مسلک یہ ہے کہ وفات کے بعد اپنی قبروں میں زندہ ہیں اور ان کے ابدان مقدسہ بعینہ محفوظ ہیں اور جسد غصری کے ساتھ عالم برزخ میں ان کو حیات حاصل ہے جو حیات دنیوی کے مماثل ہے۔ صرف یہ ہے کہ احکام شرعیہ کے وہ مکلف نہیں ہیں۔ لیکن وہ نماز بھی پڑھتے ہیں اور روضہ اقدس میں جو درود پڑھا جائے، بلا واسطہ سنتے ہیں اور یہی جمہور محدثین و متکلمین اہل سنت والجماعت کا مسلک ہے۔ اکابر دیوبند کے مختلف رسائل میں یہ تصریحات موجود ہیں۔ المہمہ علی المہمہ بھی اہل انصاف اور اہل بصیرت کے لئے کافی ہے۔ اب جو اس مسلک کے خلاف دعویٰ کرے اتنی بات یقینی ہے کہ اس کا اکابر دیوبند کے مسلک سے کوئی واسطہ نہیں۔“ (بحوالہ ماہنامہ پیام مشرق ستمبر ۱۹۶۰ء)

جناب بند یالوی صاحب سے ہماری درخواست ہے کہ وہ مذکورہ تحریر کے آخری جملہ کو (خطابت کی نہیں تحقیق کی) عینک پہن کر دیکھیں کہ مسئلہ حیات النبیؐ دیوبندیت کا معیار ہے یا نہیں؟ اور ان کی اطلاع کے لئے عرض ہے کہ اس تحریر پر (۱) فیح التفسیر حضرت مولانا احمد علی لاہوری، (۲) محدث کبیر حضرت مولانا سید محمد یوسف بنوری، (۳) حضرت مولانا عبدالحق صاحب اکوڑہ خٹک، (۴) حضرت مولانا محمد صادق سندھی، (۵) حضرت مولانا علامہ ظفر احمد عثمانی، (۶) حضرت مولانا علامہ شمس الحق افغانی، (۷) حضرت مولانا محمد ادریس کاندھلوی، (۸) حضرت مولانا مفتی محمد حسن امرتسری، (۹) حضرت مولانا رسول خان ہزاروی اور (۱۰) مفتی اعظم پاکستان حضرت مولانا مفتی محمد شفیع دیوبندی (رحمہم اللہ) جیسے دس جید اکابر کے تائیدی دستخط موجود ہیں۔ اب یہ وضاحت تو بند یالوی صاحب ہی کر سکتے ہیں کہ ان حضرات کا شمار اکابرین علماء دیوبند میں ہوتا ہے یا نہیں؟ اور یہ حضرات دیوبندیت کے مقام و خصوصیت سے واقف و باخبر تھے یا نہیں؟ ہم اس پر اس کے سوا کیا تبصرہ کر سکتے ہیں کہ:

ہمیں سے رنگ گلستاں، ہمیں سے رنگ بہار
ہمیں کو نظم گلستاں پہ اختیار نہیں

(پانچواں مغالطہ) کیا اکابر کی ہر تحقیق ماننا ضروری ہے؟

اصحاب علم و مطالعہ اس حقیقت سے بخوبی واقف ہیں کہ تحقیقات اسلاف کی دو قسمیں ہیں۔ ایک شخصی و انفرادی جس میں اختلاف کی گنجائش ہوتی ہے اور دوسری اجماعی و اتفاقی جس میں اختلاف کی کوئی گنجائش نہیں ہوتی۔ لیکن بند یالوی صاحب حسب عادت اکابر کے بعض اختلافی مسائل کی آڑ میں خطرناک مغالطہ دیتے ہوئے فرماتے ہیں کہ: ”کیا کسی بزرگ دیوبندی عالم کے ساتھ اختلاف کرنے سے بندہ دیوبندیت سے خارج ہو جاتا ہے؟“ (ص ۱۱)

بند یالوی صاحب نے اگر تحقیق و ریسرچ کے میدان میں قدم رکھا ہی تھا تو انہیں یہ حقیقت نظر انداز نہیں کرنی چاہئے تھی کہ اکابر کی انفرادی تحقیقات اور ان کے اجماعی مسلک میں زمین و آسمان کا فرق ہوتا ہے۔ ان کی انفرادی و شخصی تحقیقات کے اندر بعض مسائل میں باہمی اختلافات موجود ہیں۔ ان میں سے کسی بزرگ کی تحقیق اختیار کر لینے سے دیوبندیت سے خروج لازم نہیں آتا۔ لیکن ان اختلافات کی آڑ میں ان کے اجماعی مسلک سے انحراف و رد گردانی انصاف و دیانت کا خون کرنے کے مترادف ہے۔ مثلاً عام اموات کے سماع و عدم سماع کے بارے میں اکابر کے اندر اختلاف موجود ہے۔ بعض ان میں سے سماع موتی کے قائل ہیں اور بعض منکر لیکن عام اموات کے سماع میں اس اختلاف کی آڑ میں سماع انبیاء علیہم السلام جیسے اجماعی عقیدہ سے انکار کھلی بددیانتی ہے۔ ہمارے نزدیک اکابر کے باہمی علمی اختلافات میں کوئی بھی موقف اختیار کر لینے کی گنجائش موجود ہے۔ لیکن ان کے اجماعی مسلک سے انحراف و بغاوت دیوبندیت سے خروج کی واضح و کافی دلیل ہے۔

(چھٹا مغالطہ) المہمہ پر عدم اعتماد

بند یالوی صاحب نے اپنے رسالہ میں یہ باور کرانے کی بھرپور کوشش کی ہے کہ علمائے دیوبند کی متفقہ دستاویز ”المہمہ علی المہمہ“ قابل اعتماد کتاب نہیں۔ بند یالوی صاحب سمیت تمام منکرین حیات، ”المہمہ علی المہمہ“ کو علماء دیوبند کی ایک ایسی ہنگامی کاوش قرار دیتے ہیں جو ”وقت نپاؤ“ پالیسی کے تحت مجبوراً منظر عام پر لائی گئی۔ گویا علماء دیوبند بحالت مجبوری منافقت اختیار کرتے ہوئے حقیقت کے بالکل خلاف مصنوعی عقائد و نظریات بھی اختیار کر لیتے تھے۔ العیاذ باللہ تعالیٰ! اس سے بڑھ کر علماء دیوبند کی توہین و تنقیص اور کیا ہو سکتی ہے؟ لیکن یہاں اس حقیقت کا ذکر و انکشاف بھی دلچسپی سے خالی نہ ہوگا کہ منکرین حیات اپنے مسلک کے معاملے میں جس ”المہمہ“ کو ناقابل اعتماد قرار دیتے ہیں۔ بریلویت کے رد میں اسی کو ”سند“ تسلیم کرتے ہیں۔

چنانچہ بند یالوی صاحب کے زیر ادارت شائع ہونے والے ماہنامہ تعلیم القرآن راولپنڈی میں ان کی جماعت کے مرکزی رہنما مولانا عبدالسلام صاحب حفرو (ضلع اٹک) کا ایک مضمون بریلویت کے رد میں بعنوان ”دیوبندی بریلوی اختلاف“ شائع ہوا ہے۔ جس کی قسط نمبر ۴ ہمارے پیش نظر ہے۔ اس میں وہ فرماتے ہیں کہ: ”بریلوی اعلیٰ حضرت نے جب حسام الحرمین کا فتویٰ ۱۳۲۴ھ میں شائع کیا۔ اس کے جواب میں اسی وقت اکابر علماء دیوبند نے اپنے صحیح عقائد اور ان الزامات کے رد میں متعدد کتابیں لکھیں۔ لیکن بریلوی اعلیٰ حضرت اور ان کے ماننے والے حضرات صاحبان آج بھی وہی سانپ کی لکیر پیٹ رہے ہیں۔ علماء دیوبند نے اسی وقت اپنی طرف سے ان الزامات کے جھوٹ ہونے پر درج ذیل کتابیں شائع کیں۔ جواب بھی موجود ہیں۔ (۱) الشہاب الثاقب (۲) المہمہ علی المہمہ (۳) الختم علی لسان الخصم (۴) قطع الوتین (۵) بسط البنان (۶) تحذیر الناس (۷) مناظرہ عجیبہ (۸) رجوع المدین (۹) توضیح البیان (۱۰) السحاب المدرار وغیرہ۔ علماء عرب کی تصدیقات بھی ان کتابوں پر موجود ہیں۔“ (ماہنامہ تعلیم القرآن شمارہ رجب شعبان ۱۴۱۹ھ ص ۳۹)

غور فرمائیے! بریلویت کے خلاف اکابر کی جن کتب کو بطور سند پیش کیا جا رہا ہے اپنے خلاف وہی کتب ناقابل اعتماد قرار دی جا رہی ہیں بریلویت کے خلاف جن کتابوں میں مذکور عقائد کو صحیح تسلیم کیا جا رہا ہے۔ اپنے خلاف انہی کتب کے عقائد کو قرآن و سنت کے خلاف و منافی ثابت کرنے کا پروپیگنڈا کیا جا رہا ہے۔ کیا یہ نری منافقت اور دھوکہ بازی نہیں؟ یاد رہے کہ مذکورہ شمارہ بند یالوی صاحب ہی کی زیر ادارت شائع ہوا ہے۔ اس میں مضمون نگار نے اکابر علماء دیوبند کے صحیح عقائد پر مشتمل دس کتب کا ذکر فرمایا ہے جن میں سے پہلی یعنی ”الشہاب الثاقب“ شیخ الاسلام والمسلمین حضرت مولانا سید حسین احمد مدنیؒ کی ہے جس میں حضرت مدنیؒ، مولانا احمد رضا خان بریلوی کے الزامات کا رد کرتے ہوئے محمد بن عبد الوہاب مجددی اور علماء دیوبند کے عقیدہ کا فرق بیان کرتے ہیں کہ:

”مجددی اور اس کے اتباع کا اب تک یہی عقیدہ ہے کہ انبیاء علیہم السلام کی حیات فقط اسی زمانہ تک ہے جب تک وہ دنیا میں تھے۔ بعد ازاں وہ اور دیگر مومنین موت میں برابر ہیں۔ بعض ان کے حفظ جسم نبی کے قائل ہیں۔ مگر بلا علاقہ روح اور متعدد لوگوں کی زبان سے بالفاظ کریمہ کہ جن کا زبان پر لانا جائز نہیں۔ دربارہ حیات نبویؐ سنا جاتا ہے اور انہوں نے اپنے رسائل و تصانیف میں لکھا ہے۔ اب غور فرمائیے کہ ان اکابر (علماء دیوبند) کے رسائل اور اعتقادات بالکل اس کے

مخالف ہیں۔ حضرت مولانا نانوتوی قدس اللہ سرہ العزیز نے ایک بہت بڑی ضخیم کتاب (آب حیات۔ بشیر) تحریر فرمائی جو کہ مشہور بین العالم ہے۔ اس میں کس زور و شور سے حیات نبویؐ کا اثبات کیا ہے اور مذہب اہل سنت والجماعت اور فضائل نبوت میں کس درجہ اور قوت کے دلائل درج فرمائے ہیں۔ مولانا گنگوہی قدس اللہ سرہ ہدایۃ الشیخہ اور رسالہ حج (یعنی زبدۃ المناسک۔ بشیر) وغیرہ میں بھی اس کی تصریح و تائید فرما رہے ہیں۔ چونکہ اس مسئلہ میں خصوصاً ان حضرات کی عبارتیں بہت طول طویل واقع ہو رہی ہیں اور متعدد درسا لے اس مضمون میں تفصیلاً و اجمالاً چھپے ہوئے مشہور ہیں۔ اس لئے بخوف طول میں نقل نہیں کرتا ہوں۔ جس کا جی چاہے، آب حیات، ہدایۃ الشیخہ، اجوبہ اربعین، لطائف قاسمیہ اور زبدۃ المناسک وغیرہا رسائل میں دیکھ لیوے۔ یہ ایک خالص مسئلہ ہے جس میں وہابیہ نے علماء حرمین کی مخالفت کی اور بار بار جدال و نزاع کی نوبت آئی۔ اس مسئلہ میں اور مسئلہ آئندہ کی وجہ سے وہاں وہابی سنی سے تمیز ہوتا ہے۔“ (ص ۲۲۴)

حضرت مدنی رحمہ اللہ کے اس اقتباس سے دو چیزیں پوری طرح واضح ہو رہی ہیں۔ پہلی یہ کہ اکابر علماء دیوبند کی کتب میں عقیدہ حیات النبیؐ کا مفہوم یہی ہے کہ وہ حیات جسم کو تعلق روح سے حاصل ہے۔ بلا تعلق روح نہیں۔ دوسری یہ کہ یہ عقیدہ اکابر علماء دیوبند کا مشہور و اجتماعی ہے جو اہل سنت والجماعت کی پہچان ہے۔

مضمون نگار نے دوسری کتاب ”المہمہ علی المہمہ“ ذکر کی ہے اور تسلیم کیا ہے کہ ان دونوں کتب میں علماء دیوبند کے صحیح عقائد مذکور ہیں جن پر علماء عرب کی تصدیقات بھی موجود ہیں۔ ہم بند یالوی صاحب سے فقط اتنا ہی سوال کرنا چاہیں گے کہ جو کتابیں، بریلویت کے خلاف ان کے نزدیک علماء دیوبند کے صحیح عقائد کی ترجمان ہیں۔ وہ ان کے اپنے خلاف ناقابل اعتماد کیوں ہیں؟ گویا:

کبھی یک یک توجہ کبھی دفعتاً تغافل مجھے آزما رہا ہے کوئی رخ بدل بدل کر

(ساتواں مغالطہ) علماء دیوبند کا تضاد

بند یالوی صاحب کی دو غلط پالیسی یہ ہے کہ وہ ایک طرف خود کو اصلی و حقیقی دیوبندی منوانے پر مصر ہیں اور دوسری طرف المہمہ کی تائید و تصدیق کرنے والے علماء کے نظریات کو متضاد ثابت کرنے کی کوشش میں مصروف ہیں۔ چنانچہ لکھتے ہیں کہ: ”ہم نے اس رسالہ میں المہمہ پر دستخط کرنے والے چند علماء کرام کی ایسی عبارتیں پیش کر دی ہیں جو المہمہ میں درج شدہ نظریہ کے خلاف ہیں۔“ (پیش لفظ ص ۲)

حالانکہ عقیدہ حیات النبیؐ کے بارے میں علماء دیوبند کی انفرادی تحقیقات اور ان کے اجتماعی موقف میں سرموقر نہیں ہے۔ کیونکہ المہمہ میں اسی عقیدہ کا خلاصہ ہے جس کی تفصیلات ان کی دیگر کتب میں مذکور ہیں۔ بند یالوی صاحب نے اکابر کی جمالی عبارات پیش کر کے یا ان کی تفصیلی عبارات سے چند مفید مطلب جملے اچک کر اپنا مدعا ثابت کرنے کی جو مذموم کوشش کی ہے۔ اس سے ان کا کذب و افتراء تو ثابت ہو سکتا ہے، حاشا وکلا! اکابر دیوبند کا تضاد ثابت نہیں ہوتا جیسا کہ اس کی وضاحت ان شاء اللہ آگے آرہی ہے اور قارئین کرام کو اس پہلو پر خصوصی توجہ دینی چاہئے کہ بند یالوی صاحب اسلاف دیوبند کی تحقیقات میں تضاد کا نظریہ دے کر فکر و تحقیق کی دنیا میں ان کو کیا ثابت کرنا چاہتے ہیں؟ العیاذ باللہ تعالیٰ!

(آٹھواں مغالطہ) المہمہ پر جھوٹ

بند یالوی صاحب نے المہمہ کو ناقابل اعتماد ٹھہرانے کے لئے اس کے بارہ میں ایک صریح جھوٹ گھڑنے

سے بھی گریز نہیں کیا۔ چنانچہ فرماتے ہیں کہ: ”ذہن میں رہے کہ ان اکابر علماء دیوبند کی عبارتیں بطور دلیل نہیں بلکہ ان مہربانوں کو سمجھانے کے لئے پیش کی ہیں جو علماء دیوبند کی عبارت کو دین میں حجت اور المہمہ پر ایمان لانے کو ضروری خیال کرتے ہیں۔ حالانکہ ان مہربانوں کا اپنا عقیدہ و ایمان المہمہ کے مطابق نہیں ہے۔ اس لئے کہ المہمہ میں واضح طور پر لکھا ہوا ہے کہ نبی اکرم ﷺ اور انبیاء کرام علیہم السلام کی حیات دنیوی ہے، برزخی نہیں۔“ (ص ۱۷)

پہلی بات تو یہ ہے کہ ہم علماء دیوبند کی عبارت کو نہیں بلکہ ان کی اجماعی تحقیقات و نظریات کو حجت مانتے ہیں اور المہمہ پر اعتماد بھی ہم اس لئے ضروری قرار دیتے ہیں کہ وہ علماء دیوبند کی اجماعی دستاویز ہے۔ باقی رہی بات یہ کہ المہمہ میں انبیاء کرام علیہم السلام کی حیات برزخی سے انکار کیا گیا ہے تو یہ ایک صریح جھوٹ ہے۔ کیونکہ المہمہ کے اندر صاف لفظوں میں یہ صراحت مذکور ہے کہ: ”حضرت ﷺ کی حیات دنیوی ہے اور اس معنی کو برزخی بھی ہے کہ عالم برزخ میں حاصل ہے۔“

اس واضح عبارت کے باوجود المہمہ پر حیات برزخی کے انکار کا الزام دینے والے پر لعنتہ اللہ علی الکاذبین کے سوا کیا پڑھا جاسکتا ہے۔ البتہ ہم اس بات پر بند یالوی صاحب کے ممنون و شکر گزار ہیں کہ انہوں نے اپنی دیوبندیت کی حقیقت واضح کر دی ہے کہ وہ ایسے دیوبندی ہیں جو اسلاف دیوبند کے نظریات کو نہ صرف یہ کہ حجت نہیں مانتے بلکہ بطور دلیل ان کا تذکرہ بھی گورا نہیں کرتے۔

کس شوق سے وہ دیکھ رہے تھے جہنم کو
مجھ پر نگاہ پڑی تو درپے سے ہٹ گئے

(نواں مغالطہ) قبر پرستوں سے متاثر کون؟

بند یالوی صاحب عقیدہ حیات النبیؐ کو قبر پرستوں سے متاثر ہونے کا نتیجہ قرار دیتے ہوئے فرماتے ہیں کہ: ”قبر پرستوں سے متاثر لوگوں کا خیال اور عقیدہ یہ ہے کہ امام الانبیاء علیہم السلام اسی جسد غصری کے ساتھ اسی زمینی قبر منور میں زندہ ہیں۔“ (پیش لفظ ص ۲)

گویا بند یالوی صاحب کی بہت بڑی جسارت ہے کیونکہ یہ تو جمہور اہل سنت والجماعت کا اجماعی عقیدہ ہے۔ زیر نظر رسالہ میں حضرت مولانا حسین علی صاحب رحمہ اللہ سمیت علماء دیوبند کے حوالہ جات ملاحظہ فرما کر فیصلہ کیجئے کہ بند یالوی صاحب کن بزرگوں کو قبر پرستوں سے متاثر قرار دے رہے ہیں اور اگر خدا نخواستہ یہ بزرگ بھی قبر پرستوں سے متاثر ہو کر باطل عقائد اپنانے والے تھے۔ (العیاذ باللہ تعالیٰ) تو خدا معلوم برصغیر پاک و ہند میں توحید کی شمع روشن کرنے والے کون تھے؟ درحقیقت بند یالوی صاحب اور ان کے ہم نوا روافض و غیر مقلدین کی گہری سازش کا شکار ہو کر عصر حاضر کے مسلمانوں کو اسلاف امت سے نظریاتی طور پر کاٹنا چاہتے ہیں تاکہ انہیں اپنے دام فریب میں لینا آسان ہو اور اکابر کے اجماعی نظریات کو جھٹلانا اسی سلسلہ کی ایک کڑی ہے۔ عوام ایسے شرور و فتن سے خبردار رہیں۔

(دسواں مغالطہ) عقیدہ حیات النبیؐ کہاں سے آیا؟

ہم گزشتہ اوراق میں واضح کر چکے ہیں کہ روافض اور بریلو یہ کا نظریہ حیات النبیؐ اہل سنت والجماعت سے قطعی مختلف ہے۔ وہ اس حیات میں معاشرت دنیوی کے قائل ہیں جب کہ اہل سنت والجماعت اس میں معاشرت دنیوی کے قائل نہیں ہیں۔ لیکن بند یالوی صاحب روافض و بریلو یہ کا نظریہ معاشرت دنیوی نقل کرنے کے بعد

فرماتے ہیں کہ: ”پھر فیصلہ کیجئے کہ یہ عقیدہ کن راستوں سے سفر طے کر کے توحید کا دعویٰ کرنے والوں تک پہنچا اور انہوں نے انتہائی ہٹ دھرمی سے اس مسئلہ کو دیوبندیت کا معیار قرار دے دیا۔“ (ص ۲۸)

گویا بند یالوی صاحب کے نزدیک علماء دیوبند نے یہ عقیدہ روافض اور بریلویہ سے لیا ہے۔ غور فرمائیے کہ ایک طرف حکیم الاسلام حضرت مولانا قاری محمد طیب رحمۃ اللہ علیہ صاحب کا دعویٰ ہے کہ علماء دیوبند نے یہ عقیدہ حیات النبی صلی اللہ علیہ وسلم قرآن و سنت سے وراثتاً حاصل کیا ہے اور دوسری طرف بند یالوی صاحب کا پراپیگنڈہ ہے کہ علماء دیوبند نے یہ عقیدہ روافض و بریلویہ سے لیا ہے۔ العیاذ باللہ تعالیٰ! اور پھر روافض و بریلویہ کا عقیدہ تو معاشرت دنیوی کی بنیادوں پر قائم ہے جب کہ مسلک دیوبند کی وضاحت ترجہانی کرتے ہوئے حضرت حکیم الاسلام رحمۃ اللہ علیہ فرماتے ہیں کہ:

”وہ (علماء دیوبند) برزخ میں آپ کی جسمانی حیات کے قائل ہیں لیکن وہاں معاشرت دنیوی کے قائل نہیں۔ وہ اس کے اقراری ہیں کہ آج بھی امت کے ایمان کا تحفظ گنبد خضریٰ ہی کے منبع ایمانی سے ہو رہا ہے۔ لیکن پھر بھی وہ آپ کو حاضر و ناظر نہیں جانتے۔“ (مسلک علماء دیوبند ص ۲۰)

یہاں بند یالوی صاحب کو یہ حقیقت نظر انداز نہیں کرنی چاہئے کہ انہوں نے اسلاف امت پر روافض و بریلویہ کی جن کتب کی اقتداء کا الزام دیا ہے وہ بہت بعد کی پیداوار ہیں۔ مولانا احمد رضا خان بریلوی تو خیر ہے ماضی قریب کی شخصیت ہیں۔ روافض کے ملا محمد یعقوب کلبینی (المتوفی ۳۲۹ھ) کی اصول کافی (جس کا حوالہ بند یالوی صاحب نے دیا ہے) سے بھی قبل امام ابو یعلیٰ احمد بن علی تمیمی رحمۃ اللہ علیہ (المتوفی ۳۰۷ھ) اپنی مسند میں سند صحیح کے ساتھ حدیث ”الانبياء احياء في قبورهم يصلون“ نقل کر کے اہل سنت والجماعت کے عقیدہ حیات النبی صلی اللہ علیہ وسلم کی وضاحت و ترجہانی فرما چکے تھے اور اس حدیث کی صحت پر اسی وقت امت کا اجماع منعقد ہو چکا تھا۔ اس کے باوجود اہل سنت والجماعت کے عقیدہ حیات النبی صلی اللہ علیہ وسلم کو روافض و بریلویہ سے جوڑنا نری جہالت اور کھلا دھوکہ ہے۔ ہاں یہ ایک ناقابل تردید حقیقت ہے کہ بند یالوی صاحب اور ان کے گروہ انکار حیات کا قارورہ روافض کے فرقہ کرامیہ سے ضرور ملتا ہے جو حیات انبیاء علیہم السلام سے انکار تھا اور ائمہ اہل سنت والجماعت نے اس کے خلاف متعدد کتب تالیف فرمائیں جن میں امام بیہقی کی حیات الانبیاء اور امام سیوطی رحمۃ اللہ علیہ کی انباہ الاذکیاء بہت مشہور و معروف ہیں اور ان کے تراجم بھی شائع ہو چکے ہیں۔

(گیارہواں مغالطہ) حیات دنیوی اور برزخی کا فرق

گزشتہ اوراق میں ہم بند یالوی صاحب کے حوالے سے عرض کر چکے ہیں کہ حیات برزخی متنازعہ مسئلہ نہیں ہے بلکہ تنازعہ کیفیت حیات میں ہے لیکن اس کے باوجود بند یالوی صاحب نے اپنے پورے رسالے کے اندر یہ مغالطہ دینے کی کوشش کی ہے کہ جس بزرگ کی عبارت میں انہوں نے حیات برزخی کا لفظ دیکھا اسے اپنا ہم نوا ثابت کرنے کے لئے ایڑی چوٹی کا زور لگا دیا اور عام کو یہ دھوکہ دینے کی کوشش کی کہ یہ بزرگ ہمارا ہے اور اس بزرگ کے نظریہ کیفیت حیات کو وہ خطابت کی فیس یا معتقد کا نظر نہ سمجھ کر ہضم کر گئے۔ حالانکہ وہ تمام بزرگ کیفیت حیات کے بارے میں عالم برزخ کے اندر روح و جسد کے تعلق اور ان میں عذاب و راحت کے احساس کا عقیدہ رکھتے ہیں جیسا کہ آئندہ سطور میں ہم ان شاء اللہ العزیز! اس پر مدلل بحث کریں گے۔

(بارہواں مغالطہ) جنت کی حیات کا منکر کون؟

بند یالوی صاحب نے بڑے جذباتی اور خطیبانہ انداز میں اپنے قارئین کو یہ باور کرانے کی کوشش کی ہے

کہ ہم برزخ کے اندر انبیاء کرام علیہم السلام کی جنت کی حیات مانتے ہیں اور جماعت دیوبند والے ان کی دنیا کی حیات مانتے ہیں۔ اس سے مقصود ان کا عوام کے دلوں میں علماء دیوبند کے خلاف نفرت پیدا کرنا ہے کہ وہ العیاذ باللہ تعالیٰ انبیاء کرام علیہم السلام کو جنتی نہیں مانتے حالانکہ حقیقت اس کے بالکل برعکس ہے۔ کیونکہ علماء دیوبند انبیاء کرام علیہم السلام کے اجساد مقدسہ اور ان کی ارواح منورہ دونوں کو باہمی تعلق کے ساتھ جنت میں تسلیم کرتے ہیں یعنی ان کے اجساد، ارواح سمیت جنت میں ہیں جب کہ بند یالوی صاحب ارواح انبیاء علیہم السلام کو تو جنت میں تسلیم کرتے ہیں۔ لیکن اجساد انبیاء علیہم السلام کو جنت سے محروم مانتے ہیں۔ العیاذ باللہ تعالیٰ!

یہی وجہ ہے کہ وہ ”ما بین بیتی ومنبری روضة من ریاض الجنة“ کے فرمان نبوی ﷺ کی واقعی حقیقت کو تسلیم کرنے سے انکاری ہیں۔ ان کے نزدیک روضہ رسول جنت نہیں ہے۔ غالباً اس لئے کہ جنت زندوں کا مقام ہے، مردوں کا نہیں اور روضہ اقدس کو جنت تسلیم کر لینے کے بعد وہاں کے مکینوں کو زندہ اور حیات بھی تسلیم کرنا پڑے گا جو بند یالوی صاحب کے خود ساختہ عقیدہ کے خلاف ہے۔ ان کے نزدیک چونکہ مکینان روضہ اقدس العیاذ باللہ تعالیٰ! جمادات کی طرح بے جان ہیں جن کے اندر زندگی کے کوئی آثار نہیں۔ اس لئے انہوں نے اپنا خود ساختہ عقیدہ چھوڑنے کی بجائے فرمان نبوی ﷺ کی واقعی حقیقت کا انکار کر دینا ہی مناسب اور آسان سمجھا۔

(تیرہواں مغالطہ) جسم بلا روح محفوظ

اہل سنت والجماعت کے اجماعی نظریہ کے مطابق انبیاء کرام علیہم السلام کے اجساد مبارکہ آج بھی اسی طرح محفوظ و تروتازہ ہیں جس طرح پہلے دن قبر مبارک میں رکھے گئے تھے۔ اس کی وجہ یہ ہے کہ ان کے اجساد مقدسہ کے ساتھ ان کی ارواح مبارکہ کا کامل تعلق قائم ہے۔ لیکن بند یالوی صاحب اجساد انبیاء علیہم السلام کو بلا تعلق روح محفوظ مانتے ہیں حالانکہ یہ تصور بے ثبوت اور ناقابل فہم ہے۔ کیونکہ قرآن پاک اجساد انبیاء علیہم السلام کے محفوظ رہنے کا لہذا اس حدیث کے ایک ٹکڑے کو (جس میں آنحضرت ﷺ تک صلوٰۃ و سلام پہنچنے کا ذکر ہے) قرآن و سنت کے منافی قرار دے کر دوسرے ٹکڑے کو (جس میں انبیاء کرام کے اجسام محفوظ رہنے کا ذکر ہے) عقیدہ کی بنیاد بنانا نہ صرف اصول حدیث سے ناواقفیت کی دلیل ہے بلکہ حدیث رسول ﷺ کے ساتھ ایک سنگین مذاق بھی ہے۔ یہی وجہ ہے کہ علماء امت اجساد انبیاء کے محفوظ رہنے کی روایت کے ساتھ تعلق روح کا باقاعدہ ذکر کرتے ہیں۔

چنانچہ حضرت شیخ الہند رحمہ اللہ اسی حدیث (ان الله حرم على الارض ان تاكل اجساد الانبياء) کے حاشیہ میں فرماتے ہیں کہ صحابہ کرام رضی اللہ عنہم نے اس یقین کے بعد کہ لامحالہ آپ ﷺ پر درود تو پیش کیا جاتا ہے، کیونکہ صادق کا فرمان ہے۔ محض اپنے ٹھک کو دور کرنے کے لئے اس عرض صلوٰۃ کی کیفیت دریافت کی کہ عام لوگوں کی طرح آپ کے جسد اطہر کو بھی مٹی کھا جائے گی۔ اس سوال کا جو جواب آپ نے دیا وہ معقول اور درست طریقہ سے ان کے شبہ کے ازالہ کے لئے کافی تھا۔ (ہامش ابوداؤد، ج ۱ ص ۱۵۷)

یعنی جسم اطہر کی قبر مبارک میں سلامتی و تازگی بلا تعلق روح نہیں، بلکہ تعلق روح کے ساتھ ہے اور یہی جمہور اہل سنت کا عقیدہ ہے۔ ہم الحمد للہ مذکورہ حدیث کی روشنی میں انبیاء کرام علیہم السلام کی حیات کا عقیدہ بھی رکھتے ہیں اور ان کے اجسام مبارکہ کے محفوظ رہنے کا بھی۔

(چودھواں مغالطہ) وفات پیغمبرؐ اور حضرت عائشہؓ

بند یالوی صاحب آنحضرت ﷺ کے سفر آخرت سے متعلق بحوالہ بخاری ام المؤمنین حضرت سیدہ عائشہ صدیقہؓ کی یہ روایت بھی لائے ہیں جس میں حضرت عائشہ صدیقہؓ نے فرمایا کہ: ”جب آپ نے اپنی دعا میں یہ الفاظ ”اللهم بالرفیق الاعلیٰ“ ادا کئے تو میں سمجھ گئی کہ اب آپ ہم سے رخصت ہو جائیں گے۔“ (ص ۳) ہر ذی شعور (بشرطیکہ پتھری نہ ہو) مذکورہ الفاظ کا مفہوم پوری طرح جانتا ہے کہ ان میں صرف اور صرف آنحضرت ﷺ کے سفر آخرت کی خبر دی گئی ہے۔ ان میں حیات برزخی کی اس کیفیت کا دور دور تک ذکر موجود نہیں جو بند یالوی صاحب کا عقیدہ ہے۔ جب آپ کی وفات مبارکہ کو بند یالوی صاحب بھی غیر متنازعہ تسلیم کر چکے ہیں تو پھر آپ کی وفات و سفر آخرت کی روایات سے استدلال صریح دھوکہ نہیں تو کیا ہے؟ باقی جہاں تک آنحضرت ﷺ کی برزخ کے اندر کیفیت حیات کا تعلق ہے تو اس کے بارہ میں حضرت عائشہؓ کا عقیدہ ملاحظہ فرمائیے۔

چنانچہ علامہ تاج الدین سبکیؒ بیان فرماتے ہیں کہ: جب مسجد نبوی کے متصل مکانات میں سے میخیں وغیرہ لگانے کی آواز آتی تو حضرت عائشہ صدیقہؓ ان کو یہ پیغام بھیجتیں کہ ”لا تؤذوا رسول اللہ ﷺ“ ان آوازوں سے آنحضرت ﷺ کو تکلیف نہ دو۔ (شفاء القام ص ۱۷۳)

ظاہر بات ہے کہ اگر حضرت عائشہ صدیقہؓ آنحضرت ﷺ کو قبر میں زندہ تسلیم نہ کرتیں تو اذیت کا نظریہ کیسے قائم کرتیں؟

(پندرہواں مغالطہ) دنیا سے بہتر برزخی زندگی

بند یالوی صاحب آنحضرت ﷺ کی دعا ”اللهم بالرفیق الاعلیٰ“ سے استدلال کرتے ہوئے برزخ کی حیات جسمانی کو آپ کی ناپسندیدہ حیات قرار دیتے ہوئے فرماتے ہیں کہ: ”ان لوگوں کو حیات کہلانے کا کوئی حق نہیں جو وفات کے بعد نبی کریم ﷺ کے لئے دنیوی حیات کے قائل ہیں۔ کیونکہ دنیوی حیات کو آپ نے پسند نہیں فرمایا۔ آج نبی اکرم ﷺ کی ناپسندیدہ حیات (دنیوی، حقیقی، حسی، جسمانی حیات) کے قائل حقیقتاً حیات النبی ﷺ کے منکر ہیں۔“ (ص ۲) قطع نظر اس سے کہ حیات النبی ﷺ کا قائل کون ہے اور منکر کون، یہ حقیقت واضح ہے کہ بند یالوی صاحب ایک واضح حدیث رسول ﷺ کو بھی اپنے مغالطات کا تختہ مشق بنانے سے باز نہیں آئے۔ جن آیات و احادیث کے حوالے سے بند یالوی صاحب نے آنحضرت ﷺ کی برزخ کے اندر حیات جسمانی سے انکار کیا ہے، ان میں آپ کے جسد اطہر کے ساتھ روح کے عدم تعلق کا اشارہ تک بھی موجود نہیں بلکہ ان میں صرف آپ کے سفر آخرت کے لئے دنیا کی مکلف زندگی پر برزخ کی غیر مکلف زندگی کو پسند فرمایا ہے تو اس سے کہاں ثابت ہوا کہ وہ زندگی صرف روحانی ہے، جسمانی نہیں؟ حالانکہ آپ کے الفاظ تو اس حقیقت پر صاف دلالت کرتے ہیں کہ وہ برزخ کی زندگی شعور و حواس کے اعتبار سے دنیوی زندگی جیسی ہی ہوگی البتہ اس میں شعور و حواس دنیوی زندگی کی نسبت انتہائی قوی ہوں گے اور تکلفی امور کی شرعی ذمہ داریاں بھی ختم ہو جائیں گی۔ چونکہ دنیوی زندگی میں شعور و حواس جسم عنصری کو بہ تعلق روح حاصل تھے۔ لہذا برزخی زندگی میں بھی اسی کیفیت سے حاصل ہوں گے اور اسی کا منکر حیات النبی ﷺ کا منکر ہے۔

(سولہواں مغالطہ) وللآخرۃ خیر لک من الاولیٰ کا مفہوم

بند یالوی صاحب نے حدیث فاختار الآخرۃ (یعنی اللہ تعالیٰ نے آنحضرت ﷺ کو دنیا میں رہنے یا آخرت کی زندگی کی طرف لوٹنے کا اختیار دیا تو آپ نے آخرت کی زندگی پسند فرمائی) سے بھی یہی استدلال کیا ہے کہ آپ کی زندگی بلا تعلق روح ہے یعنی جسمانی نہیں بلکہ روحانی ہے۔ حالانکہ اس حدیث مبارکہ میں صرف آپ کے سفر آخرت کا ذکر ہے۔ برزخ کی بلا تعلق روح حیات کا اشارہ تک بھی اس میں موجود نہیں۔ اس کے علاوہ انہوں نے ”بل تؤثرون الحیۃ الدنیا والآخرۃ خیر وابقی“ کی آیت قرآنی سے ناکام استدلال کرنے کی مذموم کوشش کی ہے۔ حالانکہ اس میں بھی فقط اخروی زندگی کی بقا اور دنیوی زندگی پر اس کی ترجیح و برتری کا ذکر ہے۔ اس کے جسم ساتھ روح کے تعلق کا انکار و تذکرہ قطعاً موجود نہیں۔ یہاں بند یالوی صاحب سے ہمارا یہ سوال ہے کہ اس آیت کریمہ میں جس زندگی کو بقا والی زندگی قرار دیا گیا ہے کیا واقعی وہ فقط روحانی زندگی ہے۔ جس میں جسم کا کوئی حصہ نہیں؟ اگر یہی روحانی زندگی بقا والی زندگی ہے تو کیا یہ اجسام حساب و کتاب کے بعد بھی جنت میں داخل نہ ہوں گے اور اگر یہ اجسام بہ تعلق روح جنت میں داخل ہوں گے اور ضرور ہوں گے تو بقا تو جسمانی زندگی کو حاصل ہوئی۔ کیونکہ اسی کے بعد موت کو قتل کیا جائے گا اور برزخی زندگی (جو بقول بند یالوی صاحب فقط روحانی ہے) کو بقا حاصل ہی نہیں تو پھر آیت مذکورہ سے برزخی زندگی میں اجسام کے ساتھ روح کا انکار و استدلال صریح و صحو کہ نہیں تو کیا ہے؟

بند یالوی صاحب نے قرآن پاک کی آیت ”وللآخرۃ خیر لک من الاولیٰ“ سے بھی یہ مذموم استدلال کرنے کی ناکام کوشش کی ہے کہ برزخی زندگی دنیوی زندگی سے برتر و ممتاز ہونے کی بنا پر فقط روحانی ہے۔ حالانکہ یہ بند یالوی صاحب کی نری جہالت ہے۔ کیونکہ اس آیت کریمہ میں خدا تعالیٰ آنحضرت ﷺ کو یہ بشارت دے رہے ہیں کہ آپ کی ہر آنے والی زندگی گزشتہ زندگی سے بہتر ہوگی۔ یعنی قبل از نبوت کی زندگی سے بعد از نبوت کی زندگی بہتر ہوگی۔ قبل از ہجرت کی زندگی سے بعد از ہجرت کی زندگی بہتر ہوگی۔ عالم دنیا کی زندگی سے عالم برزخ کی زندگی بہتر ہوگی۔ عالم برزخ کی زندگی سے عالم آخرت کی زندگی بہتر ہوگی۔ عالم آخرت کی زندگی سے جنت اور مقام محمود کی زندگی بہتر ہوگی۔

آیت کریمہ کا مفہوم و مقصود اس حقیقت پر صاف دلالت کرتا ہے کہ جب یہ وعدہ آنحضرت ﷺ کے جسم مع الروح سے کیا گیا ہے تو اس کا اطلاق بھی جسم مع الروح پر ہی ہوگا۔ یہ ناممکن ہے کہ درجہ کے اعتبار سے کم تر زندگی (یعنی عالم دنیا) کا سرور تو جسم اور روح دونوں حاصل کریں اور برتر و اعلیٰ زندگی (یعنی عالم برزخ) میں حیات کی لذتیں صرف روح حاصل کرے، جسم اس سے محروم رہے۔ العیاذ باللہ تعالیٰ! اور پھر یہاں یہ نکتہ بھی قابل غور ہے کہ اہل سنت والجماعت کے اجماعی و اتفاقی عقیدہ کے مطابق آنحضرت ﷺ کا وجود اطہر مقام و عظمت کے اعتبار سے جنت و علین سے اعلیٰ و برتر ہے۔ پھر یہ کیسے ممکن ہے کہ دنیا کی درجہ کے اعتبار سے کم تر زندگی میں تو آپ کی روح مبارکہ آپ کے جسم اطہر جیسے اعلیٰ مقام میں ہو اور برزخ کی برتر زندگی میں آپ کی روح مبارکہ علین یا جنت کے (جسد اطہر کے مقابلے میں) ادنیٰ مقام پر موجود ہو۔ آیت کا مفہوم و مقصود تو بتاتا ہے کہ آپ کی روح مبارکہ تو جسد اطہر کے اسی اعلیٰ و برتر مقام پر موجود ہے اور جسد اطہر کی اگلی منازل پچھلے مراحل سے برتر و اعلیٰ ہوں گی۔ لہذا بند یالوی صاحب کا اس آیت سے استدلال بھی نرا مغالطہ اور جہالت ہے۔

قادیانی بند یالوی فکری یکجہتی

بند یالوی صاحب انبیاء کرام علیہم السلام کے اجسام مبارکہ کے ساتھ ارواح مبارکہ کے تعلق کے عقیدہ کو کبھی تو قبر پرستوں سے متاثر ہونے کا نتیجہ قرار دیتے ہیں اور کبھی اسے پیغمبر برحق کی ناپسندیدہ حیات کا نام دیتے ہیں۔ یہاں اس حقیقت کا انکشاف بھی دلچسپی سے خالی نہ ہوگا کہ قادیانی حضرات بھی اس عقیدہ حیات النبیؐ کو مشرکانہ عقیدہ قرار دیتے ہیں۔ چنانچہ ۱۳۴۳ھ (یعنی ۱۹۲۲ء) سے قبل شیخ الاسلام حضرت مولانا علامہ شبیر احمد علیہ السلام نے لاہور کے اندر مسئلہ حیات النبیؐ پر تقریر کی تو قادیانیوں کے لاہوری گروہ کے آرگن ”پیغام صلح“ نے اسے مشرکانہ عقیدہ قرار دے دیا (معلوم ہوتا ہے اس وقت بھی حیات النبیؐ کے مسئلہ و عقیدہ میں اہل حق کا کوئی اختلاف موجود نہ تھا۔ صرف قادیانی امت اس عقیدہ سے اختلاف رکھتی تھی) جس کے جواب میں ابن شیر خدا حضرت مولانا سید مرتضیٰ حسن چاند پوری علیہ السلام (سابق ناظم تعلیمات دارالعلوم دیوبند) نے فرمایا کہ:

” (حیات النبیؐ کا عقیدہ) شرک فی الذات ہے یا شرک فی الصفات؟ آخر کون سا شرک ہے؟ اگر روح کے بقا کو شرک سے تعبیر کیا گیا ہے تو ارواح تو مرزائی دھرم میں بھی باقی رہتی ہیں۔ حقیقی موت میں بھی جسم سے تعلق ہی جاتا ہے، روح تو فنا نہیں ہوتی تو مرزا قادیانی اور مرزائی اور تمام مسلمان بلکہ تعلیم اسلام ہی مشرکانہ ہوئی اور اگر جسم کے بقا کو شرک سے تعبیر کیا گیا ہے تو زمین و آسمان، کواکب، ان کے اجرام کو کس قدر زمانہ گزر گیا اور نہ معلوم کب تک باقی رہیں گے تو یہ بھی مشرکانہ خیال ہوگا یا نہیں؟ نہیں تو وجہ فرق کیا ہے؟ اور اگر بقائے تعلق زمانہ دراز یا ابد تک مشرکانہ خیال ہے تو پھر تمام فرشتوں کا وجود بھی مرزائیوں کے ہاں مشرکانہ خیال ہوگا۔“ (دفع الحاج ص ۱۰ تا ۱۲ بحوالہ ہدایۃ النجوان ص ۸۶)

ہم یہ تو نہیں کہہ سکتے کہ بند یالوی صاحب کے پاس انکار حیات کا عقیدہ قادیانی راستہ سے پہنچا ہے۔ البتہ اتنا ضرور کہیں گے کہ قادیانیوں کے ساتھ ان کی یہ فکری یک جہتی امت مسلمہ کے خلاف ایک گہری سازش کا نتیجہ ہے جو مسلمانوں کے لئے لمحہ فکریہ ہے۔

(ستر ہواں مغالطہ) خطبہ حجۃ الوداع اور اعلان پیغمبر ﷺ

بند یالوی صاحب خطبہ حجۃ الوداع کے ایک جملہ (ہو سکتا ہے کہ میں آئندہ سال تمہیں نہ دیکھ سکوں) پر انتہائی جذباتی تبصرہ کرتے ہوئے فرماتے ہیں کہ: ”کہاں ہیں وہ لوگ جو کہتے ہیں کہ حضور ﷺ قبر پر آنے والوں کو دیکھتے ہیں۔“ (ص ۱)

بند یالوی صاحب کی حالت انتہائی قابل رحم ہے وہ اپنے حواریین کے ذہنوں میں اپنا خانہ ساز اختراعی عقیدہ ٹھونسنے کے لئے غیر ثابت شدہ الفاظ کے اختراعی مفہوم کا سہارا لینے سے بھی گریز نہیں کرتے۔ بند یالوی صاحب نے ترمذی و مشکوٰۃ کے حوالے جو مذکورہ الفاظ نقل کئے ہیں۔ ہمیں تلاش بسیار کے باوجود وہ الفاظ نہیں مل سکے جن کا یہ ترجمہ ہو۔ اس کے برعکس ہمیں متعدد کتب میں آنحضرت ﷺ کے جو الفاظ ملے ہیں۔ وہ یہ ہیں:

”ایہا الناس انی لا ارانی وایاکم نجتمع فی هذه المجلس ابدا“ یعنی اے لوگو، میں خیال کرتا ہوں کہ میں اور تم پھر کبھی اس مجلس میں اکٹھے نہیں ہوں گے۔“ (سیرت ابن ہشام ج ۲ ص ۶۰۳)

چنانچہ حضرت مولانا محمد ادریس کاندھلوی علیہ السلام نے (سیرت المصطفیٰ ج ۳ ص ۱۴۹) میں اور قاضی سلیمان منصور

پوری پیچیدہ نے (رحمۃ للعالمین ج ۱ ص ۲۲) میں یہی الفاظ نقل فرمائے ہیں۔ گویا جن الفاظ کا یقینی ثبوت ہی موجود نہیں، وہ بند یالوی صاحب کی دلیل ہیں اور پھر ان الفاظ سے صاف ظاہر ہے کہ آپ اپنے سفر آخرت کی خبر دے رہے ہیں۔ لیکن اگر بالفرض بند یالوی صاحب کے مذکورہ الفاظ ثابت ہو بھی جائیں تو ان الفاظ سے مراد پیغمبر ﷺ صاف ظاہر ہے کہ دنیا کی تکلفی زندگی میں شاید تمہیں آئندہ سال میں نہ دیکھ سکوں۔ لہذا تم مسائل و احکام شرعیہ سیکھنے میں جلدی کرو۔ ان الفاظ سے کہیں بھی برزخ کے اندر آپ کے جسد اطہر سے تعلق روح کی نفی ثابت نہیں ہوتی۔ باقی رہا ان الفاظ پر بند یالوی صاحب کا جذباتی تبصرہ تو اس کے لئے ہم بند یالوی صاحب سے دست بستہ درخواست کریں گے کہ پوری دنیا کو دعوت مبارزت دینے سے قبل اپنے استاذ الاستاذ (جن کے ساتھ نسبت کو آپ اپنے لئے دنیوی و اخروی سعادتوں کا ذریعہ خیال کرتے ہوئے فخر کرتے ہیں) کی تحقیقات کا بھی جائزہ لے لیں۔ شاید پھر آپ کو ندامت و شرمندگی کی بنا پر اسلاف دیوبند کے خلاف اعلان جنگ کی ضرورت پیش نہ آئے۔

چنانچہ حضرت مولانا حسین علیؒ فرماتے ہیں کہ: ”ہم اس پر بھی ایمان رکھتے ہیں کہ جب میت کے پاس کوئی شخص زیارت کے لئے (قبر پر) آتا ہے تو وہ اس کو پہچان لیتی ہے۔ خصوصاً جمعہ کے دن طلوع فجر کے بعد اور طلوع آفتاب سے پہلے۔“ (تحریرات حدیث ص ۲۵۷)

غور فرمائیے کہ آپ کے استاذ الاستاذ تو عام اموات کے بھی اپنے زائرین کو دیکھنے اور پہچاننے پر ایمان رکھتے ہیں اور آپ بد قسمتی سے ابھی تک آنحضرت ﷺ کے بارے میں ہی یہ عقیدہ اختیار کرنے پر آمادہ نہیں۔ خدا تعالیٰ آپ کو فہم سلیم عطا فرمائے۔ آمین!

باغبان نے آگ دی جب آشیانے کو مرے جن پہ تکیہ تھا وہی پتے ہوا دینے لگے

(اٹھارہواں مغالطہ) سیدہ فاطمہ الزہراؑ سے ملاقات

آنحضرت ﷺ نے اپنی وفات سے کچھ عرصہ قبل خاتون جنت حضرت سیدہ فاطمہ الزہراؑ سے سرگوشی کرتے ہوئے فرمایا کہ میرا آخری وقت قریب ہے۔ اس پر سیدہؑ رنجیدہ و پریشان ہو گئیں تو آپ نے فرمایا: اے فاطمہؑ! میرے خاندان میں سے سب سے پہلے میرے ساتھ تمہاری ملاقات ہوگی جس پر سیدہؑ مسکرانے لگیں۔ اس واقعہ پر تبصرہ کرتے ہوئے بند یالوی صاحب رقم طراز ہیں:

”بتائیے یہ ملاقات کہاں ہوئی؟ نبی اکرم ﷺ کی قبر منور حجرہ عائشہؓ میں ہے اور سیدہ فاطمہؑ کی قبر مقدس جنت البقیع میں ہے۔ کیا ان جسموں کا اس دنیا میں ملاپ ہوا؟“ (ص ۳)

ہم بند یالوی صاحب سے مودبانہ عرض کریں گے کہ جناب والا! اس کا تعلق احوال برزخ سے ہے اور احوال برزخ میں قیاس کی دخل اندازی سراسر گمراہی ہے۔ اس لئے یہ بات ذہن نشین رکھئے کہ یہ ملاقات عالم برزخ میں ہوئی ہے اور عالم برزخ میں ارواح و اجساد کا باہمی تعلق اہل سنت کا اجماعی عقیدہ ہے۔ اس اعتبار سے اگر یہ ملاقات علین میں ارواح کے مابین ہوئی اور تعلق ارواح کی بنا پر ان کے اجسام مبارکہ نے بھی اس ملاقات کا لطف و سرور حاصل کیا تو اس میں مضائقہ ہی کیا ہے؟ لیکن بند یالوی صاحب سے ہم یہ سوال کرنے کی جسارت کریں گے کہ مذکورہ واقعہ میں آپ کا قیاسی استدلال تو قیاس مع الفارق کی حیثیت رکھتا ہے جب کہ اس واقعہ کا اجتہادی پہلو اس حقیقت کو پوری طرح آشکارا کر رہا ہے کہ بوقت فرمان پیغمبر برحق اور سیدہ فاطمہؑ کے درمیان ملاقات جسد مع الروح تھی اور سیدہ فاطمہؑ کو

جسد مع الروح ہی ملاقات کی بشارت دی گئی۔ لہذا یہ واقعہ عالم برزخ کے اندر ان کی روح مع الجسد ملاقات پر ہی دلالت کرتا ہے۔ اگرچہ اس کی کیفیت عالم برزخ کے اصول و قوانین کے مطابق ہی ہوگی۔ یعنی اجسام مبارکہ اپنے اپنے مقامات پر ہی موجود رہیں لیکن ارواح کی ملاقات کا لطف و سرور اجساد بھی اٹھائیں اور آج کے جدید ٹیکنالوجی کے سائنسی دور میں آڈیو اور ویڈیو، ٹیلیفونک و انٹرنیٹ، رابٹوں نے تو اس مسئلہ کے سمجھنے میں مزید آسانیاں پیدا کر دی ہیں۔

(انیسواں مغالطہ) مکان جنت میں داخلہ

بند یالوی صاحب نے آنحضرت ﷺ کے ایک روحانی معراج کا بھی ذکر فرمایا کہ اس میں آپ کو جنت کے اندر ایک خوب صورت مکان دکھایا گیا۔ آپ نے اس میں داخل ہونے کی اجازت چاہی تو جواب ملا کہ آپ کی زندگی کے کچھ ایام ابھی باقی ہیں، انہیں پورا کئے بغیر آپ اس مکان کے اندر داخل نہیں ہو سکتے۔ بخاری شریف کی اس روایت پر تبصرہ کرتے ہوئے بند یالوی صاحب رقم طراز ہیں کہ: ”اس حدیث سے معلوم ہوا کہ امام الانبیاء ﷺ بعد از وفات اس دنیا والی قبر میں زندہ نہیں بلکہ جنت کے اعلیٰ ترین مقام میں زندہ ہیں۔“ (ص ۸)

بند یالوی صاحب کا یہ قیاسی استدلال ان کی نری جہالت اور فہم ناقص پر دلالت کرتا ہے۔ اولاً اس لئے کہ وہ خود تسلیم کر رہے ہیں کہ یہ واقعہ معراج روحانی کا ہے یعنی آپ کی روح مبارکہ معراج پر گئی اور آپ کا جسد اطہر آپ کے بستر مبارک پر موجود رہا تو کیا آپ کی روح مبارکہ سے کہا جا رہا ہے کہ تمہاری زندگی کے کچھ ایام ابھی باقی ہیں، پہلے وہ پورے کر دو پھر اس جنتی مکان میں داخل ہونا؟ حالانکہ روح پر تو سرے سے موت ہی نہیں تو جب بند یالوی صاحب کے نزدیک بعد از وفات بھی اس جنتی مکان میں صرف روح ہی نے قرار پذیر ہونا تھا تو قبل از وفات اسے اس مکان میں داخلہ سے کیوں روکا گیا؟ شاید بند یالوی صاحب یہ عقدہ حل کر سکیں۔

دو ثانیاً: اس لئے کہ بند یالوی صاحب اس چیز کا اعتراف بھی فرما چکے ہیں کہ آنحضرت ﷺ کو وہ مکان جنت میں دکھایا گیا اور بخاری شریف کی اسی روایت میں یہ بھی مذکور ہے کہ آپ جنت کے اندر موجود عام مومنین اور شہداء کے مکانات میں داخل ہوئے۔ یہاں سوال یہ پیدا ہوتا ہے کہ زندگی کے ایام پورے کئے بغیر آپ جنت میں کیسے داخل ہو گئے؟ کیا بند یالوی صاحب اس کی وضاحت کرنا پسند کریں گے؟

جہاں تک ہمارے علم و فہم کا تعلق ہے تو اس واقعہ میں آنحضرت ﷺ کو صرف آپ کے سفر آخرت کے قریب ہونے کا اشارہ دیا گیا ہے۔ یہی وجہ ہے کہ آپ کو اپنا جنتی مکان بہت بلندی پر دکھایا گیا۔ جیسا کہ اس حدیث بخاری کے الفاظ ہیں کہ ”فرفعت راسی فاذا فوقی مثل السحاب فالألک منزلک“ یعنی میں نے اپنا سراٹھا کر اوپر دیکھا تو میرے اوپر بادل کی طرح کی کوئی چیز تھی۔ فرشتوں نے کہا کہ یہ آپ کا گھر ہے یعنی وہ مکان اتنے بلندی پر تھا کہ بادل کے ٹکڑے کی طرح محسوس ہوتا تھا۔

دو ثانیاً: اس لئے اگر اس مکان کا تعلق آخرت کی جنت کے ساتھ ہے تو اس میں داخلہ تو قیامت اور حساب و کتاب سے قبل ممکن ہی نہیں جیسا کہ روایات صحیحہ سے ثابت ہے اور اگر اس مکان کا تعلق عالم برزخ کی جنت سے ہے تو وہ بلا شک و شبہ روضہ اقدس ہے جس میں آپ آرام فرما رہے ہیں۔ اب بند یالوی صاحب کا مذکورہ موقف صاف اس بات پر دلالت کرتا ہے کہ وہ روضہ اقدس کو جنت نہیں مانتے۔

(بیسواں مغالطہ) وفات پیغمبرؐ اور خطبہ صدیقیؐ

آنحضرت ﷺ کی وفات کے بعد سیدنا امام صدیق اکبرؓ نے یہ خطبہ ارشاد فرمایا ”من کان منکم یعبدا محمدافان محمد اقد مات ومن کان منکم یعبدا الله فان الله حی لا یموت“ یعنی تم میں سے جو آنحضرت ﷺ کی عبادت کرتا تھا۔ پس وہ تو تحقیق وفات پا چکے اور تم میں سے جو اللہ کی عبادت کرتے تھے۔ پس بے شک اللہ زندہ ہے اس پر موت نہیں۔ اس خطبہ صدیقی پر تبصرہ کرتے ہوئے بند یالوی صاحب فرماتے ہیں کہ: ”لہذا ثابت ہوا کہ اصحاب رسول کی جماعت میں سے ایک شخص بھی نبی اکرم ﷺ کی بعد از وفات حیات دنیوی، حقیقی، حسی، جسمانی کا قائل نہیں تھا۔“ (ص ۷) اصحاب علم بخوبی جانتے ہیں کہ خطبہ صدیقیؐ سے بھی صرف اور صرف وفات پیغمبرؐ کی خبر ملتی ہے۔ عالم برزخ کی حیات جسمانی کی نفی اس سے ہرگز لازم نہیں آتی اور نہ اس برزخی حیات کے اندر جسم و روح کے تعلق کے انکار کا کوئی اشارہ تک موجود ہے۔ اصحاب رسول کی پوری جماعت کا یہ موقف کہ برزخ کے اندر آپ کو بہ تعلق روح جسمانی حیات حاصل نہیں۔ اس خطبہ صدیقیؐ سے کہاں ثابت ہوا؟ یہ نہ پوچھئے کیونکہ اس کا تعلق صرف بند یالوی صاحب کے خواب و خیال سے ہے۔ لیکن بند یالوی صاحب نے اپنا روایتی طریقہ واردات اختیار کرتے ہوئے خطبہ صدیقیؐ کے وہ الفاظ تو نقل کر دیئے جن سے رحلت پیغمبرؐ کی خبر ملتی ہے لیکن وہ الفاظ پی گئے جن میں قبر کے اندر حیات پیغمبرؐ کا ثبوت موجود تھا۔ حالانکہ امام صدیق اکبرؓ نے اپنے خطبہ میں واضح فرمایا ”ان الله لا یجمع علیک موتین“ یا رسول اللہ ﷺ اللہ تعالیٰ آپ پر دو موتیں جمع نہیں فرمائے گا۔ کیا بند یالوی صاحب وضاحت فرمائیں گے کہ دوسری موت کون سی ہے؟ جو باقیوں پر آئے گی لیکن نبی علیہ السلام اس سے محفوظ رہیں گے؟ جمہور اہل سنت والجماعت کے نزدیک وہ وہی موت ہے جو قبر میں ہر ایک کو نکیرین کے سوال و جواب کے بعد آئے گی۔ کیونکہ میت سے نکیرین کے سوال و جواب کے لئے اعادہ روح پر تمام اہل سنت والجماعت متفق ہیں اور احادیث صحیحہ اس پر صراحت کے ساتھ دلالت کرتی ہیں۔

(اکیسواں مغالطہ) حیات شہداء روحانی یا جسمانی؟

بند یالوی صاحب نے شہداء کی حیات جسمانی اور ان کے اجساد سے ارواح کا عدم تعلق ثابت کرنے کے لئے سبز پرندوں والی روایت سے بھی استدلال کیا ہے۔ چنانچہ فرماتے ہیں کہ: ”شہیدوں کی روحمیں اللہ کے پاس جنت میں سبز پرندوں کی شکلوں میں ہیں۔“ (ص ۲۱)

بند یالوی صاحب کے مذکورہ الفاظ سے محسوس ہوتا ہے کہ وہ ہندوؤں کے نظریہ تناسخ کے قائل ہیں اور ارواح شہداء کے سبز پرندوں کی شکلیں اختیار کرنے کا عقیدہ رکھتے ہیں۔ حالانکہ انسانی روحوں کا حیوانی شکلیں اختیار کرنا ہندوؤں کا عقیدہ تناسخ ہے۔ جب کہ اہل سنت والجماعت کے عقیدہ کے مطابق ارواح شہداء پرندوں کی شکلیں اختیار نہیں کرتیں بلکہ پرندوں کے پیٹوں میں اس طرح سواری کرتی ہیں جیسے انسان ہوائی جہاز وغیرہ پر سواری کرتا ہے۔ جیسا کہ حدیث مسلم (ج ۲ ص ۱۳۵) میں ”ارواحہم فی جوف طیر“ کے الفاظ اس کی واضح دلیل ہیں۔ پھر اہل سنت والجماعت جہاں یہ عقیدہ رکھتے ہیں کہ شہداء کی ارواح عرش الہی کے نیچے قدیلوں کے اندر سبز رنگ کے پرندوں کے پیٹوں میں موجود ہیں اور جنت کی سیاحت و طعام سے لطف اندوز ہوتی ہیں، وہاں ان کا یہ عقیدہ بھی ہے کہ ان ارواح کا تعلق شہداء کے ابدان سے بھی قائم رہتا ہے جس سے ان کو حیات جسمانی حاصل ہوتی ہے۔

چنانچہ حضرت مولانا محمد ادریس کاندھلوی رحمۃ اللہ علیہ فرماتے ہیں کہ: ”جمہور علماء کا مسلک یہ ہے کہ شہداء کی حیات جسمانی ہے اس لئے کہ موت اور قتل کا تعلق جسم سے ہے اور یہی ظاہر آیت کا مفہوم ہے۔“ (معارف القرآن ج ۱ ص ۲۴۹)

یعنی ارواح شہداء جس مقام پر بھی ہوں ان کا تعلق اجساد شہداء سے بدستور قائم رہتا ہے۔

(بائیسواں مغالطہ) حضرت گنگوہی رحمۃ اللہ علیہ شیخ الاسلام

بند یالوی صاحب نے اپنے پمفلٹ میں حیات و سماع انبیاء علیہم السلام کے قائلین کو خوف خدا سے عاری، عباد البطن، قبر پرستوں سے متاثر، ہٹ دھرم، ڈھیٹ اور قرآن و حدیث سے تہی دامن وغیرہ القابات سے نوازا ہے۔ لیکن قطب الارشاد حضرت مولانا رشید احمد گنگوہی رحمۃ اللہ علیہ کو شیخ الاسلام تسلیم کرتے ہیں۔ حالانکہ حضرت گنگوہی رحمۃ اللہ علیہ حیات النبی صلی اللہ علیہ وسلم کے بارے میں اپنے عقیدہ کی وضاحت کرتے ہوئے فرماتے ہیں کہ: ”مگر انبیاء کرام علیہم السلام کے سماع میں کسی کو خلاف نہیں اسی وجہ سے ان کو متشکی کیا ہے اور دلیل جواز یہ ہے کہ فقہانے بعد سلام کے وقت زیارت قبر پاک کے شفاعت مغفرت کا عرض کرنا لکھا ہے پس یہ جواز کے واسطے کافی دلیل ہے۔“ (فتاویٰ رشیدیہ ج ۱ ص ۱۰۰)

گویا حضرت گنگوہی رحمۃ اللہ علیہ کے نزدیک سماع انبیاء علیہم السلام کا مسئلہ بھی متفق علیہ ہے اور روضہ اقدس پر بوقت حاضری شفاعت مغفرت کا عرض کرنا بھی جائز ہے۔ اس کے باوجود ان کو شیخ الاسلام قرار دینا بند یالوی صاحب کا صریح دھوکہ اور تضاد نہیں تو کیا ہے؟ لیکن یہاں میں بند یالوی صاحب کی توجہ اس نکتے کی طرف ضرور مبذول کرانا چاہوں گا کہ وہ اقوال اسلاف و فقہاء کو جس بے دردی کی ساتھ مسترد کرتے ہیں، حضرت گنگوہی رحمۃ اللہ علیہ اس سے کہیں زیادہ محبت و عقیدت کے ساتھ انہیں قبول کرتے ہیں اور اپنے لئے انہیں دلیل بناتے ہیں۔ بند یالوی صاحب اس نکتہ پر سنجیدگی کے ساتھ غور فرمائیں تو ان پر یہ حقیقت پوری طرح مکشف ہو جائے گی کہ:

پرداز ہے دونوں کی اسی ایک فضا میں شاہین کا جہاں اور ہے کرگس کا جہاں اور

(تیسواں مغالطہ مولانا حسین علی رحمۃ اللہ علیہ کا عقیدہ حیات النبی صلی اللہ علیہ وسلم)

بند یالوی صاحب نے رئیس المفسرین حضرت مولانا حسین علی صاحب رحمۃ اللہ علیہ (داں بلکراں) کو بھی اپنا فکری ہم نوا ثابت کرنے کے لئے ایڑی چوٹی کا زور لگایا ہے۔ حالانکہ مولانا مرحوم برزخی حیات کے بارے میں اپنے عقیدہ کی وضاحت کرتے ہوئے فرماتے ہیں کہ:

☆ ”جب منکر نکیر میت کے پاس آتے ہیں تو اس میت میں روح ڈال دی جاتی ہے پھر اس کو بٹھایا جاتا ہے۔

جب اس سے سوال ہو چکتا ہے تو پھر اس کی روح بلا تکلیف نکال لی جاتی ہے۔“ (تحریرات حدیث ص ۲۵۷)

☆ ”سو جائز ہے کہ قبر میں سوال و عذاب اور راحت مومن اور کافر کے بعض جسم سے متعلق ہونہ کہ سب اجزاء

سے اور یہ بھی کہا گیا ہے کہ اللہ تعالیٰ قبر کی تنگی اور سوال کے لئے ان متفرق اجزاء کو جمع کر دیتا ہے جیسا کہ وہ حشر کے

دن ایسا کرے گا۔“ (ایضاً ص ۲۵۷)

☆ ”آحضرت صلی اللہ علیہ وسلم نے فرمایا کہ جس شخص نے میری قبر کے پاس درود شریف پڑھا تو میں خود سنتا ہوں اور

جس نے دور سے درود شریف پڑھا تو مجھے پہنچایا جاتا ہے۔“ (ص ۲۱۱)

ان تین اقتباسات میں حضرت مولانا حسین علی مرحوم نے ”پتھریوں“ کے چار نظریات کا رد اور ایک شبہ کا ازالہ فرمایا ہے:

۱..... پتھری حضرات نہ تو زمینی گڑھے کو قبر مانتے ہیں اور نہ تنگی و فراخی قبر کی احادیث کا اس پر اطلاق تسلیم کرتے ہیں، بلکہ مقام روح کو ہی قبر اور اسی قبر میں جسم مثالی کے لئے تنگی و فراخی کا نظریہ رکھتے ہیں۔ جب کہ حضرت مولانا مرحوم نے زمینی قبر پر ہی ان احادیث کا اطلاق تسلیم کر کے پتھری نظریہ کی کمر توڑ کر رکھ دی ہے۔

۲..... پتھری حضرات مدفون فی الارض میت کے لئے اعادہ روح کے قائل نہیں جب کہ حضرت مرحوم نے سوالات نکیرین کے لئے میت کی طرف اعادہ روح کا اعتراف کر کے پتھری عقیدہ کے بنجے ادھیڑ دیئے۔

۳..... پتھری حضرات مدفون فی القبر میت کے لئے عذاب و راحت کا عقیدہ نہیں رکھتے جب کہ حضرت مرحوم نے بے تعلق روح میت پر عذاب و راحت کے اثرات کا اعتراف کر کے پتھری فکر کی گردن توڑ کے رکھ دی۔

۴..... پتھری حضرات روضہ اقدس کے اندر آنحضرت ﷺ کی حیات اور عند القبر آپ کے سامع سے انکاری ہیں جب کہ حضرت مرحوم نے حدیث رسول ﷺ کی روشنی میں اس عقیدہ کو برملا اعلان کر کے پتھریوں کی جہالت و کم راہی پوری طرح آشکارا کر دی ہے۔

شبہ اور اس کا ازالہ

پتھری حضرات عموماً یہ شبہ پیدا کرتے ہیں کہ جس میت کے اجزاء جل جانے یا ڈوب جانے وغیرہ کی وجہ سے بکھر جاتے ہیں، اس کی طرف اعادہ روح کہاں ہوتا ہے؟ اور اس سے نکیرین کے سوالات کیسے ہوتے ہیں؟ حضرت مرحوم اس شبہ کے جواب میں فرماتے ہیں کہ اس کی دو صورتیں ہو سکتی ہیں۔

پہلی! یہ کہ اس کے بعض اجزاء (جنہوں نے نیکی اور بدی میں کلیدی کردار ادا کیا) کی طرف اعادہ روح کر کے انہیں سوال و جواب اور راحت و عذاب کے مراحل سے گزارا جاتا ہے اور تنگی و فراخی قبر کے مراحل بھی انہیں ہی پیش آتے ہیں۔

دوسری: صورت یہ کہ قدرت الہیہ اس میت کے منتشر اجزاء کو زمین کے کسی حصہ میں ایک جگہ جمع فرما دیتی ہے۔ جہاں اس کی طرف روح لوٹائی جاتی ہے۔ اس سے نکیرین کے سوال و جواب بھی ہوتے ہیں اور تنگی و فراخی قبر کے مراحل بے طے پاتے ہیں۔ (متفرق اجزاء کی جمع کرنے کا ایک واقعہ بخاری و مسلم میں بھی موجود ہے) حضرت مرحوم کے ان واضح عقائد کے باوجود انہیں ”پتھری مکتب فکر“ میں شامل کرنے کی کوشش کرنا ایک صریح دھوکہ اور کھلی بددیانتی ہے۔ یاد رہے کہ تحریرات حدیث حضرت مرحوم کی خودنوشت ہے جسے جھٹلانا بند یالوی صاحب کے بس کی بات نہیں۔

بند یالوی صاحب کے عالی سند ہونے کی حقیقت

آج کل ملک بھر کے اندر اپنی تقاریر کے ذریعہ بند یالوی صاحب اپنی سند کے عالی ہونے کا اظہار بطور فخر اس طرح فرماتے ہیں کہ: میں شاگرد ہوں شیخ القرآن مولانا غلام اللہ خان کا، وہ شاگرد ہیں حضرت مولانا حسین علی صاحب رحمہ اللہ کے اور وہ شاگرد ہیں حضرت مولانا رشید احمد گنگوہی رحمہ اللہ کے۔ اس طرح میں صرف ۲ درمیانی واسطوں سے حضرت گنگوہی رحمہ اللہ کا شاگرد ہوں اور میری سند عالی ہے۔

قارئین کرام! علمی اعتبار سے سند عالی اس کو کہا جاتا ہے کہ جس میں درمیانی واسطے کم سے کم ہوں۔ جس

سند میں جتنے درمیانی واسطے کم ہوں گے اتنی وہ عالی ہوگی اور یہ واقعی بہت بڑا شرف ہے۔ ہمارے ہاں علماء دیوبند میں عام طور پر علم حدیث کی تین بڑی سندیں متعارف ہیں۔ پہلی شیخ الاسلام حضرت مولانا سید حسین احمد مدنی رحمۃ اللہ علیہ کے واسطے سے، دوسری فخر المحدثین حضرت مولانا علامہ محمد انور شاہ کشمیری رحمۃ اللہ علیہ کے واسطے سے اور تیسری فقیہ الہند حضرت مولانا مفتی کفایت اللہ دہلوی رحمۃ اللہ علیہ کے واسطے سے۔ مثلاً اس کی تفصیل اس طرح بیان کی جاسکتی ہے کہ:

(۱) بندہ ناچیز (عبدالحق خان بشیر) شاگرد ہے اپنے والد و مرشد امام اہل سنت حضرت مولانا محمد سرفراز خان صفدر مدظلہ کا، وہ شاگرد ہیں شیخ الاسلام حضرت مدنی رحمۃ اللہ علیہ کے، وہ شاگرد ہیں حضرت شیخ الہند رحمۃ اللہ علیہ مولانا محمود حسن دیوبندی رحمۃ اللہ علیہ کے اور وہ شاگرد ہیں قطب الارشاد حضرت گنگوہی رحمۃ اللہ علیہ کے۔

(۲) بندہ ناچیز (عبدالحق خان بشیر) شاگرد ہے حافظ الحدیث حضرت مولانا محمد عبد اللہ درخوasti کا، وہ شاگرد ہیں فخر المحدثین علامہ کشمیری کے، وہ شاگرد ہیں حضرت شیخ الہند کے اور وہ شاگرد ہیں حضرت گنگوہی کے۔ (مستقیم)

(۳) مولانا عطاء اللہ بند یالوی شاگرد ہیں مولانا محمد حسین نیلوی کے، وہ شاگرد ہیں فقیہ الہند حضرت مولانا مفتی کفایت اللہ دہلوی رحمۃ اللہ علیہ کے، وہ شاگرد ہیں حضرت شیخ الہند رحمۃ اللہ علیہ کے اور وہ شاگرد ہیں حضرت گنگوہی رحمۃ اللہ علیہ کے۔

اس اعتبار سے یہ تینوں سندیں ۳ درمیانی واسطوں سے حضرت گنگوہی رحمۃ اللہ علیہ تک پہنچتی ہیں۔ جب کہ رئیس المفسرین حضرت مولانا حسین علی صاحب رحمۃ اللہ علیہ کے تلامذہ کے شاگردوں کی سندیں صرف دو، درمیانی واسطوں سے حضرت گنگوہی رحمۃ اللہ علیہ تک پہنچتی ہیں اور یہ سند پہلی سندوں کے مقابلہ میں عالی ہے اور واقعی باعث فخر ہے۔ لیکن ہم بند یالوی صاحب سے اس مقام پر دو باتیں عرض کرنی چاہیں گے۔

پہلی: یہ کہ اس میں صرف ان کے لئے شرف خاص کی کیا بات ہے؟ جس کا اظہار و اعلان وہ تقریباً اپنی ہر تقریر میں کر رہے ہیں۔ کیونکہ یہ شرف بحمد اللہ تعالیٰ ہمیں بھی حاصل ہے۔ اس لئے کہ میں شاگرد ہوں اپنے والد محترم حضرت مولانا محمد سرفراز خان صفدر کا، وہ شاگرد ہیں حضرت مولانا حسین علی صاحب رحمۃ اللہ علیہ کے اور وہ شاگرد ہیں حضرت گنگوہی رحمۃ اللہ علیہ کے۔ گویا مجھے بھی یہ سند عالی حاصل ہے کہ میں صرف ۲، درمیانی واسطوں سے حضرت گنگوہی رحمۃ اللہ علیہ کا شاگرد ہوں۔

دوسری: یہ کہ کسی بھی عالم کی سند عالی اسی وقت اس کے لئے باعث فخر ہو سکتی ہے جب وہ اپنے جملہ اساتذہ کے علوم و نظریات کا امین و پیروکار بھی ہوں۔ اگر وہ اپنے اساتذہ کے افکار و نظریات کو قبول ہی نہیں کرتا تو اسے اپنی سند عالی پر فخر کرنے اور اس کی تشہیر کرنے کا کیا حق باقی رہ جاتا ہے؟ اب اگر اس پہلو سے ہماری اور بند یالوی صاحب کی سندوں پر نظر ڈالی جائے تو قارئین کرام اس میں بعد المشرقین پائیں گے۔ کیونکہ ہماری تینوں سندوں میں بالواسطہ یا بلاواسطہ جن ے، اساتذہ کے نام پائے جاتے ہیں۔ الحمد للہ ہمارا فکر و نظریہ ان ساتوں اساتذہ کے فکر و نظریہ کے مطابق ہے۔

۱..... امام اہل سنت حضرت مولانا محمد سرفراز خان صفدر مدظلہ کا فکر و نظریہ ان کی کتب تسکین الصدور، سماع الموقی، المسلك النصور اور الشہاب المبین وغیرہ میں موجود ہے۔ جو کسی سے مخفی و پوشیدہ نہیں۔

۲..... حافظ الحدیث حضرت مولانا محمد عبد اللہ درخوasti رحمۃ اللہ علیہ کا فکر و نظریہ تسکین الصدور پر لکھی گئی تقریظ میں بایں الفاظ مذکور ہے کہ تسکین الصدور کے اکثر حصے دیکھے اپنے موضوع میں مسلک اہل سنت والجماعت کے بیان میں کافی دشمنی ہے۔

۳..... شیخ الاسلام حضرت مولانا سید حسین احمد مدنی رحمۃ اللہ علیہ کا فکر و نظریہ زیر نظر کتاب میں المہمد علی المہمد پر بند یالوی صاحب کے عدم اعتماد کی بحث میں بیان کر دیا گیا ہے۔

۴..... فخر المحدثین حضرت مولانا علامہ محمد انور شاہ کشمیری رحمۃ اللہ علیہ کا فکر و نظریہ تسکین الصدور اور مقام حیات وغیرہ کتب میں بالتفصیل دیکھا جاسکتا ہے۔ صرف ایک حوالہ ملاحظہ فرمالیجئے فرماتے ہیں کہ: آنحضرت صلی اللہ علیہ وسلم کا ارشاد ہے کہ اللہ کا نبی زندہ ہوتا ہے اور اسے رزق بھی ملتا ہے اور نبی اپنی قبروں میں زندہ ہوتے ہیں اور نمازیں پڑھتے ہیں۔ ان احادیث میں صرف حیات کا ذکر نہیں بلکہ یہ افعال حیات (زندوں والے کام) بھی ثابت کرتی ہیں۔ کیونکہ انبیاء اکرام علیہم السلام کے اجسام مبارکہ مٹی پر حرام کر دیئے گئے ہیں۔

۵..... رئیس المفسرین حضرت مولانا حسین علی صاحب رحمۃ اللہ علیہ کا فکر و نظریہ بھی زیر نظر کتاب میں اپنے مقام پر بصراحت مذکور ہے۔

۶..... شیخ الہند حضرت مولانا محمود حسن رحمۃ اللہ علیہ کا فکر و نظریہ بھی زیر نظر کتاب میں اپنے مقام پر موجود ہیں۔

۷..... قطب الارشاد حضرت مولانا رشید احمد گنگوہی رحمۃ اللہ علیہ کا فکر و نظریہ بھی اسی نظر کتاب میں اپنے مقام پر منقول ہے۔ غرضیکہ ہماری تینوں سندوں میں جن سات اساتذہ کا تذکرہ موجود ہے وہ سارے حیات انبیاء کا عقیدہ رکھتے ہیں اور اجساد انبیاء کے ساتھ ان کی ارواح مبارکہ کا تعلق تسلیم کرتے ہیں۔ اس کے برعکس بند یالوی صاحب کی دو سندوں میں پانچ اساتذہ کا نام ملتا ہے اور وہ ایک کے علاوہ باقی سب کے فکر و نظریہ کو قبول کرنے سے انکاری ہیں۔ آئیے اس کی مختصر وضاحت بھی ملاحظہ فرمالیجئے۔

۱..... مولانا سید محمد حسین صاحب نیلوی جو بند یالوی صاحب کے پہلے استاد ہیں۔ جن کا شمار طرز عمل کے اعتبار سے تو منکرین حیات میں ہوتا ہے۔ لیکن اصحاب علم جانتے ہیں کہ ان کا فکر و نظریہ ناقابل فہم ہے۔ کیونکہ کوئی بھی شخص ان کی کتب کا مطالعہ کرنے کے بعد یہ فیصلہ نہیں کر سکتا کہ وہ زیر بحث مسئلہ کا اثبات فرما رہے ہیں یا اس کی نفی کر رہے ہیں۔ لہذا صرف ان کے طرز عمل کے حوالہ سے کہا جاسکتا ہے کہ وہ اپنے شاگرد بند یالوی صاحب سے متفق ہیں۔ لیکن ایک بات میں استاد اور شاگرد کے درمیان شدید اختلاف نظر آیا ہے اور وہ یہ کہ شاگرد (بند یالوی صاحب) امام اہلسنت حضرت مولانا محمد سرفراز صفر کے بارے میں اپنی تقریر و تحریر میں تلخ و نازیبا الفاظ استعمال کرتا ہے جب کہ استاد (نیلوی صاحب) اسے اپنی آخرت خراب کرنے کے مترادف قرار دیتے ہیں۔ چنانچہ ان کے دو مکتوب بطور حوالہ ملاحظہ فرمائیے۔

مکتوب اول

کیا فرماتے ہیں علماء دین صحیح اس مسئلہ کے کہ مولانا سرفراز احمد صدر مدرس نصرۃ العلوم گوجرانوالہ کو سنی علماء اور غیر مقلد علماء رئیس المحرفین کہتے ہیں۔ زید کا کہنا ہے کہ مولانا سرفراز احمد صاحب اپنی مرضی کے مطابق قرآن حدیث اور دیگر کتب اسلامیہ میں رد و بدل کر دیتے ہیں اور اس میں ذرہ بھی عار محسوس نہیں کرتے بلکہ اپنی اس غلط حرکت پر قائم رہتے ہیں جب کہ عمر و کہتا ہے کہ یہ غلط ہے اور مولانا سرفراز احمد صاحب جید عالم دین محقق اور محدث اعظم پاکستان پر الزام ہے۔ ایک اتنا بڑا عالم دین ایسی غلط حرکات نہیں کر سکتا۔ آپ سے دریافت طلب امر یہ ہے کہ آپ بالکل حق اور صحیح وضاحت فرمائیں کہ مولانا سرفراز احمد صاحب پر یہ محض الزام ہیں یا یہ حقیقت ہے جواب تفصیل سے دیں۔ اللہ تعالیٰ جزائے خیر عطا فرمائے۔ والسلام! (سید جعفر حسین شاہ بخاری پیناکہ ضلع گوجرانوالہ مورخہ ۵ نومبر ۱۹۹۱ء)

الجواب بعون الملک الوہاب

حضرت مولانا سرفراز خان صاحب صدر ابوالزہاد زاد اللہ مجدد بہت جید عالم محقق نگار ہیں۔ جو ہر باطل

فرقے کے سامنے سینہ سپر ہیں۔ انہوں نے عیسائیوں، مرزائیوں، رضائیوں، سہائیوں کے خلاف قلمی جہاد کیا ہے اور تاحال کر رہے ہیں۔ اللہ تعالیٰ سے دعا ہے کہ اللہ تعالیٰ ان کو حق گوئی اور باطل شکنی کی مزید توفیق عطا فرمائے اور اسی کام میں ان کو تادم آخر مصروف رکھے ان کی کتابیں لوگوں بلکہ علماء کرام کے لئے مشعل راہ ہیں اور جب تک یہ کتابیں چھپتی رہیں گی لوگوں کو ان سے فائدہ ہوگا اور ان کو ثواب ہوگا۔ اللہ تعالیٰ ہمیں بھی یہ دولت نصیب فرمائے۔

باقی رہا ہمارا اور ان کا اختلاف سو اس سے ان کی علیست پر اثر نہیں پڑتا اپنی اپنی سمجھ ہوتی ہے۔ ان کی سمجھ میں جو آیا انہوں نے لکھ دیا۔ ان کی ایسی اختلافی باتوں کو دیکھ کر ان کی نیت پر حملہ کرنا اہل انصاف کا کام نہیں ہے۔ آپ میرے بارے میں جو کچھ فرمائیں یا تحریر کریں اس سے ان کو معذور سمجھنا چاہئے۔ اشتہاروں میں جو کچھ میرے یا دوسرے بزرگوں کے بارے میں لکھا ہے میں نے معاف کیا ہے اور ان کے حق میں دعا گو ہوں اور مسلک میرا تبدیل نہیں ہوا۔ مسلک قرآن و سنت کے مطابق ہے۔ الحمد للہ!

مکتوب دوم

ایک اشہار بنام ”مولوی سرفراز گکھڑوی کا اکابرین دیوبند سے کھلا اختلاف“ شائع ہوا ہے۔ اس میں لکھا ہے سرفرازی دھمال باز آپ کی کفری فیکٹری کا منہ منڈی جہانیاں اور قصور کے کتے کی طرف کیوں نہ ہوا نبی علیہم کو بھونکنے والا یہ گستاخ شتر بے مہار ابلیس کا خصوصی تربیت یافتہ جب آپ کے سلیجوں کی زینت بنا ہے تو اس وقت تمہارے مردہ ضمیر میں غیرت کیوں نہیں آتی دریافت طلب امر یہ ہے کہ منڈی جہانیاں اور قصور کے کتے سے کون مراد لیا گیا ہے اور اس اشتہار میں درج ہے۔

امت کو مار ڈالا ہے کافر بنا بنا کر اسلام بہت ممنون ہے سواتیو تمہارا کیا شعر بالکل سچ ہے یا نہیں؟ تفصیل کے ساتھ جواب ارشاد فرمائیں علاوہ ازیں اشتہار مولوی سرفراز کی دورنگی چال، مولوی سرفراز احمد کا اکابر دیوبند سے کھلا اختلاف۔ قہرب کائنات برمبتدعین فی الحیات، سرفراز قادیان سے بازی لے گیا۔ اگر یہ اشتہار بھی ارسال فرمائیں تو احسان ہوگا۔ فقط والسلام! (سید جعفر حسین شاہ پینا کھ ۵ نومبر ۱۹۹۱ء)

الجواب بعون الملک الوہاب

جس شخص نے اس طرح کی کتاب لکھی ہے میں نہ دیکھی نہ سنی۔ مگر نام اور اوپر کے لکھے ہوئے مضمون سے میں بری ہوں۔ سلجے ہوئے عوام کا بھی یہ کام نہیں کہ اس طرح کے الفاظ نازیبا ایک جید، محقق، محدث، عالم کے متعلق کہیں۔ چہ جائے کہ علماء حق پرست۔ وہ تو کوسوں دور ایسے الفاظ سے بھاگتے ہیں۔ اس کا فرض ہے کہ اس کتاب کی اشاعت ترک کر دے اور حضرت مولانا صاحب سے اپنے اس جرم کی ابھی ابھی معافی مانگے۔ کہیں ایسا نہ ہو کہ بروز قیامت اللہ تعالیٰ کے حضور دعویٰ دائر ہو جائے وہاں کیا بنے گا؟ اللہم احفظنا من مثل هذه الاکاذیب والبهتان العظیم!

(ماہنامہ تعلیم القرآن راولپنڈی ستمبر ۱۹۵۹ء ص ۱۱)

۲..... فیض القرآن مولانا غلام اللہ خان پٹنہ جو بند یالوی صاحب کے دوسرے استاد ہیں۔ ان کا فکر و نظریہ حکیم الاسلام حضرت مولانا قاری محمد طیب پٹنہ صاحب کی لکھی ہوئی تحریر سے واضح ہے۔ جس پر فیض القرآن پٹنہ کے دستخط موجود ہیں۔ وہ اسی کتاب میں اپنے مقام پر مذکور ہے۔ نیز فیض القرآن مرحوم نے حیات النبیؐ کے بارہ میں اپنے

عقیدہ کی وضاحت ایک فتویٰ کے ذریعہ اس طرح بھی فرمائی ہے کہ: تعلق (روح کا جسم کے ساتھ) باقی ہے۔ چنانچہ فتح العزیز کی عبارت مذکورہ بالا میں مصرح ہے۔ وتعلقہ بھرنیز ارواح را می باشد۔ قبر کے ساتھ تعلق باقی ہے تو اجساد کے ساتھ خود باقی ہے اور فقہاء کرام نے بھی تصریح کی ہے کہ تعمم وغیرہ میں اجساد کو بھی شمولیت ہے اور وہ اسی بقائے تعلق پر مبنی ہے۔ البتہ اس تعلق کی کیفیت ہمیں معلوم نہیں ہے اور نہ یہ ثابت ہے کہ یہ تعلق مثل تعلق دنیا کے ہے۔ کئی اکابر علماء دیوبند نے اپنی تحریروں میں تصریح کی ہے کہ عند القبر انبیاء علیہم السلام کا سماع بلاشبہ ثابت ہے۔ خصوصاً سید الانبیاء علیہم السلام کا مقام بہت بلند ہے اور آپ کے سماع میں تو کچھ شبہ ہی نہیں۔ (ماہنامہ تعلیم القرآن راولپنڈی ستمبر ۱۹۵۹ء ص ۱۱)

۳..... حضرت مولانا مفتی کفایت اللہ دہلوی رحمۃ اللہ علیہ جو بند یالوی رحمۃ اللہ علیہ صاحب کے تیسرے استاد ہیں۔ ان کا فکر و نظریہ کتاب میں اپنے مقام پر ملاحظہ کیا جاسکتا ہے۔

۴..... حضرت مولانا حسین علی صاحب جو بند یالوی صاحب کے چوتھے استاد ہیں ان کا فکر و نظریہ بھی اسی کتاب میں اپنے مقام پر دیکھا جاسکتا ہے۔

۵..... حضرت مولانا رشید احمد گنگوہی رحمۃ اللہ علیہ جو بند یالوی صاحب کے پانچویں استاد ہیں۔ ان کا فکر و نظریہ بھی زیر نظر کتاب میں اپنے مقام پر مذکور ہے۔

غرضیکہ بند یالوی صاحب اپنے جملہ اساتذہ کے ساتھ نظریاتی و فکری مطابقت نہیں رکھتے۔ بلکہ ان کے ساتھ نظریاتی مطابقت رکھنے والوں کو مشرک و بدعتی قرار دیتے ہیں۔ اس صورت حال میں ان کی عالی سند کو ان کے لئے کون باعث فخر تسلیم کرے گا؟

(چوبیسواں مغالطہ) قاضی شمس الدین صاحب رحمۃ اللہ علیہ اور دیوبند کی پگڑیاں

بند یالوی صاحب نے دارالعلوم دیوبند کی صد سالہ تقریبات کے موقع پر فضلاء دارالعلوم دیوبند کی دستار بندی کے حوالے سے بھی ایک گمراہ کن دھوکہ دینے کی کوشش کی ہے۔ چنانچہ لکھتے ہیں کہ: ”اشاعت التوحید والسنۃ کے سابق نائب امیر اور ہم سب کے استاذ شیخ الحدیث والتفسیر حضرت مولانا قاضی شمس الدین رحمۃ اللہ علیہ کو دارالعلوم دیوبند کے صد سالہ اجلاس میں اسٹیج پر پگڑی بندھوائی گئی اور دیوبند کے ان اجارہ داروں سے کہا گیا کہ دارالعلوم کے دفتر سے اپنی اپنی پگڑیاں وصول کرلو۔ اس کے باوجود اشاعت التوحید والسنۃ والے دیوبندی نہیں اور یہ حضرات پختہ دیوبندی ہیں۔ اس ڈھیٹ پن پر سوائے انا اللہ وانا الیہ راجعون کے اور کیا کہا جاسکتا ہے؟“ (ص ۱۲)

بند یالوی صاحب نے یہ مفروضہ خیالی تحقیق حضرت مولانا قاضی شمس الدین صاحب مرحوم کے کتابچہ (الشہاب الثاقب ص ۲۹) سے سرقہ کی ہے۔ (جیسا کہ بند یالوی صاحب کی عادت و فطرت ہے) جس کا جواب امام اہل سنت حضرت مولانا محمد سرفراز خان صفدر مدظلہ اپنی معروف کتاب ”الشہاب المبین“ میں دے چکے ہیں اور بقول امام اہل سنت پگڑیوں کی تقسیم کے بارے میں (قاضی صاحب رحمۃ اللہ علیہ) کا مذکورہ موقف پیرانہ سالی میں غلط بیانی کی بدترین مثال ہے۔ اس کی تفصیلات ”الشہاب المبین“ میں ملاحظہ فرمائی جاسکتی ہیں۔ باقی رہی بات اس سے دیوبندیت کے بند یالوی استدلال کی توہم بڑے ادب و احترام کے ساتھ ان سے چند سوالات کرنا چاہیں گے۔

۱..... مسلک دیوبند کی طرف نسبت کے لئے پگڑی اور دستار دلیل بن سکتی ہے یا عقائد و نظریات؟ ایک طرف پگڑی اور دستار ہے اور دوسری طرف اسلاف دیوبند کی تعلیمات و تحقیقات کی روشنی میں مفتی اعظم دارالعلوم دیوبند

حضرت مولانا مفتی سید مہدی حسن رحمۃ اللہ علیہ کا یہ فتویٰ کہ آنحضرت صلی اللہ علیہ وسلم کے جسد اطہر سے روح کا تعلق نہ ماننے اور عند القبر آپ کے سماع کا انکار کرنے والے بدعتی اور اہل سنت والجماعت سے خارج ہیں اور ان کے پیچھے نماز مکروہ ہے۔ نسبت کے ان دونوں پہلوؤں کے حوالے سے معلوم ہوتا ہے کہ بند یالوی صاحب کی جماعت دستار دیوبندی ہے جو دارالعلوم کے فتویٰ کے مطابق نظریاتی طور پر بدعتی اور اہل سنت والجماعت سے خارج ہے۔ جب کہ ہم الحمد للہ نظریاتی دیوبندی ہیں جیسا کہ تسکین الصدور پر دارالعلوم دیوبند کے مہتمم (حضرت مولانا قاری محمد طیب رحمۃ اللہ علیہ)، دارالعلوم دیوبند کے شیخ الحدیث (حضرت مولانا فخر الدین احمد صاحب رحمۃ اللہ علیہ) اور دارالعلوم دیوبند کے صدر مفتی (حضرت مولانا مفتی سید مہدی حسن صاحب رحمۃ اللہ علیہ) کی تقاریظ و تصدیقات اس پر شاہد ہیں۔

۲..... اگر دیوبند کے شیخ پر پکڑی بندھوانا دیوبندیت کی دلیل ہے تو شیخ پر مولانا قاری محمد طیب صاحب رحمۃ اللہ علیہ اور حضرت مولانا عبدالحق صاحب اکوڑہ رحمۃ اللہ علیہ وغیرہ علماء کی دستار بندی بھی ہوئی۔ جن کی تصدیقات تسکین الصدور پر موجود ہیں۔ کیا بند یالوی صاحب وضاحت فرمائیں گے کہ ان میں سے نظریاتی و اصلی دیوبندی کون ہے؟ تسکین الصدور کی مخالفت کرنے والے یا اس کی تائید و تصدیق کرنے والے؟ جب کہ وہ اپنے رسالہ میں عقیدہ حیات النبی صلی اللہ علیہ وسلم کے قائلین کو نام نہاد اور جعلی دیوبندی قرار دیتے ہیں۔ امید ہے کہ وہ اس تضاد کو ضرور دور فرمائیں گے۔

۳..... بند یالوی صاحب کی طبع نازک پر اگر گراں نہ گزرے تو ہم ان سے یہ پوچھنے کی جسارت کریں گے کہ آپ نے دارالعلوم دیوبند کی صد سالہ تقریبات کے حوالے سے اپنی جماعت کے نائب امیر حضرت مولانا قاضی شمس الدین صاحب رحمۃ اللہ علیہ کا تذکرہ تو کیا ہے۔ لیکن اپنی جماعت کے امیر سید عنایت اللہ شاہ بخاری کا تذکرہ نہیں کیا جنہوں نے اپنی متعدد تقاریر میں ان تقریبات کی مخالفت کرتے ہوئے برملا اس بات کا اظہار کیا کہ ہم جشن میلاد کی مخالفت کرتے ہیں اور قاری طیب جشن دیوبند کی بدعت اختیار کر رہا ہے۔ کیا بند یالوی صاحب وضاحت فرمائیں گے کہ جس اجتماع کو ان کا امیر بدعت قرار دے رہا ہے۔ اس اجتماع پر ان کے نائب امیر کی دستار بندی کیوں قابل فخر ہے؟

تری بزم میں اور بھی گل کھلیں گے اگر رنگ یاران محفل یہی ہے

قاضی شمس الدین صاحب رحمۃ اللہ علیہ کا عقیدہ حیات النبی صلی اللہ علیہ وسلم

باقی رہی بات مولانا قاضی شمس الدین صاحب رحمۃ اللہ علیہ کی دستار بندی کی تو اس کے لئے عرض ہے کہ قاضی صاحب عقیدہ حیات النبی میں ہرگز آپ کے ہم نوا نہ تھے جیسا کہ ان کی تحریرات و مکاتیب سے ظاہر ہے۔ اس کی ایک جھلک ملاحظہ فرمائیے۔

۱..... قاضی صاحب مرحوم مسئلہ حیات النبی صلی اللہ علیہ وسلم پر اختلافات کے ابتدائی دور میں حضرت مولانا محمد علی جالندھری رحمۃ اللہ علیہ کے نام اپنے ایک مکتوب میں فرماتے ہیں کہ: ”آپ جب یہ معلوم کر چکے کہ ہماری عام جماعت مسئلہ حیات النبی صلی اللہ علیہ وسلم میں یہ تسلیم کرتی ہے کہ رسول کریم صلی اللہ علیہ وسلم اس جہاں سے رحلت فرمانے کے بعد قبر مبارک میں زندہ ہیں۔ جسد اطہر تغیرات سے بالکل صحیح سالم محفوظ ہے، روح کا ایک غیر مدرك بالکے تعلق بھی جسد اطہر سے ہے اور آپ قبر کے نزدیک سے صلوٰۃ و سلام سنتے ہیں گو روح اطہر کا مقام اعلیٰ علیین ہے جیسا کہ علماء اہل سنت والجماعت نے اس کی تصریح فرمائی ہے (اس سے حضرت قاضی صاحب مرحوم کا اشارہ جماعت کے اس فیصلے کی طرف ہے جو ۲۲ جولائی ۱۹۶۲ء کے منعقدہ اجلاس میں کیا گیا جس میں عقیدہ حیات النبی صلی اللہ علیہ وسلم پر مولانا قاری محمد طیب صاحب کی اس تحریر کی

توثیق و تائید کی گئی۔ جس پر حضرت مولانا قاضی نور محمد صاحب رحمۃ اللہ علیہ اور حضرت مولانا غلام اللہ خان صاحب رحمۃ اللہ علیہ پہلے ہی تائیدی دستخط فرما چکے تھے اور یہ فیصلہ ماہنامہ تعلیم القرآن راولپنڈی کی اگست ۱۹۶۲ء کی اشاعت میں شائع بھی ہو چکا ہے۔ بشیر) تو اب ہماری عام جماعت سے آپ لوگوں کا کیا اختلاف باقی رہا؟ ہم میں سے بعض حضرات جن کے متعلق آپ کو معلوم ہے، حیات روحانی کے قائل ہیں۔ ہماری کوئی ایسی پاور ہے نہیں کہ ان کو ہم اپنا ہم مسلک بنا سکیں۔ ان حضرات سے ہمارے تعلقات مسئلہ توحید کی اشاعت کی بنا پر قائم ہیں وہ ٹوٹ نہیں سکتے۔ بایں ہمہ ہم آپ حضرات سے بھی پرانے تعلقات خوش گوار ہی چاہتے ہیں اگر آپ لوگ ازراہ کرم اس استدعا کو قبول فرمائیں تو اس میں اسلام، اہل اسلام اور جماعت علماء دیوبند کا بھلا اور خیر خواہی ہوگی۔“ (بحوالہ ہدایہ النہج ان طبع جدید ص ۷۷)

حضرت جالندھری رحمۃ اللہ علیہ ہی کے نام اپنے ایک دوسرے مکتوب میں قاضی صاحب رحمۃ اللہ علیہ فرماتے ہیں کہ ”روح طیب کے اعلیٰ علیین میں ہوتے ہوئے اس کا جسد اطہر کے ساتھ تعلق (جس کی کنہ اور پوری کیفیت ہم نہیں جانتے) تسلیم کرتے ہیں جیسے حضرت شاہ عبدالعزیز رحمۃ اللہ علیہ اور علامہ ابن قیم رحمۃ اللہ علیہ وغیرہم نے لکھا ہے۔ آنحضرت صلی اللہ علیہ وسلم کے روضہ اقدس، قبر اطہر کے پاس سے آنحضرت صلی اللہ علیہ وسلم کی سماع کے (جیسا حضرت گنگوہی رحمۃ اللہ علیہ اور شیخ ابن ہمام رحمۃ اللہ علیہ نے لکھا ہے) قائل ہیں۔“ (بحوالہ ایضاً ص ۳۸)

حضرت قاضی صاحب مرحوم کے ان مکتوبات سے پانچ چیزیں پوری طرح واضح و آشکارا ہیں:

پہلی: یہ کہ وہ آنحضرت صلی اللہ علیہ وسلم کی روح مبارکہ کو اعلیٰ علیین میں ماننے کے باوجود جسد اطہر کے ساتھ اس کا تعلق تسلیم کرتے ہیں اور اس چیز کا برملا اعتراف کرتے ہیں کہ شاہ عبدالعزیز محدث دہلوی رحمۃ اللہ علیہ اور علامہ حافظ ابن قیم رحمۃ اللہ علیہ جیسے اکابرین بھی اسی کے قائل ہیں۔ اس سے بند یالوی صاحب کے نقل کردہ وہ تمام حوالہ جات تاریخی و عقوبت کی طرح بکھر جاتے ہیں جن میں آنحضرت صلی اللہ علیہ وسلم کی روح مبارکہ کے اعلیٰ علیین میں موجود ہونے کا ذکر ہے۔ کیونکہ بند یالوی صاحب نے ان حوالہ جات سے جسد اطہر کے ساتھ روح مبارکہ کے عدم تعلق کو ثابت کرنے کی کوشش کی ہے۔ جب کہ ان کی جماعت کے سابق مرکزی نائب امیر حضرت قاضی صاحب مرحوم (جن کی دستار بندی کو بند یالوی صاحب اپنے لئے باعث فخر قرار دیتے ہیں) روح مبارکہ کے علیین میں ہونے کے باوجود جسد اطہر کے ساتھ اس کا تعلق تسلیم کرتے ہیں۔ اب دیکھتے ہیں کہ بند یالوی صاحب اپنے پیمانہ تحقیق کے مطابق اپنے اس نائب امیر کو (بعد از مرگ) کب نام نہاد دیوبندی قرار دیتے ہیں اور انہیں قائل فخر دستار دیوبند سے کب محروم کرتے ہیں؟

دوسری: یہ کہ قاضی صاحب مرحوم عند القبر آنحضرت صلی اللہ علیہ وسلم کے سماع کے قائل ہیں اور تسلیم کرتے ہیں کہ قطب الارشاد حضرت گنگوہی رحمۃ اللہ علیہ اور شیخ حافظ ابن ہمام رحمۃ اللہ علیہ جیسے اسلاف بھی اسی کے قائل ہیں۔ یقیناً اب حضرت گنگوہی رحمۃ اللہ علیہ کو شیخ الاسلام قرار دینے کے نظریہ پر بند یالوی صاحب کو نظر ثانی کرنی پڑے گی اور یقیناً وہ حضرت گنگوہی رحمۃ اللہ علیہ کو نام نہاد دیوبندی اور قبر پرستوں سے متاثر قرار دینے میں کوئی عار محسوس نہ کریں گے۔

تیسری: یہ کہ قاضی صاحب مرحوم کے نزدیک پوری جمعیۃ اشاعت التوحید والسنۃ حیات انبیاء کی قائل تھی سوائے چند حضرات کے، جو جسد اطہر کے ساتھ تعلق روح سے انکاری اور حیات روحانی کے قائل تھے۔ کیا بند یالوی صاحب وضاحت فرمائیں گے کہ جمعیۃ اشاعت التوحید کی اب پوزیشن کیا ہے؟

چوتھی: یہ کہ قاضی صاحب مرحوم کے پاس ان چند ضروری اور ہٹ دھرم قسم کے افراد کو اپنا ہم مسلک

بنانے اور انہیں امت کے اجماعی عقیدہ کا قائل کرنے کے لئے کوئی پاد اور طاقت موجود نہ تھی۔ قاضی صاحب مرحوم کے اس فرمان سے معلوم ہوتا ہے کہ وہ ضدی افراد اپنی ہٹ دھرمی کی وجہ سے دلائل کی نہیں بلکہ طاقت و پاد کی زبان سمجھتے ہیں جیسے کہا جاتا ہے کہ: لاتوں کے بھوت باتوں سے نہیں مانتے!

پانچویں: یہ کہ ان ضدی و ہٹ دھرم قسم کے لوگوں سے حضرت قاضی صاحب مرحوم کا تعلق مسلکی و نظریاتی بنیادوں پر نہ تھا بلکہ ان کے ساتھ صرف ان کا تنظیمی تعلق تھا جو اشاعت عقیدہ توحید کے لئے تھا۔ یہی وجہ ہے کہ قاضی صاحب مرحوم اپنی معروف کتاب ”تسکین القلوب“ میں اپنے عقیدہ کی وضاحت کرتے ہوئے فرماتے ہیں کہ:

☆..... ”فقہاء کرام اور متکلمین کے نزدیک یہ جسم خواہ ریزہ ریزہ ہو چکا ہو، پھر بھی قبر کے عذاب و ثواب اور تالم و تلمذ میں روح کا شریک ہے اور فتویٰ بھی فقہاء کرام کے قول پر دینا چاہئے۔“ (ص ۷۷)

اسی طرح اپنی کتاب ”التعلیق الفصیح علی مشکوٰۃ المصابیح“ میں فرماتے ہیں کہ:

☆..... ”فقہاء کرام کے نزدیک عذاب و راحت روح و جسم دونوں کو ہے اور جسم اس میں روح کے ساتھ شریک ہے۔“ (ص ۳۹)

قاضی صاحب مرحوم کے مذکورہ حوالہ جات سے صاف ظاہر ہے کہ وہ تو عام اموات کے اجسام سے بھی تعلق روح کے قائل ہیں اور قبر کے عذاب و راحت میں جسم و روح دونوں کو شریک مانتے ہیں تو پھر آنحضرت ﷺ اور دیگر انبیاء کرام علیہم السلام کے اجساد مبارکہ سے تعلق روح کا انکار کیسے کر سکتے ہیں؟

قاضی صاحب کی طرف سے دعوت مباہلہ

چنانچہ ان کی زندگی کے آخری ایام میں ان کے بعض عاقبت نااندیش حواریوں نے جب ان سے ”الشہاب الثاقب“ تحریر کروائی تو اس کے جواب میں حضرت والد محترم مدظلہ نے ”الشہاب البین“ تالیف فرمائی۔ اب ان حواریین کے لئے ”الشہاب البین“ کے دلائل و براہین کا جواب تو ممکن نہ تھا اس لئے انہوں نے حضرت قاضی صاحب مرحوم سے حضرت والد محترم کے لئے مناظرہ و مباہلہ کا چیلنج نشر کر دیا جس کی عبارت درج ذیل ہے: ”بسم اللہ الرحمن الرحیم مولوی سرفراز صاحب بذات خود میرے ساتھ مناظرہ کر لیں یا مباہلہ کر لیں یا مباہلہ اور مناظرہ دونوں کر لیں۔ اس لئے کہ اس دنیا سے انتقال کے بعد قبر مبارک میں وہ کہتے ہیں حیات دنیویہ ہے، میں کہتا ہوں کہ دنیویہ نہیں بلکہ اخرویہ، برزخیہ ہے جو نہ کرے وہ جھوٹا ہوگا۔“

امام اہل سنت کی طرف سے دعوت مباہلہ کا جواب

جس کے جواب میں حضرت شیخ مدظلہ نے قاضی صاحب مرحوم کے نام ایک طویل مکتوب تحریر فرمایا: اس کے چند اقتباسات ملاحظہ فرمائیے۔ قاضی صاحب کی کتب التعلیق الفصیح اور تسکین القلوب کے سطور بالا میں منقول حوالہ جات نقل کرنے کے بعد حضرت شیخ مدظلہ فرماتے ہیں کہ:

”محترم! آپ خود انصاف سے فرمائیں (اگر آپ کے نزدیک انصاف کسی چیز کا نام ہے) کہ آپ بھی روح کے جسم عنصری کے ساتھ تعلق کی وجہ سے حیات کے قائل ہیں اور اسی پر فتویٰ بھی دیتے ہیں اور میں بھی اسی دنیوی بدن اور عنصری جسم کے ساتھ حیات کا قائل ہوں اور تصریح کی ہے کہ یہ حیات اہل دنیا کے ادراک و شعور سے بالاتر ہے اور یہ حیات اس

مذکور معنی میں دنیوی بھی ہے کہ روح کا تعلق بدن دنیوی سے ہے اور برزخی بھی ہے کہ برزخ میں ہے۔ (المہد ص ۳۸) میں ہے کہ ہمارے نزدیک اور ہمارے مشائخ کے نزدیک حضرت علیہ السلام اپنی قبر مبارک میں زندہ ہیں اور آپ کی حیات دنیا کی سی ہے بلا مکلف ہونے کے الٰہی قولہ حضرت علیہ السلام کی حیات دنیوی ہے اور اس معنی میں برزخی بھی ہے کہ عالم برزخ میں حاصل ہے۔ الخ اور اس پر علماء دیوبند کے چوبیس اکابر کی تصدیقات ثبت ہیں۔ جن میں حضرت مولانا محمود حسن صاحب مدظلہ، حضرت مولانا عزیز الرحمن صاحب مدظلہ، حضرت مولانا تھانوی صاحب مدظلہ اور حضرت مولانا مفتی محمد کفایت اللہ صاحب مدظلہ وغیرہ بھی ہیں۔ آپ کہنے مشق مدرس عالم ہیں، فرمائیے کہ یہ نزاع لفظی ہے یا نزاع حقیقی؟ انصاف آپ پر ہے چھوڑا جاتا ہے۔“

پھر ماہنامہ تعلیم القرآن راولپنڈی جنوری ۱۹۶۰ء میں منقول اس فتویٰ کا ذکر کرنے کے بعد کہ جس میں یہ تسلیم کیا گیا ہے کہ اس عالم دنیا سے انتقال کے بعد آنحضرت علیہ السلام کو عالم برزخ میں مثل شہداء بلکہ شہداء سے بھی اعلیٰ و ارفع حیات برزخیہ عطا فرمائی گئی ہے۔ وہ حیات دنیویہ نہیں بلکہ اس سے بدرجہا اعلیٰ و ارفع، اجمل و افضل حیات برزخیہ ہے۔ لیکن اگر کوئی اسے حیات دنیوی کے نام سے تعبیر کرے اور آپ کی حیات برزخیہ سے بھی انکار نہ کرے تو اس کو جماعت اہل سنت سے خارج نہیں کرنا چاہئے۔ اس فتویٰ پر سید عنایت اللہ شاہ بخاری، مولانا نصیر الدین غور ہشتوی مدظلہ، مولانا غلام اللہ خان مدظلہ، مولانا محمد طیب بیخ پیری، مولانا قاضی شمس الدین مدظلہ، مولانا قاضی نور محمد مدظلہ، مولانا قاضی عصمت اللہ اور مولانا محمد امیر بند یالوی وغیرہ پچاس علماء کے دستخط موجود ہیں۔

حضرت شیخ مدظلہ فرماتے ہیں کہ: ”ان جملہ حضرات نے حیات دنیویہ کی تعبیر کو بھی اہل سنت کا مسلک قرار دیا ہے۔ اب سوال یہ ہے کہ محترم! آپ نے ان سب حضرات کو یا ان میں سے بعض کو مناظرہ اور مباہلہ کا چیلنج کیوں نہیں دیا؟ کیا اس کا ردوائی کے لئے کھلونا اور تختہ مشق آپ کو صرف مولوی سرفراز ہی نظر آیا ہے؟ آخر اس کی کیا وجہ ہے؟ پھر ان حضرات میں آپ کا اپنا اسم گرامی بھی ہے۔ آپ کو اس حیات کو دنیوی حیات سے تعبیر کرنے والے جناب قاضی شمس الدین صاحب ساکن مجاہد پورہ (گوجرانوالہ) کیوں دکھائی نہیں دیتے؟ اگر دیئے نظر نہیں آتے تو شیشے میں دیکھ لیں، ضرور نظر آجائیں گے۔ الغرض اس مسئلہ میں محترم کے مناظرہ اور مباہلہ کا چیلنج بالکل بے سود، بے کار، مہمل اور سستی شہرت حاصل کرنے اور اپنے متعصب اور حقیقت ناشناس حواریوں کو خوش کرنے کا ایک ناکام بہانہ ہے۔“ الخ

قاضی صاحب مدظلہ کا اعتراف حقیقت

چنانچہ حضرت شیخ مدظلہ کے اس مکتوب کے جواب میں قاضی صاحب مرحوم نے تحریر تسلیم کیا کہ یہ نزاع لفظی ہے۔ لہذا مباہلہ اور مناظرہ کی ضرورت نہیں۔ مناظرہ اور مباہلہ کے اس چیلنج کے سلسلے میں قاضی صاحب مرحوم کی ابتدائی تحریر سے آخری تحریر تک کی تمام کارروائی ہلفظہ حضرت شیخ مدظلہ کی کتاب ”المسلک المنصور“ (ص ۵۱۳۰) پر منقول و مذکور ہے۔ وہاں ملاحظہ کی جاسکتی ہے۔ اس سے ظاہر ہے کہ قاضی صاحب مرحوم آنحضرت علیہ السلام کے جسد اطہر کے ساتھ تعلق روح کے قائل تھے۔ البتہ وہ اسے صرف حیات برزخی قرار دیتے تھے۔ یہاں تک کہ جمعیت اشاعت التوحید میں ایک موقع پر سید عنایت اللہ شاہ صاحب بخاری کے غلو اور مولوی احمد سعید ملتانی کے شدید تعصب کی وجہ سے انتشار کی صورت پیدا ہو گئی اور بہت سے حضرات نے اس سے علیحدگی اختیار کر لی۔ ان حضرات میں حضرت مولانا عبدالعزیز شجاع آبادی مدظلہ سرفہرست ہیں۔ اس دوران قاضی صاحب مرحوم نے بھی اسی وجہ سے استعفا دے دیا۔

چنانچہ مولانا عبدالعزیز شجاع آبادی مدظلہ کے نام اپنے ایک مکتوب میں فرماتے ہیں کہ: ”احقر نے توجہ

(اشاعت التوحید) سے استعفادے دیا ہے، ویسے برادرانہ تعلقات مولانا غلام اللہ خان صاحب اور مولانا عنایت اللہ شاہ صاحب دونوں سے بدستور رکھوں گا۔ مگر اب عمر بڑی اور ضعف پیری کے باعث اتنے جھگڑوں اور جھمیلوں میں پڑ نہیں سکتا۔ اس لئے عافیت اسی میں سمجھی کہ کنارہ کش ہو جاؤں۔“ (بحوالہ دعوت الانصاف ص ۲۸)

مذکورہ صورت حال کی روشنی میں دیکھیں اب بند یالوی صاحب کیا فیصلہ فرماتے ہیں۔ اب بھی انہیں قاضی صاحب مرحوم کی دستار بندی پر فخر ہی رہے گا یا وہ ان سے براءت و بے زاری کا اعلان کر دیں گے۔ ان کی ذہنی حالت یقیناً یہی ہوگی کہ: تمناؤں میں الجھایا گیا ہوں کھلونے دے کے بہلایا گیا ہوں

بند یالوی صاحب سے ایک مشکل سوال

جمعیت اشاعت التوحید کے پچاس علماء جنہوں نے انبیاء کرام علیہم السلام کی حیات دنیوی تسلیم کرنے والے حضرات کو اہل سنت تسلیم کیا ہے۔ ان میں بند یالوی صاحب کے والد محترم مولانا محمد امیر بند یالوی کا نام بھی موجود ہے اور اس فیصلہ پر ان کے دستخط بھی ثبت ہیں۔ کیا بند یالوی صاحب اپنے والد محترم کے اس فیصلہ پر لب کشائی کرنا پسند فرمائیں گے؟

قاضی شمس الدین صاحب رحمہ اللہ کی نماز جنازہ اور امام اہل سنت

اس مقام پر مناسب معلوم ہوتا ہے کہ منکرین حیات کی طرف سے ملک بھر میں کئے گئے اس پروپیگنڈہ کا جواب بھی تحریر کر دیا جائے کہ امام اہل سنت حضرت مولانا محمد سرفراز خان صفدر مدظلہ نے مولانا قاضی شمس الدین رحمہ اللہ صاحب کی نماز جنازہ سید عنایت اللہ شاہ صاحب بخاری کی اقتداء میں کیوں پڑھی؟ ۱۹۹۹ء میں جامعہ حنفیہ تعلیم الاسلام جہلم کے سالانہ جلسہ میں احقر نے ”مسلك علماء دیوبند“ کے عنوان سے ایک تحریری مقالہ پیش کیا۔ جو ماہنامہ ”نصرت العلوم“ گوجرانوالہ میں شائع ہو گیا۔ اس کی اشاعت بعض منکرین حیات کی طبیعت پر بڑی گراں گزری۔ چنانچہ واہ کینٹ کے ایک بزرگ نے مجھے خط لکھا۔ جس میں دیگر باتوں کے علاوہ قاضی شمس الدین صاحب رحمہ اللہ کی نماز جنازہ کا تذکرہ بھی موجود تھا۔ میں نے اسی وقت اس خط کا جواب ارسال کر دیا۔ خط اور اس کا جواب قارئین کی ضیافت طبع کے لئے حاضر ہے۔

برادر عزیز حضرت مولانا عبدالحق خان صاحب بشیر

السلام علیکم ورحمۃ اللہ وبرکاتہ! آپ کا مضمون ”مسلك علماء دیوبند“ ماہنامہ نصرت العلوم جولائی ۱۹۹۹ء میں پڑھا۔ اگر یہ مضمون ”حق چار یار“ یا کسی اور رسالہ میں چھپتا تو کوئی فکر کی بات نہ تھی۔ چونکہ مدرسہ نصرت العلوم ایک مرکزی ادارہ ہے اور ملک میں اس کا مقام ہے۔ یہ رسالہ بھی مدرسہ کا ہے۔ اس ادارہ کے شیخ الحدیث امام اہل سنت استاذی المکرم حضرت مولانا سرفراز خان صاحب صفدر ہیں۔ جو مجلس عمل علماء اسلام پاکستان کے امیر ہیں اور آپ کے بھائی حضرت مولانا زاہد الراشدی صاحب نے مجلس عمل کے قیام میں مرکزی کردار ادا کیا ہے۔ مجلس عمل کے قیام کا مقصد علماء دیوبند سے وابستہ جماعتوں کو اکٹھا کرنا ہے۔ آپ نے اس مضمون میں پانچ فتنوں کا ذکر کیا ہے۔ بقول آپ کے یہ فتنہ ہے تو اس کا پانچواں نمبر کیسے ہے؟ مرزائی اور پرویزی وغیرہ تو بہت پہلے کے ہیں۔ یہ تو دیر سے شروع ہوا۔ آپ نے اس فتنہ کا ذکر رافضی تبرائیوں اور مرزائیوں کے ساتھ کیا جو کہ کافر ہیں۔

اب میرا سوال ہے سید عنایت اللہ شاہ بخاری کو آپ کیا سمجھتے ہیں، آپ کھل کر لکھیں تو معلوم ہو کہ قرآن و سنت کی روشنی میں ان کی کیا حیثیت ہے کیا وہ مسلم ہیں یا غیر مسلم۔ ساتھ ہی آپ یہ بتائیں کہ جمعیت اشاعت التوحید

والسنتہ کے بارے میں آپ کا کیا خیال ہے۔ جب شیخ الحدیث حضرت مولانا قاضی شمس الدین صاحب فوت ہوئے تو ان کی نماز جنازہ سید عنایت اللہ شاہ بخاری نے پڑھائی۔ حضرت شیخ الحدیث مولانا سرفراز خان صاحب نے ان کی اقتداء میں نماز جنازہ ادا کی تو نماز جنازہ کے بارے میں آپ وضاحت فرمائیں۔ اگر آپ جمعیت اشاعت التوحید کو علماء دیوبند کی جماعت سے خارج سمجھتے ہیں تو مجلس عمل علماء اسلام سے خارج کر دلائیں۔ تاکہ عوام غلط فہمی کا شکار نہ ہوں۔ ایک طرف تو علمائے دیوبند اتحاد کی کوشش کر رہے ہیں جس کی وجہ سے آپس میں قرب ہوا۔ جو ایک دوسرے کو ملنے کے لئے تیار نہ تھے مل کر بیٹھے، غلط فہمیاں دور ہوئیں۔ عجیب بات ہے جب بھی ہمارے بزرگ اتحاد کی کوشش شروع کرتے ہیں تو کچھ لوگ انتشار کا منصوبہ لے کر سامنے آ جاتے ہیں۔ آپ نے دور سادس میں جہاں اور ہمارے اکابر کا ذکر کیا۔ شیخ التفسیر حضرت مولانا حسین علی داں ^{رحمۃ اللہ علیہ} کراں کا ذکر نہیں کیا۔ ان کا کردار اتنا بلند ہے کہ حضرت مولانا ابوالحسن ندوی ^{رحمۃ اللہ علیہ} نے اپنی کتاب دعوت و عزیمت میں ذکر خیر کیا۔ حالانکہ حضرت صاحب، حضرت شیخ الحدیث حضرت مولانا سرفراز خان صاحب کے شیخ ہیں۔ ایک موقع پر حضرت شیخ الحدیث صاحب نے فرمایا تھا کہ میری سند اس وقت سب سے عالی ہے۔ کیونکہ میں حضرت مولانا حسین علی صاحب کا شاگرد ہوں۔ چند باتیں مجلس عمل کے مقاصد کو سامنے رکھتے ہوئے تحریر کی ہیں۔ کیونکہ علماء کرام اور دوسرے حضرات جب اس قسم کے مضامین پڑھتے ہیں تو وہ کہتے ہیں کہ مجلس عمل کیا ہے؟ ایک طرف اتحاد کی دعوت اور دوسری طرف انتشار۔ سید عنایت اللہ شاہ بخاری کی وفات پر نصرت العلوم میں تعزیتی سطور پڑھ کر علماء کرام بے حد خوش ہوئے تھے اور آپس میں قرب کی علامت قرار دیا۔ شاید وہ خوشی ہم پہچانہ سکے۔ فقط والسلام عبدالجلیل (خادم شعبہ تجوید جامعہ صدیقیہ) بستی لالہ رخ واہ کینٹ ضلع راولپنڈی

عقیدہ حیات النبیؐ زندہ باد (یا اللہ مدد) خلافت راشدہ حق چار یار رضی اللہ عنہم

باسمہ سبحانہ و تعالیٰ

بزرگوار مولانا قاری عبدالجلیل صاحب

وعلیکم السلام ورحمۃ اللہ وبرکاتہ! گرامی نامہ موصول ہوا، یاد فرمائی کا شکریہ، مسلسل تبلیغی اسفار کی وجہ سے جواب میں تاخیر پر معذرت خواہ ہوں، آپ کے گرما گرم اور چلے بھنے مکتوب کے حوالہ سے چند باتیں مختصراً پیش خدمت ہیں: شاید کہ اتر جائے تیرے دل میں میری بات!

۱..... میرے مقالہ بعنوان ”مسک علماء دیوبند“ کی ماہنامہ ”نصرۃ العلوم“ میں اشاعت آپ کی طبع نازک پر گراں گزری، خدا معلوم کیوں؟ کیونکہ نصرت العلوم کے مذہب و مسلک سے زمانہ واقف ہے، مختلف سیاسی و مذہبی تحریکات میں شرکت کے باوجود اس نے کبھی بھی اپنے نظریاتی موقف سے دستبرداری اختیار نہیں کی۔ آپ نے کیسے سمجھ لیا کہ وہ وقتی مصالح کی بناء پر کسی اتحاد میں شمولیت اختیار کرنے کے بعد اپنے عقیدہ و نظریہ کا اظہار بھی ترک کر دے گا۔

۲..... آپ نصرت العلوم کے فیض یافتہ ہیں۔ یقیناً آپ نے بوقت داخلہ، داخلہ فارم بھی پر کیا ہوگا۔ جس میں عقیدہ حیات النبیؐ کی وضاحت موجود ہے۔ کیا منکرین حیات کی وکالت کر کے آپ اپنی مادر علمی سے بغاوت نہیں کر رہے؟

۳..... یہ بات ذہن نشین رکھئے کہ تحریک دیوبند کے ۲ پہلو ہیں۔ ایک نظریاتی و اعتقادی اور دوسرا سیاسی۔ نظریاتی حوالہ سے تحریک دیوبند میں کبھی فکری تغیر رونما نہیں ہوا۔ البتہ سیاسی اعتبار سے ارباب دیوبند نے بعض مصالح کی بناء پر مختلف اتحادوں میں شرکت ضرور اختیار کی ہے۔ تحریک ختم نبوت، تحریک مدح صحابہ ^{رضی اللہ عنہم}، تحریک

قیام پاکستان اور تحریک نظام مصطفیٰ وغیرہ تحریکیں اس پر شاہد ہیں۔ ایسا کبھی نہیں ہوا کہ وقتی اتحادوں کی بناء پر ارباب دیوبند نے اپنے افکار کا اظہار ترک کر دیا ہو یا نظریاتی پسپائی اختیار کر لی ہو۔ کیا ماضی کی ہر تحریک میں شیخ القرآن مولانا غلام اللہ خان مرحوم شامل نہیں رہے؟ اور کیا انہوں نے ان تحریکوں میں شامل بریلوی مکتب فکر کے بارہ میں اپنے نظریاتی نکتہ نظر کا اظہار ترک کر دیا؟ اگر ایسا نہیں ہوا تو مجلس عمل علماء اسلام کے وقتی اتحاد کی بناء پر آپ ہمیں اپنے نظریاتی نکتہ نظر کے اظہار سے کیسے رک سکتے ہیں؟ جب کہ آپ بھی جانتے ہیں کہ مجلس عمل علماء اسلام ایک سیاسی اتحاد پلیٹ فارم ہے۔ جس کا مقصد دیوبندیت کے سیاسی مفادات کا تحفظ ہے اور یہ اتحاد برطانوی پارلیمنٹ کی اس قرارداد کے جواب میں معرض وجود میں آیا جس میں برصغیر پاک و ہند کے اندر یورپین ممالک کے سیاسی و مذہبی مفادات کی راہ میں دیوبندیت کو سب سے بڑی رکاوٹ قرار دیا گیا اور جہاں تک دیوبندیت کی نظریاتی بنیادوں کا تعلق ہے تو شیخ الحدیث والتفسیر حضرت مولانا محمد سرفراز خان صفدر مدظلہ کے عقائد و افکار آج بھی انہیں بنیادوں پر قائم ہیں۔ انہوں نے نہ ”تسکین الصدور“ سے دستبرداری اختیار کی ہے اور نہ ”سماع موتی“ سے پسپائی۔

۴..... باقی رہی بات مجلس عمل میں جمعیت اشاعت التوحید کی شرکت کی تو محترم! جمعیت کے مرکزی قائدین اپنے تنظیمی آرگن ”نغمہ توحید“ میں صاف اعلان کر چکے ہیں کہ ہمارا مجلس عمل سے کوئی تعلق نہیں۔ البتہ شیخ القرآن حضرت مولانا غلام اللہ خان رحمہ اللہ کے صاحبزادہ حضرت مولانا اشرف علی صاحب مدظلہ اور ان کا حلقہ مجلس عمل میں شامل ہے اور یہ حقیقت روز روشن کی طرح عیاں ہے کہ حضرت شیخ القرآن اور ان کا حلقہ عقیدہ حیات النبی ﷺ اور سماع صلوٰۃ و سلام عند القبر میں اسلاف دیوبند سے الگ نہ تھے۔

۵..... آپ نے جمعیت اشاعت التوحید کے بارہ میں میرا موقف دریافت فرمایا ہے تو محترم! اسلاف دیوبند کی تحقیقات کی روشنی میں میرا موقف یہ ہے کہ جمعیت اشاعت التوحید کے جو اکابر و اصاغر روضہ اقدس میں آنحضرت ﷺ کی روح مع الجسد حیات کے منکر ہیں، عند القبر سماع صلوٰۃ و سلام سے انکاری ہیں اور روح مع الجسد عذاب و راحت قبر تسلیم نہیں کرتے وہ مسلک دیوبند اور اہل سنت والجماعت سے خارج ہیں اور جمعیت کے جو افراد ان عقائد سے انکاری نہیں۔ صرف عام اموات کے سماع کے منکر ہیں وہ اہلسنت والجماعت سے خارج نہیں۔ کیونکہ انبیاء کرام علیہم السلام کے علاوہ باقی اموات کا سماع اختلافی مسئلہ ہے۔

۶..... جہاں تک حضرت مولانا قاضی ٹمس الدین صاحب رحمہ اللہ کی نماز جنازہ میں حضرت شیخ مدظلہ کی شرکت کا تعلق ہے تو دو باتیں ذہن نشین رکھئے۔ پہلی یہ کہ حضرت قاضی صاحب مرحوم عقیدہ حیات النبی ﷺ میں اسلاف دیوبند کے پوری طرح ہمنوا تھے۔ وہ انبیاء کرام علیہم السلام کی روح مع الجسد حیات اور عند القبر سماع صلوٰۃ و سلام کے قائل تھے۔ لہذا ان کی نماز جنازہ ادا کرنا کوئی جرم نہ تھا۔ دوسری یہ کہ قاضی صاحب مرحوم کے برادر زادے مولانا قاضی عصمت اللہ صاحب (امیر جمعیت اشاعت التوحید والسنۃ ونبی) متعدد بار حضرت شیخ مدظلہ کے سامنے اعتراف فرما چکے تھے کہ میرا اور میرے والد محترم حضرت مولانا قاضی نور محمد صاحب رحمہ اللہ کا عقیدہ حیات النبی ﷺ اور سماع صلوٰۃ و سلام عند القبر کے بارہ میں وہی ہے جو اکابرین دیوبند کا ہے اور جس کی وضاحت تسکین الصدور میں کی گئی ہے۔ البتہ مجھے عام اموات کے سماع میں اختلاف ہے، لہذا ان کی اقتداء میں نماز جنازہ ادا کرنے میں بھی شرعاً حرج نہ تھا۔

قاضی ٹمس الدین مرحوم کی نماز جنازہ کے لئے قاضی عصمت اللہ صاحب نے حضرت شیخ مدظلہ سے وعدہ کیا کہ نماز

جنازہ میں خود پڑھاؤں گا۔ ان کے وعدہ پر اعتماد کر کے حضرت شیخ جنازہ میں شرکت کے لئے تشریف لے گئے۔ لیکن جب صفیں سیدھی ہو چکی تو عین وقت پر نماز جنازہ کی امامت سید عنایت اللہ شاہ صاحب بخاری کو سونپ دی گئی۔ جو ایک صریح دھوکہ اور وعدہ خلافی تھی۔ ایسے وقت میں حضرت شیخ کا قصور صرف اتنا ہے کہ انہوں نے صفوں سے علیحدہ ہونا مناسب نہ سمجھا اور اپنی جگہ پر کھڑے رہے۔ کیا آپ جمعیت کے اکابر یا اصاغر پر اس دھوکہ اور وعدہ خلافی کی کوئی فرد جرم عائد کرنا پسند کریں گے؟

..... کیا آپ واقعی اس حقیقت سے بے خبر ہیں کہ سید عنایت اللہ شاہ بخاری، زندگی کے آخری سالوں میں قائلین سماع موتی کو کھل کر کافر قرار دیتے تھے اور اسے قرآن پاک کی نص قطعی کے خلاف سمجھتے تھے۔ ان کا فتویٰ ”رجوع الی الحق“ کے عنوان سے ”نغمہ توحید“ کے نذر شائع ہو چکا ہے۔ شاہ صاحب کے اس تکفیری فتویٰ کو پیش نظر رکھ کر فرمائیے کہ جمعیت اشاعت التوحید کے جن اکابر و اصاغر نے شیخ الحدیث حضرت مولانا عبدالقدیر صاحب نور اللہ مرقدہ کی نماز جنازہ حضرت مولانا محمد سرفراز خان صفدر مدظلہ اقتداء میں ادا کی۔ ان کے بارے میں کیا حکم ہے؟ کیونکہ حضرت شیخ کا نظریہ سماع موتی تو کسی سے مخفی اور پوشیدہ نہیں اور اگر آپ کو شاہ صاحب کے تکفیری فتویٰ سے اختلاف ہے تو اس کی بھی کھل کر وضاحت کیجئے اور فرمائیے کہ اس غلط فتویٰ کی بنا پر خود شاہ صاحب کیا قرار پائیں گے؟

۸..... آپ کا مجھ پر یہ الزم بھی حقائق سے چشم پوشی کے مترادف ہے کہ میں دیوبندی اتحاد کی راہ میں رکاوٹ ہوں۔ محترم! اگر میں نے مساک دیوبند کی ترجمانی اسلاف دیوبند کی تحقیقات سے ہٹ کر کی ہے تو اس کی نشان دہی کیجئے میں ان شاء اللہ العزیز! اس سے رجوع کروں گا اور اگر آپ یہ ثابت نہ کر سکیں اور ان شاء اللہ العزیز! نہ ثابت کر سکیں گے تو پھر خدا اپنے قلم کا رخ ان کی طرف پھیرے جنہوں نے مسلک دیوبند کی نظریاتی وحدت کو ۱۹۵۶ء میں اس وقت پارہ پارہ کیا جب ابھی ۱۹۵۳ء کے شہداء ختم نبوت کے مقدس لہو کی سرخی بھی مدہم نہ پڑی تھی۔ انہوں نے شہدائے ختم نبوت کے لہو سے غداری کرتے ہوئے مسلک دیوبند کے خلاف ایک ایسے پتھری مکتب فکر کی بنیاد رکھ دی۔ جس کے لئے انہیں ”نظریاتی میٹرل“ چودہ سو سالہ اسلامی ذخیرہ سے نمل سکا۔ لہذا انہیں اپنے ”فکر جدید“ کی بنیاد قرآن پاک کی ”تفسیر بالرأے“ پر رکھی پڑی۔ چودہ سو سالہ تفسیری کتب پر نہ صرف عدم اعتماد کا اظہار کیا گیا بلکہ انہیں قول اور قولیاں قرار دے کر ان اکابر کا برسر عام تمسخر اڑایا گیا۔

محترم! آپ ان سے یہ سوال کرنے کی جسارت کریں گے کہ آپ نے مسلک دیوبند کی نظریاتی وحدت پارہ پارہ کر کے شہدائے ختم نبوت کے لہو سے غداری کیوں کی؟ لیکن میں جانتا ہوں کہ آپ مسلکی جانب داری کی بنا پر ایسا نہیں کر سکیں گے۔ کیونکہ آپ کے پاس لینے اور دینے کے پیمانے ہی علیحدہ علیحدہ ہیں۔ محترم! اگر آپ اتحاد و یکجہتی کے اتنے ہی خواہش مند ہیں تو اپنے اندر اخلاقی جرأت پیدا کیجئے اور ہمارا قلم پکڑنے کی بجائے ان کا ذہن اپنی گرفت میں لیجئے جو مسلک دیوبند سے کٹ کر اپنا جداگانہ نظریاتی تشخص قائم کر چکے ہیں۔ اگر آپ ایسا کر سکیں تو میں آپ کو پختہ یقین دلاتا ہوں کہ مسلک دیوبند کا ایک مضبوط اور ناقابل تسخیر اتحاد عمل میں آ سکتا ہے۔

۹..... باہم مل بیٹھ کر غلط فہمیاں دور کرنے کا شوشہ بھی آپ نے خوب چھوڑا۔ محترم! کیا اجتماع خیر المدارس ملتان میں حضرت مولانا خیر محمد جالندھری رحمۃ اللہ علیہ کی کوششیں اسی مقصد کے لئے نہ تھیں؟ کیا شیخ التفسیر مولانا احمد علی لاہوری رحمۃ اللہ علیہ نے لاہور شیرانوالہ میں اجلاس اسی مقصد کے تحت طلب نہ کیا تھا؟ اور کیا حکیم الاسلام مولانا قاری محمد طیب رحمۃ اللہ علیہ کی دیوبند سے پاکستان آمد اسی مقصد کے تحت نہ تھی؟ کس نے ان کوششوں کو سبوتاژ کیا؟ ان چہروں کو تلاش کیجئے۔ ان شاء اللہ! آپ پر ساری حقیقت منکشف ہو جائے گی کہ مسلک دیوبند کی نظریاتی وحدت برقرار رکھنے کے لئے کس کا کردار مثبت تھا اور کس کا منفی؟

۱۰..... رئیس التفسیر حضرت مولانا حسین علی صاحب رحمہ اللہ میرے استاذ الاستاذ ہی نہیں میرے دادا پیر بھی ہیں۔ کیونکہ میرے علمی روحانی دونوں سلسلے حضرت والد محترم مدظلہ سے منسوب ہیں۔ لہذا میں حضرت مولانا حسین علی صاحب رحمہ اللہ کی خدمات سے انکار کیسے کر سکتا ہوں؟ میرے تقریری مقالہ میں ان کا عدم ذکر ان کی خدمات سے انکار کی بنا پر نہیں بلکہ اس بنا پر تھا کہ ان کا شمار حضرت شیخ الہند رحمہ اللہ کے تلامذہ میں نہیں ہے جب کہ تاریخ دیوبند کے ”دور سادس“ میں میرا مقصود شیخ الہند رحمہ اللہ کے تلامذہ کی خدمات کا ذکر تھا۔ اسے ایک بار پھر پڑھئے آپ کا شبہ دور ہو جائے گا اور حضرت مولانا حسین علی صاحب رحمہ اللہ، براہ راست قطب الاقطاب حضرت مولانا رشید احمد گنگوہی رحمہ اللہ کے شاگرد ہیں۔ توحید و سنت کی اشاعت اور قرآنی علوم کے پرچار میں ان کی خدمات سے کوئی بد بخت ہی انکار کر سکتا ہے۔

محترم! جواب کی طوالت پر معذرت خواہ ہوں۔ امید ہے کہ تسلی و تشفی کے لئے کفایت کرے گا۔ (ان شاء اللہ العزیز) اگر کوئی کمی رہ گئی تو دوبارہ رابطہ کر لیجئے گا۔ ان شاء اللہ وہ بھی دور کر دوں گا۔ والسلام عبدالحق خان بشیر مدرسہ حیات النبی، محلہ حیات النبی، گجرات۔ ۷، اگست ۱۹۹۹ء

(چھپیسواں مغالطہ) علماء امت اور عقیدہ حیات النبیؐ

بند یالوی صاحب نے (ص ۹) پر ”علماء امت کا نظریہ کیا ہے؟“ کے عنوان کے تحت یہ تاثر دینے کی بھرپور کوشش کی ہے کہ تمام علماء امت اجساد انبیاء کرام علیہم السلام میں اعادہ روح یا تعلق روح کے قائل نہیں بلکہ برزخ کی کیفیت حیات کے بارے میں بند یالوی صاحب کے ہم نوا ہیں لیکن اپنے اس دعویٰ کی دلیل پر وہ اہل سنت والجماعت کے ایک بھی محقق عالم کا یہ قول پیش نہیں کر سکے (اور نہ بحمد اللہ تعالیٰ تا قیام قیامت پیش کر سکتے ہیں) کہ اجساد انبیاء کرام علیہم السلام اپنی قبور مبارکہ میں بلا تعلق روح بے حس و بے جان پڑے ہیں اور عند القبر ان کا سماع ثابت نہیں اور جن اکابر کی عبارات انہوں نے قطع و برید کر کے پیش کی ہیں ان کی وضاحت آئندہ سطور میں ملاحظہ فرمائیے۔

(چھبیسواں مغالطہ) امام نسفی رحمہ اللہ اور حیات برزخی

بند یالوی صاحب نے (ص ۹) پر (روح المعانی ج ۱ ص ۱۶۲) کے حوالے سے امام ابوالبرکات نسفی رحمہ اللہ کا یہ قول نقل کیا ہے کہ ارواح انبیاء جسموں سے نکل کر مثالی اجسام میں داخل ہو جاتی ہیں۔ لیکن یہ حوالہ نقل کرنے میں بند یالوی صاحب نے صریح دھوکہ دیا ہے۔ (یہ حوالہ روح المعانی کی ج ۱ ص ۱۵ میں مذکور ہے) کیونکہ امام نسفی رحمہ اللہ ارواح کی چار اقسام (یعنی انبیاء کرام، شہداء، قبیعین اور عصاة کی ارواح) اور ان کے مقامات کا ذکر کرنے کے بعد ارواح کفار کے بارے میں فرماتے ہیں کہ:

”وہ (یعنی ارواح کفار) ساتویں زمین کے نیچے سجین کے اندر سیاہ پرندوں کے پیٹ میں ہوتی ہیں۔“ وہی متصلہ باجسادھا فتعذب الارواح وتنال من ذالک الاجساد“ اور ان کا تعلق ان کے اجساد سے ہوتا ہے۔ اس تعلق کی بنا پر روح کو ہونے والے عذاب کی اذیت و تکلیف کو جسم بھی محسوس کرتا ہے۔“ (روح المعانی ج ۱ ص ۱۶۲)

گویا امام نسفی رحمہ اللہ ارواح کے پانچ درجات قائم کرتے ہیں۔ پہلا انبیاء کرام علیہم السلام کا، دوسرا شہداء کا، تیسرا قبیعین کا، چوتھا فساق و فجار کا اور پانچواں کفار کا، یہاں غور طلب بات یہ ہے کہ جب وہ سب سے کم اور آخری درجہ کی ارواح کا اجساد کے ساتھ تعلق مانتے ہیں تو سب سے برتر و اعلیٰ ارواح (یعنی انبیاء کرام علیہم السلام) کے اجساد

کے ساتھ تعلق کا کیسے انکار کر سکتے ہیں؟ بند یالوی صاحب نے یہ عبارت قصداً ترک کی تاکہ ان کے مغالطات کا بھانڈا چوراہے میں نہ پھوٹ جائے۔ لیکن وہ کم بخت بھانڈا پھر بھی پھوٹ ہی گیا۔ کیونکہ:

سمجھنے کو تو وہ سب داستان سمجھتے ہیں جو مطلب کہنے والے کا ہے اس کو کم سمجھتے ہیں

(ستائیسواں مغالطہ) حافظ ابن رجب رحمہ اللہ اور حیات برزخی

بند یالوی صاحب نے (ص ۹) پر (روح المعانی ج ۵ ص ۱۶) (غالباً یہ کتابت کی غلطی ہے کیونکہ یہ بحث ج ۱۵ میں موجود ہے) کے حوالے سے حافظ ابن رجب رحمہ اللہ کے یہ الفاظ نقل کئے ہیں: ”اما الانبياء عليهم السلام فلا شك ان ارواحهم عند الله في اعلى عليين“ حالانکہ روح المعانی کی مذکورہ بحث کے صفحات میں حافظ ابن رجب رحمہ اللہ کے یہ الفاظ کہیں بھی مذکور نہیں۔ تقریباً ساڑھے تین صفحات پر پھیلی ہوئی اس بحث میں حافظ ابن رجب رحمہ اللہ کے حوالے سے ان الفاظ کا نام و نشان تک نہیں ملتا۔ لیکن اگر بالفرض یہ الفاظ کسی دوسری جگہ ثابت بھی ہوں تو بھی اس سے بند یالوی صاحب کا مدعا ہرگز ثابت نہیں ہوتا۔ کیونکہ ہم مولانا قاضی شمس الدین صاحب مرحوم اور دیگر بزرگوں کے حوالے سے ثابت کر چکے ہیں کہ اعلیٰ علیین میں ہونے کے باوجود ارواح انبیاء علیہم السلام کا ان کے اجساد مبارکہ سے تعلق موجود ہے۔ اس سے اجساد کے ساتھ تعلق روح کی نفی لازم نہیں آتی۔ بند یالوی صاحب میں اگر اخلاقی جرأت ہے تو وہ ایسا حوالہ پیش کریں جس میں حافظ ابن رجب رحمہ اللہ نے اجساد انبیاء علیہم السلام کے ساتھ ان کی ارواح کے تعلق کی نفی کی ہو۔ صرف اعلیٰ علیین میں ارواح کا ثبوت کافی نہیں۔

(اٹھائیسواں مغالطہ) علامہ آلوسی رحمہ اللہ اور حیات برزخی

بند یالوی صاحب (ص ۱۰) پر علامہ سید محمد محمود آلوسی رحمہ اللہ کے حوالے سے فرماتے ہیں کہ ارواح انبیاء کا ٹھکانہ اعلیٰ علیین ہے۔ لیکن یہاں بھی بند یالوی صاحب نے اپنے روایتی کذب و افتراء کا بھرپور مظاہرہ کیا ہے۔ کیونکہ اسی عنوان ”البحث السادس في مستقر الارواح بعد مفارقة الابدان“ کے تحت دو صفحے آگے علامہ آلوسی رحمہ اللہ فرماتے ہیں کہ:

”پھر تجھے معلوم ہونا چاہئے کہ روح کا بدن کے ساتھ اتصال کسی ایک جز کے ساتھ مخصوص نہیں بلکہ یہ روح متصل ہے اور بدن کے تمام اجزاء پر روشنی ڈالنے والی ہے۔ اگرچہ ایک جز مشرق میں اور دوسرا مغرب میں ہو۔“ (روح المعانی ج ۱۵ ص ۱۶۳)

علامہ آلوسی رحمہ اللہ کے اس واضح نظریہ سے بخوبی اندازہ کیا جاسکتا ہے کہ بند یالوی صاحب ان کی اجمالی عبارت سے عوام کو کس قدر دھوکہ میں مبتلا کرنا چاہتے ہیں۔ جب کہ علامہ آلوسی رحمہ اللہ عام اموات کے مشرق و مغرب میں پھیلے ذرات منتشرہ کے ساتھ بھی روح کا تعلق مانتے ہیں اور حیات انبیاء علیہم السلام پر بحث کرتے ہوئے فرماتے ہیں کہ: ”قبر کی زندگی سے یہ لازم نہیں آتا کہ صاحب قبر باہر بھی نکلے، ہاں میں انبیاء کرام علیہم السلام کی حیات فی القبر کا قائل ہوں۔ ان کی زندگی پر اگرچہ نماز، اذان، اقامت اور سلام کا جواب دینا وغیرہ امور مترتب ہوتے ہیں لیکن وہ سب امور مترتب نہیں ہوتے جو معروف زندگی پر مترتب ہوتے ہیں۔“ (ایضاً ج ۲۲ ص ۳۸)

گویا علامہ آلوسی رحمہ اللہ عام اموات کے اجساد دنیویہ کے ساتھ تعلق ارواح کے بھی قائل ہیں اور سماع انبیاء کرام علیہم السلام کے بھی۔ وہ تسلیم کرتے ہیں کہ انبیاء کرام علیہم السلام اپنی قبروں میں اذان و اقامت کے ساتھ نمازیں پڑھتے ہیں۔ عند القبر سلام سنتے ہیں۔ البتہ اس برزخی حیات میں علامہ آلوسی رحمہ اللہ معاشرت دنیوی کی نفی فرماتے ہیں اور یہی جمہور اہلسنت کا عقیدہ ہے۔

(اٹیسواں مغالطہ) حافظ ابن قیمؒ اور حیات برزخی

بند یالوی صاحب (نے ص ۱۰) پر حافظ ابن قیمؒ کی کتاب الروح کے حوالہ سے لکھا ہے کہ انبیاء کرام علیہم السلام کی ارواح اعلیٰ علیین میں ملا اعلیٰ کے ساتھ رہتی ہیں۔ یہ بھی بند یالوی صاحب کا ایک صریح دھوکہ ہے۔ کیونکہ حافظ ابن قیمؒ کی پوری عبارت اس طرح ہے: ”آنحضرت ﷺ کی وفات کے بعد آپ کی روح مبارک دیگر انبیاء کرام علیہم السلام کی ارواح کے ساتھ رفیق اعلیٰ میں قرار پذیر ہے اور اس کا بدن مبارک سے تعلق ہے جس کی وجہ سے آپ سلام کہنے والوں کے سلام کا جواب دیتے ہیں اور اسی تعلق کی وجہ سے آپ نے حضرت موسیٰ علیہ السلام کو قبر کے اندر نماز پڑھتے ہوئے دیکھا تھا۔“ (کتاب الروح ص ۵۴، زاد المعاد ج ۲ ص ۴۹)

بند یالوی صاحب نے ابتدائی عبارت تو نقل کر دی لیکن متصل بعد کی وہ عبارت ہضم کر گئے جس میں آنحضرت ﷺ کے جسد اطہر کے ساتھ روح کا تعلق مذکور تھا۔ بند یالوی صاحب وضاحت فرمائیں کہ یہ اشاعت تہ حید و سنت ہے یا اشاعت کذب و افتراء؟

(تیسواں مغالطہ) حافظ ابن حزمؒ کا عقیدہ

بند یالوی صاحب نے علامہ حافظ ابن حزم اندلسیؒ (جو کہ ظاہر مکتب فکر سے تعلق رکھتے تھے) کا نام لے کر ان کا کوئی حوالہ دیئے بغیر لکھا ہے کہ ان کے نزدیک بھی ارواح انبیاء اعلیٰ علیین میں قرار پذیر ہیں۔ ان کا ابدان سے کوئی تعلق نہیں حالانکہ یہ سراسر غلط ہے۔ کیونکہ علامہ ابن حزمؒ کرامیہ کے اس عقیدہ کو خبیث عقیدہ قرار دیتے ہیں۔ جس میں کرامیہ روضہ اقدس میں حضور ﷺ کے جسد اطہر سے تعلق روح کا انکار کرتے ہوئے آپ کی نبوت کو حکمی قرار دیتے ہیں۔ حقیقی نہیں مانتے۔ (ملاحظہ فرمائیے کتاب (الفصل فی الملل والنحل اردو ج ۱ ص ۱۶۳) البتہ علامہ ابن حزمؒ عام اموات کے ساتھ تعلق ارواح سے انکاری ہیں۔ اسی لئے امام حافظ ابن حجر عسقلانیؒ نے (فتح الباری ج ۱ ص ۱۸۲) میں، امام حافظ ابن قیمؒ نے (کتاب الروح ص ۵۹) میں، علامہ تاج الدین سبکیؒ نے (شفاء القام ص ۱۵۰) میں اور علامہ ابن تیمیہؒ نے (کتاب الروح ص ۷۴) میں ابن حزمؒ کے اس نظریہ کی تردید کی ہے اور ثابت کیا ہے کہ ابن حزمؒ کا یہ نظریہ جمہور ائمہ اہل سنت کے خلاف ہے۔ کیونکہ جمہور اہل سنت قبر کے اندر سوال و جواب کے لئے اعادہ روح کے قائل ہیں اور عذاب و راحت قبر کو جسد مع الروح پر تسلیم کرتے ہیں۔

(اکیسواں مغالطہ) شاہ عبدالعزیزؒ دہلوی اور حیات برزخی

بند یالوی صاحب نے (ص ۱۰) پر حضرت شاہ عبدالعزیز محدث دہلویؒ کا نام لے کر کوئی حوالہ دیئے بغیر یہ ثابت کرنے کی کوشش کی ہے کہ وہ بھی اجساد کے ساتھ تعلق ارواح سے انکاری تھے۔ حالانکہ یہ بھی ایک صریح دھوکہ ہے کیونکہ حضرت شاہ صاحبؒ کی متعدد عبارات اس پر دلالت کرتی ہیں کہ وہ اجساد کے ساتھ ارواح کے تعلق کا غیر متزلزل عقیدہ رکھتے تھے۔ چنانچہ فرماتے ہیں کہ:

☆ ”ارواح کا قبر میں مدفون اپنے ابدان کے ساتھ تعلق ہوتا ہے۔“ (تفسیر عزیزی ص ۴۳)

☆ ”روح کا اجزائے بدن کے ساتھ ایک خاص تعلق باقی رہتا ہے جس کی وجہ سے اس میں ایسا علم و شعور ہوتا ہے

جس سے اسے قبر کی زیارت کرنے والوں اور ان کے احوال سے آگاہی ہوتی ہے۔“ (فتاویٰ عزیزی ج ۲ ص ۱۰۸)

☆..... ”بالجملہ مردوں کے ادراک و شعور کا انکار اگر کفر نہ ہو تو اس کے الحاد ہونے میں تو کوئی شبہ ہی نہیں۔“ (ایضاً ج ۱ ص ۱۸)

☆..... ”قبر میں زندہ کرنا اور مارنا حقیقتاً نہیں ہے بلکہ عکس روح کی شعاع کا بدن پر پڑ کر ایک تعلق پیدا ہو جاتا ہے جس کے ساتھ غذا پانا یا بڑھنا بدن کا نہیں ہوتا کہ معنی حیات کے ثابت ہوں۔“ (تحفہ اثنا عشریہ ص ۴۹۱)

ان حوالہ جات سے معلوم ہوا کہ حضرت شاہ عبدالعزیز رحمۃ اللہ علیہ دہلوی کے نزدیک اموات کے ابدان کے ساتھ ان کی ارواح کا تعلق رہتا ہے۔ اس تعلق کی بنا پر ان کے اندر ایسا شعور و ادراک موجود ہوتا ہے جس سے وہ قبر پر آنے والے زائر کو پہچانتے ہیں۔ میت کے اندر اس شعور و ادراک کا انکار اگر کفر نہیں تو الحاد ضرور ہے۔ البتہ جسم کے ساتھ روح کا تعلق اتنا کمزور ہوتا ہے کہ اسے دنیا جیسی حیات کا معنی نہیں دیا جاسکتا۔ کیونکہ اس میں دنیوی غذا اور جسمانی نشو و نما کی ضرورت و حالت باقی نہیں رہتی۔ البتہ ایسا شعور و ادراک باقی رہتا ہے جس سے وہ عذاب و راحت کو محسوس کرتا ہے اور اپنے زائر کو پہچانتا ہے۔ ظاہر بات ہے کہ جب شاہ صاحب رحمۃ اللہ علیہ عام اموات کے ساتھ روح کے تعلق کو تسلیم کرتے ہیں تو انبیاء کرام علیہم السلام کے ابدان کے ساتھ ارواح کے تعلق کا انکار کیسے کر سکتے ہیں؟

(بتیسواں مغالطہ) قاضی ثناء اللہ رحمۃ اللہ علیہ پانی پتی اور حیات برزخی

بند یالوی صاحب نے (ص ۱۰) پر ہی حضرت مولانا قاضی ثناء اللہ پانی پتی رحمۃ اللہ علیہ کا نام لے کر کوئی حوالہ دیے بغیر یہ تاثر دینے کی کوشش کی ہے کہ وہ بھی اجساد کے ساتھ تعلق ارواح کو نہیں مانتے حالانکہ یہ بھی ایک صریح دھوکہ ہے۔ کیونکہ قاضی صاحب رحمۃ اللہ علیہ بصرِ راحت فرماتے ہیں کہ: ”ارواح مومنین کا ٹھکانہ علیین اور ارواح کفار کا ٹھکانہ سجین ہے۔ لیکن بایں ہمہ ہر روح کا جسم کے ساتھ قبر میں تعلق ہے جس کی وجہ سے وہ لذت یا دکھ محسوس کرتا ہے، زیارت کرنے والوں کا سلام سنتا ہے، نکیرین کا جواب دیتا ہے اور اسی کی مانند امور جو کتاب و سنت سے ثابت ہو چکے ہیں۔“ (تفسیر مظہری ج ۱۰ ص ۱۲۵)

اس قدر واضح صراحت کے بعد بھی قاضی صاحب رحمۃ اللہ علیہ کو روح و جسد کے تعلق کا منکر قرار دینا کتنا بڑا دجل اور دھوکہ ہے۔ جب کہ قاضی صاحب ”تذکرۃ الموتی والقبور“ کے نام سے فارسی میں ایک کتاب بھی تالیف فرما چکے ہیں جس کا اردو ترجمہ بھی شائع ہو چکا ہے۔ اس میں بھی قاضی صاحب نے دو ٹوک الفاظ میں ثابت کیا ہے کہ قبر کے اندر بوقت سوال و جواب جسم کی طرف روح کے اعادہ پر احادیث متواترہ دلالت کرتی ہیں اور قبر کا عذاب و راحت روح و جسم دونوں کو ہوتا ہے اور قبر سے مراد یہی ارضی قبر ہے۔

(تینتیسواں مغالطہ) حافظ ابن حجر رحمۃ اللہ علیہ اور حیات برزخی

بند یالوی صاحب نے (ص ۱۰) پر (فتح الباری ج ۷ ص ۲۸۰) کے حوالے سے امام حافظ ابن حجر رحمۃ اللہ علیہ عسقلانی کے بارے میں بھی یہی نقل کیا ہے کہ وہ حیات برزخی مانتے ہیں، یعنی جسم کے ساتھ روح کا تعلق نہیں مانتے۔ حالانکہ یہ بھی ایک صریح دھوکہ ہے۔ کیونکہ حافظ ابن حجر رحمۃ اللہ علیہ بعد از وفات حاصل ہونے والی حیات کو حیات برزخی قرار دینے کے باوجود اس میں روح و جسم کا تعلق تسلیم کرتے ہیں۔ چنانچہ فرماتے ہیں کہ:

”جمہور کے مسلک کے مطابق یہ احادیث ثابت ہیں۔ مثلاً یہ کہ مردہ دفن کرنے والوں کی واپسی پر ان کی

جوتیوں کی آواز سنتا ہے اور یہ کہ قبر کی تنگی کی وجہ سے اس کی پسلیاں آر پار ہو جاتی ہیں اور یہ کہ جب اس کو ہتھوڑے سے پیٹا جاتا ہے تو اس کی آواز سنی جاتی ہے اور یہ کہ نکیرین اس کو بٹھاتے ہیں ”وکل ذالک من صفات الاجسام“ اور یہ جملہ امور اجسام کی صفات ہیں۔“ (فتح الباری ج ۳ ص ۱۸۶)

اس سے صاف ظاہر ہے کہ حافظ ابن حجر رحمۃ اللہ علیہ برزخ کے اندر جسم و روح کا تعلق تسلیم کرتے ہوئے تنگی و عذاب قبر کا اطلاق جسم مع الروح پر مانتے ہیں۔ یہی وجہ ہے کہ انہوں نے (فتح الباری ج ۶ ص ۳۵۲) میں حدیث ”رد اللہ علی روحی“ پر وارد ہونے والے اعتراضات کا رد کرتے ہوئے ثابت کیا ہے کہ وفات کے بعد دفن ہوتے ہی خدا تعالیٰ نے آنحضرت صلی اللہ علیہ وسلم کی روح مبارکہ آپ کے جسد اطہر کی طرف لوٹا دی تھی۔ جس کی وجہ سے آپ حیات ہیں اور سلام کا جواب دیتے ہیں۔ اس کے باوجود ان کے صرف برزخی حیات کے الفاظ سے دھوکہ دینا کتنی بڑی جسارت ہے۔

(چونتیسواں مغالطہ) امام سیوطی رحمۃ اللہ علیہ اور حیات برزخی

بند یالوی صاحب نے (ص ۲۶) پر (شرح الصدور ص ۱۰۰) کے حوالے سے امام جلال الدین سیوطی رحمۃ اللہ علیہ کے بارے میں بھی یہی تاثر دینے کی کوشش کی ہے کہ وہ بھی اجساد کے ساتھ ارواح کا تعلق نہیں مانتے۔ حالانکہ یہ بھی ایک صریح دھوکہ ہے۔ کیونکہ علامہ سیوطی رحمۃ اللہ علیہ صاف لفظوں میں فرماتے ہیں کہ: ”عذاب قبر کا محل روح اور بدن دونوں ہیں۔ اسی طرح راحت بھی دونوں کو ملتی ہے۔ اس پر اہل سنت کا اتفاق ہے۔“ (شرح الصدور ص ۷۶)

اس سے ظاہر ہے کہ امام سیوطی رحمۃ اللہ علیہ نہ صرف برزخ کے اندر روح و جسم کا تعلق مانتے ہیں بلکہ اس تعلق پر اہل سنت والجماعت کا اتفاق بھی تسلیم کرتے ہیں اور جہاں تک انبیاء کرام علیہم السلام کی حیات کا تعلق ہے تو اس پر امام سیوطی رحمۃ اللہ علیہ کا ایک مستقل رسالہ ”انباہ الاذکیاء فی حیاۃ الانبیاء“ کے نام سے موجود ہے جس میں انبیاء کرام علیہم السلام کے اجسام سے ان کی ارواح کے تعلق، اس تعلق کی بنا پر قبروں میں ان کے نماز پڑھنے اور عند القبر ان کے سماع کا تذکرہ بصراحت موجود ہے۔ حیرت ہے کہ اس کے باوجود بند یالوی صاحب عوام کی آنکھوں میں دھول جھونکنے کی مذموم کوشش میں مصروف ہیں۔ خدا تعالیٰ انہیں ہدایت بخشے آمین!

(پینتھواں مغالطہ) قاضی بیضاوی رحمۃ اللہ علیہ اور حیات برزخی

بند یالوی صاحب نے (ص ۲۶) پر (تفسیر بیضاوی ج ۳ ص ۱۱۲) کے حوالے سے امام قاضی ناصر الدین عبد اللہ بن عمر بیضاوی رحمۃ اللہ علیہ کے بارے میں بھی یہ تاثر دیا ہے کہ وہ بھی برزخ کے اندر اجساد کے ساتھ تعلق ارواح نہیں مانتے اور اس کے لئے بند یالوی صاحب نے دلیل یہ قائم کی ہے کہ شب معراج آنحضرت صلی اللہ علیہ وسلم نے جن انبیاء کرام علیہم السلام کو دیکھا وہ ان کے مثالی اجساد تھے اور قاضی بیضاوی رحمۃ اللہ علیہ بھی یہی کہتے ہیں۔ حالانکہ اس سے اجساد کے ساتھ تعلق کی نفی کرنا کہیں بھی ثابت نہیں اور پھر قاضی بیضاوی رحمۃ اللہ علیہ تو قبر کے اندر عام میت کے لئے اعادہ روح کے قائل ہیں۔ جبکہ وہ اپنی (تفسیر ج ۱ ص ۵۶) میں آیت ”ثم یمیتکم ثم یحییکم“ کے تحت اس کی صراحت فرماتے ہیں۔

(چھتیسواں مغالطہ) علماء دیوبند اور حیات برزخی

بند یالوی صاحب نے علماء دیوبند کی تحریرات میں تضاد ثابت کرنے کے لئے ایڑی چوٹی کا زور لگایا ہے اور عوام کو یہ باور کرانے کی کوشش کی ہے کہ علماء دیوبند کے اصل عقائد ”المہمد علی المہمد“ کے خلاف تھے۔ چنانچہ لکھتے

ہیں کہ: ”آئیے اب اکابرین علماء دیوبند میں سے ان چند علماء کرام کے حوالہ جات ملاحظہ فرمائیں۔ جنہوں نے المہمہ پر دستخط کئے تھے اور اپنی دوسری کتابوں میں المہمہ کے خلاف لکھا۔“ (ص ۱۲)

اور اکابرین دیوبند کا یہ تضاد ثابت کرنے کے لئے بند یالوی صاحب نے دجل و تلبیس کے جو گل کھلائے ہیں، وہ مہماتوں کے لئے یقیناً نمونہ عبرت ہیں۔ انہوں نے یہ ثابت کرنے کی ناکام کوشش کی ہے کہ اکابرین علماء دیوبند برزخی حیات میں اجسام کے ساتھ تعلق روح تسلیم نہیں کرتے اور اس کے لئے انہوں نے صرف برزخ کے نام سے دھوکہ دینے کی کوشش کی ہے۔ حالانکہ برزخ کی کیفیت حیات کے بارے میں علماء دیوبند کا عقیدہ کسی کورچشم سے بھی پوشیدہ نہیں ہے۔ ہاں کوڑھ مغز کے بارے میں کچھ نہیں کہا جاسکتا۔ اس کی تفصیلات آئندہ سطور میں ملاحظہ فرمائیں۔

(سینتیسواں مغالطہ) حضرت نانوتویؒ اور حیات برزخی

بند یالوی صاحب نے حجۃ الاسلام حضرت مولانا محمد قاسم نانوتویؒ کے درج ذیل تین حوالے نقل کئے ہیں:

۱..... اس عقیدہ کو عقائد ضروریہ میں سے نہیں سمجھتا۔

۲..... بوقت وفات روح پیغمبر جسد اطہر سے خارج نہیں ہوئی۔

۳..... اور شہداء و مومنین کی ارواح کا بعد موت ان کے ابدان سے تعلق باقی نہیں رہتا۔

پھر ان پر تبصرہ کرتے ہوئے فرماتے ہیں کہ: ”دیکھئے جو افراد دیوبندیت کے اجارہ دار بنے ہوئے ہیں، وہ مولانا نانوتویؒ کی تینوں باتیں نہیں مانتے۔ پھر بھی وہ دھڑلے سے دیوبندی اور اشاعت التوحید والے دوسری بات نہیں مانتے، پہلی اور تیسری کو تسلیم کرتے ہیں تو وہ دیوبندیت سے خارج۔ آخر کیوں؟ یہ الٹی گنگا کب تک بہتی رہے گی؟“ (ص ۱۲)

حضرت نانوتویؒ کی ادھوری عبارت اور ان کے اختراعی مفہوم کے حوالے سے بند یالوی صاحب کا مذکورہ دعویٰ سراسر دھوکہ ہے۔ کیونکہ حضرت نانوتویؒ کی دوسری بات (کہ بوقت وفات انبیاء کرام کے اجسد سے ان کی ارواح کا انقطاع نہیں ہوتا) سے بند یالوی صاحب کو بھی اختلاف ہے اور ہم اسے حضرت نانوتویؒ کا تفرّد قرار دیتے ہوئے اس سے اتفاق نہیں کرتے۔ ہم بھی جمہور اہل سنت کے مسلک کے مطابق انبیاء کرام علیہم السلام کی وفات انقطاع روح عن الجسد سے ہی مانتے ہیں۔ باقی رہا مسئلہ دیگر دو باتوں کا تو بند یالوی اینڈ کمپنی وہ بھی نہیں مانتی۔ اس کی حقیقت ملاحظہ فرمائیے:

۱..... حضرت نانوتویؒ فرماتے ہیں کہ: ”گو عقیدہ یہی ہے (کہ وفات انبیاء بغیر انقطاع روح کے ہوتی ہے) اور میں جانتا ہوں کہ ان شاء اللہ تعالیٰ ایسا ہی رہے گا مگر اس عقیدہ کو عقائد ضروریہ میں سے نہیں سمجھتا۔“ (لطائف قاسمی ص ۵)

کیا واقعی بند یالوی صاحب وفات انبیاء کرام کے لئے انقطاع روح یا بغیر انقطاع روح کے عقیدہ کو عقائد ضروریہ میں سے خیال نہیں کرتے؟ اگر ایسا نہیں تو حضرت نانوتویؒ کی پہلی بات ماننے کا دعویٰ کس قدر دجل و تلبیس پر مبنی ہے۔

۲..... حضرت نانوتویؒ نبی اور غیر نبی کی موت کا فرق بیان کرتے ہوئے فرماتے ہیں کہ بوقت وفات روح پیغمبر کا جسم سے انقطاع نہیں ہوتا۔ شہداء و مومنین وغیرہ کی روہیں جسم سے الگ ہو جاتی ہیں اور بوقت وفات ابدان سے ان کا تعلق باقی نہیں رہتا۔ باقی رہا برزخ میں جسم کے ساتھ تعلق روح کا مسئلہ تو اس بارے میں حضرت

نانوتویؒ فرماتے ہیں کہ: ”(برزخ میں) روح کا جسم سے تعلق بھی موجود ہے گو ضعیف ہے۔“ (جمال قاسمی ص ۱۰) کیا بند یالوی صاحب یہ تسلیم کرتے ہیں کہ بوقت وفات تو شہداء و مومنین کے اجساد سے ارواح کا تعلق ختم ہو جاتا ہے۔ البتہ قبر کے اندر وہ تعلق پھر قائم ہو جاتا ہے گو دنیوی تعلق کی نسبت کمزور ہوتا ہے؟ اگر وہ یہ بات نہیں مانتے اور اسے اپنے عقیدہ کے منافی قرار دیتے ہیں تو پھر حضرت نانوتویؒ کی تیسری بات ماننے کا دعویٰ بھی کس قدر مضحکہ خیز ہے۔ البتہ ہم بحمد اللہ تعالیٰ حضرت نانوتویؒ کی ان دونوں باتوں کو تسلیم کرتے ہیں۔

(اڑتیسواں مغالطہ) حضرت تھانویؒ اور حیات برزخی

بند یالوی صاحب نے حکیم الامت حضرت تھانویؒ کو بھی اپنا ہم نوا ثابت کرنے کی بھرپور کوشش کی ہے۔ چنانچہ فرماتے ہیں کہ: ”مولانا اشرف علی تھانویؒ بھی ان علماء کرام میں شامل ہیں جنہوں نے المہمہ پر دستخط ثبت فرمائے۔ آئیے دیکھتے ہیں کہ ان کا نظریہ اور مسلک کیا ہے۔ حضرت تھانویؒ اپنی مایہ ناز تصنیف (اشرف الجواب ج ۲ ص ۱۶۰ طبع دیوبند) میں تحریر فرماتے ہیں: ”حدیث میں نص ہے ان نبی اللہ حی یرزق کہ آپ ﷺ اپنی قبر میں زندہ ہیں اور آپ کو رزق پہنچتا ہے۔ مگر یاد رہے اس حیات سے مراد ناسوتی (دنیوی) نہیں ہے وہ دوسری قسم ہے جس کو حیات برزخی کہتے ہیں۔ تیسرا درجہ سب سے قوی ہے۔ وہ انبیاء کی حیات برزخیہ کا ہے۔“ (ص ۱۳)

غور فرمائیے کہ بند یالوی صاحب حضرت تھانویؒ کا نظریاتی تضاد ثابت کرنے کے لئے انہیں کس حیثیت سے متعارف کرانا چاہتے ہیں۔ یہ اسلاف دشمنی کا بدترین نمونہ ہے۔ لیکن حضرت تھانویؒ کا تضاد ثابت کرنے کے لئے انہوں نے دھوکہ دہی کا جو شرم ناک کردار ادا کیا ہے وہ ان کی پوری جماعت کے لئے باعث ننگ و عار ہے۔ انہوں نے اپنی مذکورہ تحریر میں دو صریح دھوکے دینے کی کوشش کی ہے۔

پہلا یہ کہ وہ اشرف الجواب کو حضرت تھانویؒ کی مایہ ناز تصنیف قرار دے رہے ہیں۔ حالانکہ وہ منشی صوفی علی محمدؒ صاحب کی تالیف ہے جو ٹوبہ ٹیک سنگھ کے رہنے والے تھے اور حضرت مولانا علامہ نذیر احمد عثمانیؒ کے خلیفہ مجاز تھے۔ انہوں نے حضرت تھانویؒ کے رسائل و ملفوظات میں سے متعدد مضامین جمع کر کے اشرف الجواب کے نام سے مجموعہ تیار کیا۔ یعنی یہ حضرت تھانویؒ کے ملفوظات و مواعظ کا مجموعہ ہے۔ ان کی اپنی تصنیف نہیں اور اشرف الجواب کے جس مضمون سے بند یالوی صاحب نے حوالہ دیا ہے وہ بھی حضرت تھانویؒ کے وعظ ”المحور“ سے لیا گیا ہے۔

دوسرا یہ کہ انہوں نے حوالہ نقل کرنے میں شعبہ بازی کا بھرپور مظاہرہ کیا ہے اور اوّل و آخر کی مقصدی عبارات کو ہضم کر کے درمیان میں سے ایک عبارت اچک کر انہوں نے حضرت تھانویؒ کو اپنا ہم نوا ثابت کرنے کا معرکہ سر کر لیا ہے۔ آپ بھی ان کے ہاتھ کی صفائی ملاحظہ فرمالیجئے۔ حضرت تھانویؒ کا پورا حوالہ اس طرح ہے:

”حضور ﷺ کی قبر مبارک کے لئے بہت کچھ شرف حاصل ہے۔ کیونکہ جسد اطہر اس کے اندر موجود ہے۔ بلکہ حضور خود یعنی جسد مع حلّس الروح اس کے اندر تشریف رکھتے ہیں۔ کیونکہ آپ قبر میں زندہ ہیں۔ قریب قریب تمام اہل حق اس پر متفق ہیں۔ صحابہ رضی اللہ عنہم کا بھی ہی اعتقاد ہے۔ حدیث میں بھی نص ہے ”ان نبی اللہ حی فی قبرہ یرزق“ (بند یالوی صاحب یہاں فی قبرہ کے الفاظ بھی بغیر ذکر کے ہضم کر گئے ہیں جس سے ان کا ہاضمہ بھی قوی معلوم ہوتا ہے اور ان کی دیانت کا پیمانہ بھی واضح ہو جاتا ہے۔ بشیر) کہ آپ اپنی قبر شریف میں زندہ ہیں اور آپ کو

رزق پہنچتا ہے۔ مگر یاد رہے کہ اس حیات سے مراد ناسوتی نہیں ہے (یعنی عالم اجسام والی جس میں انسانی جسم نشوونما پاتا اور احکامات شرعیہ کا پابند ہوتا ہے۔ جس کی وضاحت حضرت تھانوی رحمۃ اللہ علیہ (المصالح العظمیٰ ص ۳۴۴) میں اس طرح فرماتے ہیں کہ دنیا اور برزخ کی حیات کے اندر روح و جسد کے تعلق میں فرق یہ ہے کہ دنیا میں روح جسم کے تابع اور برزخ میں جسم روح کے تابع ہے۔ بشر) وہ دوسری قسم کی حیات ہے جس کو حیات برزخیہ کہتے ہیں۔ باقی یہ کہ حیات برزخیہ تو سب کو حاصل ہے۔ پھر اس میں نبی کی کیا تخصیص ہے؟ تو اس کی تحقیق یہ ہے کہ اس کے مختلف مراتب ہیں۔ ایک مرتبہ تو تمام مومنین کو حاصل ہے جس کے ذریعے سے معجم قبر کی ہر مسلمان کو حس ہوگی۔ دوسری حیات شہداء کی ہے جو تمام مومنین کی حیات برزخیہ سے اقویٰ ہوگی۔ عام مومنین کی حیات برزخیہ بہ نسبت شہید کے کمزور ہوتی ہے۔ اگرچہ اس حیات ناسوتیہ سے وہ بدرجہا اعلیٰ ہو۔ پس یہ کوئی نہ سمجھے کہ عام مومنین کی حیات برزخیہ حیات دنیویہ سے کمزور ہوگی اور حیات شہداء کے اقویٰ ہونے کا ثمرہ یہ ہوتا ہے کہ زمین اس کی لاش کو نہیں کھا سکتی۔ تیسرا درجہ جو سب سے قوی ہے وہ انبیاء علیہم السلام کی حیات برزخیہ کا ہے کہ وہ شہید کی حیات سے بھی زیادہ قوی ہوتی ہے۔ چنانچہ اس کا ایک اثر تو محسوس ہے اور وہ وہی ہے جو شہید کے لئے ہے کہ ان کے جسم مبارک کو زمین نہیں کھا سکتی۔

حدیث میں ہے ”حَرَّمَ اللَّهُ اجْسَادَ الْأَنْبِيَاءِ عَلَى الْأَرْضِ“ اور دوسرا اثر محسوس تو نہیں مگر منصوص ہے اور وہ حرمت نکاح ازواج انبیاء علیہم السلام ہے کہ انبیاء علیہم السلام کی ازواج مطہرات سے بعد ان کے وصال کے کسی امتی کا نکاح جائز نہیں۔ نیز انبیاء علیہم السلام کی میراث ورثہ میں تقسیم نہیں ہوتی۔ بہر حال یہ بات باتفاق امت ثابت ہے کہ انبیاء علیہم السلام قبر میں زندہ رہتے ہیں۔“ (ص ۲۵۰ تا ۲۵۳)

حضرت تھانوی رحمۃ اللہ علیہ کے اس طویل اقتباس کو ملاحظہ فرمائیے اور بند یالوی صاحب کے دجل و تلبیس کی داد دیجئے کہ وہ کس طرح روز روشن کی سے زیادہ واضح و آشکار حقیقت کو کبوتر کی طرح آنکھیں بند کر کے جھٹلانے کی کوشش کر رہے ہیں۔ ہمارا بند یالوی صاحب سے سوال ہے کہ حضرت تھانوی رحمۃ اللہ علیہ کا مذکورہ اقتباس ”المہمد علی المعتقد“ کے موافق ہے یا مخالف؟ اور اس سے حضرت تھانوی رحمۃ اللہ علیہ کا تضاد ثابت ہوتا ہے یا آپ کا فراڈ؟ ہم فیصلہ آپ پر چھوڑتے ہیں۔

حسرت ٹپک رہی ہے رخ نامراد پر یہ کون جا رہا ہے تمنا لئے ہوئے

(انتالیسواں مغالطہ) مفتی کفایت اللہ صاحب رحمۃ اللہ علیہ اور حیات برزخی

بند یالوی صاحب حضرت مولانا مفتی کفایت اللہ دہلوی رحمۃ اللہ علیہ کا نظریاتی تضاد ثابت کر کے انہیں بھی اپنا ہم نوا ظاہر کرنے کی کوشش کی ہے۔ چنانچہ فرماتے ہیں کہ: ”مفتی کفایت اللہ صاحب رحمۃ اللہ علیہ ان علماء کرام میں شامل ہیں جن کے دستخط المہمد میں موجود ہیں۔ اب آپ خود فیصلہ کریں کہ حضرت مفتی صاحب رحمۃ اللہ علیہ کی تائیدی دستخط والی عبارت معتبر ہوگی یا ان کا تحریر کردہ فتویٰ قابل اعتماد ہوگا؟“ (ص ۱۳)

بند یالوی صاحب کی بے چارگی اور لا چاری کا عالم یہ ہے کہ وہ اپنی بے جا ہٹ دھرمی پر قائم رہنے اور اپنے اختراعی عقیدہ کو بچانے کے لئے اکابر کا علمی و تحقیقی تقدس پامال کرنے، انہیں بالجبر اپنا ہم نوا بنانے کے لئے ان پر منافقت و ابن الوقتی کا الزام دھرنے اور اپنی انانیت کی تسکین کے لئے ان کے خلوص و ایثار کے گریبانوں سے کھیلنے تک پر آمادہ ہیں۔ ان کا مذکورہ اقتباس پھر پڑھئے اور فیصلہ کیجئے کہ ان کے شریر و گستاخ قلم کی جولانیاں کیا گل کھلا رہی ہیں؟

لیکن ہمارے خیال میں اس میں بند یالوی صاحب کا بھی کوئی قصور نہیں۔ کیونکہ انہوں نے جب دیکھا کہ مفتی کفایت اللہ صاحب کے تلمذ پہ ناز اور فخر کرنے والے ان کے مایہ ناز شاگرد مولانا محمد حسین نیلوی صاحب کو ہی ”المہمّد“ پر اپنے استاد محترم کے تائیدی دستخط پر اعتماد نہیں تو انہیں بھی ان کے خلاف اپنے بے باک قلم کی جولانیاں دکھانے کا موقع مل گیا۔ چنانچہ انہوں نے مفتی صاحب رحمۃ اللہ علیہ کا نظریاتی تضاد ثابت کرنے کے لئے ان کے پانچ فتوے نقل کئے ہیں:

پہلا فتویٰ

اندرونی ٹائٹل پر بغیر کسی حوالہ کے جس میں کہا گیا ہے کہ جس شخص کا یہ اعتقاد ہو کہ مردہ دفن کیا ہوا انہی آنکھوں اور انہی کانوں کے ساتھ سنتا اور دیکھتا ہے، اس کا اعتقاد صحیح نہیں اور اس کے پیچھے نماز نہیں ہوتی۔ معلوم ہوتا ہے یہ فتویٰ میڈان سرگودھا ہے جو جامعہ ضیاء العلوم میں دو نمبر مال تیار کرنے والے فنی ماہرین کا تراشیدہ ہے۔ حالانکہ میت کے اپنے زائر کو پہچاننے اور اس کا سلام سننے پر جمہور اہل سنت متفق ہیں۔ کیا بند یالوی صاحب اس فتویٰ کا کوئی ٹھوس حوالہ پیش کر سکتے ہیں؟ اور اگر پیش کر سکیں تو پھر اپنے استاذ الاستاذ حضرت مولانا حسین علی صاحب نور اللہ مرقدہ پر یہ فتویٰ دے سکیں گے کہ ان کا اعتقاد صحیح نہیں تھا اور ان کے پیچھے نماز نہیں ہوتی تھی۔ کیونکہ ان کا اس بارہ میں عقیدہ گزشتہ اوراق میں گزر چکا ہے۔

دوسرا فتویٰ

(کفایت المفتی ج ۱ ص ۶۸) کے حوالے سے ہے جس کا خلاصہ یہ ہے کہ انبیاء اپنی قبروں میں زندہ ہیں، ان کی زندگی دنیاوی نہیں برزخی ہے، شہداء کی زندگی ان سے نیچے درجہ کی ہے۔ دنیا کے اعتبار سے یہ سب اموات میں داخل ہیں۔ سوال یہ ہے کہ اس سے کس بد بخت کو انکار ہے؟ نہ کوئی انبیاء کرام علیہم السلام کی موت سے انکاری ہے اور نہ برزخ کے اندر ان کی ایسی زندگی کا اقراری ہے جس سے جسمانی نشوونما اور احکامات شرعیہ جیسے لوازمات دنیویہ لازم آتے ہوں اور یہی مفتی صاحب رحمۃ اللہ علیہ کے فتویٰ کا مقصود و مفہوم ہے۔ اس سے نہ تو اجساد کے ساتھ تعلق ارواح کی نفی ثابت ہوتی ہے اور نہ مفتی صاحب رحمۃ اللہ علیہ تعلق ارواح سے انکاری ہیں جیسا کہ آئندہ سطور میں ان شاء اللہ العزیز! اس کی صراحت و وضاحت آرہی ہے۔

تیسرا فتویٰ

(کفایت المفتی ج ۱ ص ۷۷) کے حوالے سے ہے جس کا خلاصہ یہ ہے کہ انبیاء و شہداء کی زندگیاں دنیا کی زندگی سے مستندہ ہیں۔ اس سے بھی کسی کو انکار نہیں جب کہ اس کی وجہ فتویٰ کے آخر میں بھی بایں الفاظ مذکور ہے کہ دنیا کی زندگی سے لوازم ان میں نہیں پائے جاتے اور دنیوی زندگی کے بنیادی لوازمات تین ہی ہیں۔ جسمانی نشوونما، اسلامی حکامات کی پابندی اور معاشرتی حقوق و فرائض کی ادائیگی اور برزخی حیات میں یہ تینوں موجود نہیں ہیں۔ لہذا اس اعتبار سے وہ واقعی دنیوی زندگی سے الگ ہے۔ لیکن اس سے کسی صورت بھی جسم و روح کے درمیان عدم تعلق ثابت نہیں ہوتا۔

چوتھا فتویٰ

(کفایت المفتی ج ۱ ص ۷۷) کے حوالے سے ہے جس کا خلاصہ یہ ہے کہ آنحضرت صلی اللہ علیہ وسلم نے عمر پوری کر کے وفات پائی۔ آپ کی حیات کا یہ مطلب نہیں کہ آپ پر موت طبعی وارد نہیں ہوئی اور جیسے آپ زندہ تھے۔ اسی طرح

اب بھی زندہ ہیں۔ ظاہر ہے اس سے بھی کسی کو انکار نہیں ہو سکتا۔ کوئی بھی آپ کی موجودہ زندگی کو دنیوی زندگی کا تسلسل نہیں مانتا۔ سب اسے وفات کے بعد کی زندگی مانتے ہیں۔ لہذا بند یالوی صاحب کی یہ دلیل بھی دعویٰ سے مطابقت نہیں رکھتی۔ کیونکہ اس سے بھی روح کا جسم سے عدم تعلق ثابت نہیں ہوتا۔

پانچواں فتویٰ

(مسائل العلماء ص ۱۴۸) مولانا قاضی شمس الدین صاحب رحمہ اللہ اور تسکین الصدور (ص ۲۷۶) کے حوالے سے ہے جس کا خلاصہ یہ ہے کہ آنحضرت ﷺ کی حیات برزخی کی کیفیت خدا ہی جانتا ہے۔ لیکن اسے حیات دنیوی کہنا خلاف اہل سنت والجماعت ہے۔ اس فتویٰ کے بارے میں ہم چند چیزیں عرض کرنی چاہیں گے:

۱..... یہ فتویٰ بند یالوی صاحب کے والد محترم مولانا محمد امیر صاحب بند یالوی کی طرف سے رسائل اور علماء کو جاری کیا گیا جیسا کہ مولانا قاضی شمس الدین مرحوم نے مسائل العلماء میں یہ فتویٰ نقل کرنے کے بعد لکھا ہے کہ اس کی اصل مولوی محمد امیر صاحب بند یالوی کے پاس ہے۔ جب یہ فتویٰ بند یالوی صاحب کے گھر میں موجود تھا اور انہی کے والد محترم کی کاوشوں کا نتیجہ تھا تو خدا معلوم انہیں اس کا حوالہ دینے کے لئے مسائل العلماء اور تسکین الصدور کا سہارا لینے کی کیا ضرورت پیش آئی؟ شاید وہ اس معاملہ میں اپنے والد محترم پر بھی اعتماد نہ کرتے ہوں اور اپنے حوالہ کو مستند کرنے کے لئے انہیں کسی مستند کتاب کی ضرورت ہو اور تسکین الصدور سے بڑھ کر اور کون سے کتاب مستند ہو سکتی تھی؟

۲..... اور پھر تسکین الصدور کا حوالہ دینے میں بھی انہوں نے تکلف ہی برتا ہے۔ کیونکہ صاحب تسکین نے یہ حوالہ ماہنامہ تعلیم القرآن راولپنڈی جنوری ۱۹۶۰ء سے نقل کیا ہے۔ اس سے غلط نتیجہ اخذ کرنے والے منکرین حیات کا جواب دینے کے لئے۔ چنانچہ شیخ مدظلہ فرماتے ہیں کہ مفتی صاحب کے فتویٰ میں حیات دنیوی سے مراد دنیوی ظاہری ہے اور اس کا قائل واقعی اہل سنت والجماعت سے خارج ہے۔ کیونکہ اہل سنت والجماعت اس حیات کو دنیوی برزخی مانتے ہیں اور شیخ نے بطور ثبوت اس وقت کے تعلیم القرآن مدیر سید سجاد بخاری صاحب کا اسی مذکورہ فتویٰ کے حاشیہ میں دیا ہوا یہ نوٹ بھی نقل فرما دیا کہ شاید یہ حیات دنیوی ظاہری کی طرف اشارہ ہو۔ لیکن حیرت ہے کہ بند یالوی صاحب نے مذکورہ فتویٰ کا حوالہ دینے کے لئے اپنے رسالہ ”تعلیم القرآن“ پر بھی اعتماد نہیں کیا اور انہیں اس مسئلہ کے لئے قابل اعتماد کتاب صرف تسکین الصدور ہی نظر آئی۔ لیکن جب صاحب تسکین کا مسلک و موقف سمجھنے کے لئے تسکین الصدور کی ضرورت تھی تو بند یالوی صاحب تقریباً ساڑھے چار سو صفحات کی اس کتاب کو چھوڑ کر احسن الکلام کی چار سطری مجمل عبارت کی حاشیہ نشینی کرنے بیٹھ گئے۔ (اس کی تفصیلات آئندہ سطور میں ملاحظہ فرمائیں گے۔ گویا: وہ ناداں گر گیا سجدے میں جب وقت قیام آیا!

۳..... مسائل العلماء کا حوالہ دینے میں بھی بند یالوی صاحب نے اپنے شیخ الحدیث مولانا قاضی شمس الدین صاحب رحمہ اللہ سے انصاف کا برتاؤ نہیں کیا (شاید ان پر بھی بند یالوی صاحب کے اعتماد میں کمی واقع ہو گئی ہو) کیونکہ حضرت قاضی صاحب رحمہ اللہ نے مفتی کفایت اللہ صاحب رحمہ اللہ کے دو فتوے اکٹھے نقل فرمائے ہیں۔ ان میں سے ایک فتویٰ تو بند یالوی صاحب نے نقل کر دیا لیکن دوسرا فتویٰ بھاری تھا۔ نحیف و کمزور بند یالوی صاحب اس کا بوجھ برداشت نہ کر سکے اور بھاری بھی صرف اس کا سر ہی تھا۔ باقی تو سارا ہلکا پھلکا ہی تھا۔ وہ سر کیا تھا؟ آپ بھی ملاحظہ فرمائیے۔

مفتی صاحب رحمہ اللہ فرماتے ہیں کہ: ”انبیاء علیہم السلام زندہ ہوتے ہیں یعنی ان کا ایک برزخی زندگی حاصل ہوتی ہے۔ ان کی قبر مطہر کے قریب کھڑے ہو کر ان کو سلام عرض کرنا جائز ہے۔ انبیاء علیہم السلام کے سوا اور کسی ولی کی قبر پر سلام کرنا اور یہ سمجھنا کہ وہ سنتے ہیں، درست نہیں۔“ (مسائل العلماء ص ۱۷۷)

حیات و سماع انبیاء کے عقیدہ کا یہی وہ بوجھ تھا جو قاضی صاحب مرحوم نے اٹھالیا لیکن بند یلوی صاحب ہمت ہار گئے۔ بس اپنے اپنے طرف، اپنے اپنے حوصلے اور اپنی اپنی دیانت کی بات ہوتی ہے۔

۴..... بند یالوی صاحب نے یہ فتویٰ تو نقل کر دیا کہ حیات دنیوی کا قائل اہل سنت والجماعت سے خارج ہے۔ لیکن یہاں بھی وہ ڈنڈی (بلکہ ڈندا) مارنے سے باز نہیں آئے۔ کیونکہ جس تسکین الصدور کے حوالے سے انہوں نے یہ فتویٰ نقل کیا ہے اسی تسکین الصدور کے اسی فتویٰ والے صفحے پر ہی بند یالوی صاحب کی جماعت جمعیت اشاعت التوحید کا یہ فیصلہ و فتویٰ بھی مذکور ہے (جو تعلیم القرآن کے اسی شمارہ جنوری ۱۹۶۰ء سے نقل کیا گیا ہے جس میں مفتی کفایت اللہ صاحب رحمہ اللہ کا فتویٰ درج ہے کہ: ”اور اس عالم سے انتقال کے بعد آنحضرت ﷺ کو عالم برزخ میں مثل شہداء بلکہ شہداء سے بھی اعلیٰ و ارفع حیات برزخیہ عطا فرمائی گئی۔ وہ حیات دنیویہ نہیں بلکہ اس سے بدرجہا اعلیٰ و ارفع و افضل حیات برزخیہ ہے نہ کہ حیات دنیویہ لیکن اگر کوئی اس حیات کو دنیوی کے نام سے تعبیر کرے اور آپ کی حیات برزخیہ سے بھی انکار نہ کرے تو اس کو جماعت اہل سنت سے خارج نہیں کرنا چاہئے۔“

اس فتویٰ پر جمعیت اشاعت التوحید کے پچاس علماء کے دستخط ہیں جن میں بند یالوی صاحب کے والد محترم مولانا محمد امیر بند یالوی بھی شامل ہیں۔ باقی معروف ناموں کا ذکر گزشتہ اوراق میں ہو چکا ہے۔ بند یالوی صاحب سے اب ہمارا سوال یہ ہے کہ وہ ان میں سے کس فتویٰ سے اتفاق کرتے ہیں؟ مفتی کفایت اللہ صاحب رحمہ اللہ کے فتویٰ سے یا اپنی جماعت کے اجماعی فتویٰ سے؟ باقی جہاں تک ہمارا تعلق ہے تو ہمارے نزدیک مفتی صاحب رحمہ اللہ کا فتویٰ ان لوگوں کے لئے ہے جو برزخ کی حیات میں معاشرت دنیوی کے قائل ہیں اور الحمد للہ وہ علماء دیوبند ہر گز نہیں۔

۵..... اس مقام پر ہم بحث کے اس پہلو کو بھی تشنہ چھوڑنا نہیں چاہتے کہ اس باب میں مفتی کفایت اللہ صاحب رحمہ اللہ کا اپنا عقیدہ کیا ہے؟ عام اموات کے عدم سماع کا نظریہ رکھنے کے باوجود اموات کے ساتھ تعلق ارواح اور حیات و سماع انبیاء جیسے بنیادی و اصولی مسائل میں وہ دیگر علماء دیوبند کے ساتھ پوری طرح متفق ہیں جس کا سب سے بڑا ثبوت مسلک دیوبند کی اجماعی دستاویز ”المہمہ علی المفہمہ“ پر ان کے دستخط ہیں اور سماع انبیاء کے بارے میں ان کا نظریہ و عقیدہ گزشتہ سطور میں گزر چکا ہے جب کہ عام اموات کی حیات برزخی کے بارے میں مفتی صاحب رحمہ اللہ فرماتے ہیں کہ: ”میت کو قبر میں رکھنے کے بعد اس قدر حیات اس میں ڈالی جاتی ہے کہ وہ آرام یا تکلیف کو محسوس کر سکے۔“ (کفایت المفتی ج ۱ ص ۹۶)

یعنی عام اموات کے ساتھ بھی وہ روح کا ایسا تعلق مانتے ہیں جس سے وہ عذاب و راحت کو محسوس کر سکیں۔ باقی رہی حیات انبیاء کی برزخی کیفیت تو اس کے بارے میں حضرت مفتی صاحب رحمہ اللہ فرماتے ہیں کہ: اس خیال اور اعتقاد سے ندا کرنا کہ آنحضرت ﷺ کی روح مبارک مجلس مولود میں آتی ہے، اس کا شریعت مقدسہ میں کوئی ثبوت نہیں اور کئی وجہ سے یہ خیال باطل ہے۔ اول یہ کہ حضرت رسالت پناہ ﷺ قبر مبارک میں زندہ ہیں جیسا کہ اہل سنت والجماعت کا مذہب ہے تو پھر آپ کی روح مبارک کا مجلس میلاد میں آنا بدن سے مفارقت کر کے ہوتا ہے یا کسی اور طریقہ سے؟ اگر مفارقت

کر کے مانا جائے تو آپ کا قبر مبارک میں زندہ ہونا باطل ہوتا ہے یا کم از کم اس زندگی میں فرق آنا ثابت ہوتا ہے تو یہ صورت علاوہ اس کے کہ بے ثبوت ہے، باعث تو ہیں ہے نہ کہ موجب تعظیم۔“ (کفایت المفتی ج ۱ ص ۱۶۰)

اس واضح حوالہ سے صاف ظاہر ہے کہ حضرت مفتی صاحب رحمہ اللہ اجساد انبیاء علیہم السلام کے ساتھ ارواح مبارکہ کا تعلق نہ صرف مانتے ہیں بلکہ اس سے انکار کو توہین نبوت پر محمول فرماتے ہیں۔ یہاں بند یالوی صاحب کے دودھو کے پوری طرح آشکارا ہو گئے۔ پہلا یہ کہ انہوں نے المہمد علی المقتد اور کفایت المفتی کے حوالے سے مفتی صاحب رحمہ اللہ کا جو تضاد ثابت کرنے کی کوشش کی۔ اس میں وہ بری طرح ناکام رہے۔ کیونکہ ثابت ہو چکا کہ دونوں کے اندر کوئی فرق اور تضاد نہیں۔ دوسرا یہ کہ انہوں نے مفتی صاحب رحمہ اللہ کے حوالے سے یہ ثابت کرنے کی کوشش کی کہ مفتی صاحب رحمہ اللہ زمینی گڑھے کو قبر نہیں مانتے (اس کی مزید تفصیلات ان شاء اللہ آگے آرہی ہیں) مذکورہ حوالے سے ثابت ہو گیا کہ بند یالوی صاحب کا یہ دعویٰ بلا دلیل ہے۔ کیونکہ مفتی صاحب رحمہ اللہ زمینی قبر کو ہی قبر تسلیم کرتے ہیں اور اسی میں مدفون جسم کے ساتھ روح کا تعلق مانتے ہیں۔ اس کے باوجود ان کے بعض مجمل اور بعض جعلی فتوؤں سے عوام کو دھوکہ دینا اپنی آخرت خراب کرنے کے مترادف نہیں تو اور کیا ہے؟

(چالیسواں مغالطہ) مفتی سید مہدی حسن رحمہ اللہ اور حیات برزخی

بند یالوی صاحب نے ماہنامہ تعلیم القرآن اپریل ۱۹۵۸ء کے حوالے سے سابق صدر مفتی دارالعلوم دیوبند حضرت مولانا مفتی سید مہدی حسن صاحب رحمہ اللہ (جناب علامہ عنایت اللہ گجراتی نے سید عنایت اللہ شاہ صاحب بخاری کے اساتذہ میں بھی مفتی صاحب کا نام لکھا ہے) کے بارے میں بھی یہی تاثر دیا ہے کہ وہ بھی برزخ کی کیفیت حیات میں ان کے ہم نوا ہیں اور یہ تاثر انہوں نے مفتی صاحب کے فتویٰ میں منقول حیات برزخی کے الفاظ سے اجتہادی طور پر قائم کر لیا ہے۔

جب کہ مفتی صاحب فرماتے ہیں کہ: ”آنحضرت ﷺ اپنے مزار مبارک میں بحسدہ موجود اور حیات ہیں۔ آپ کے مزار پر پاس کھڑے ہو کر جو سلام کرتا ہے اور درود پڑھتا ہے آپ خود سنتے ہیں اور جواب دیتے ہیں۔ مزار مبارک کے ساتھ آپ کا خصوصی تعلق بحسدہ و روحہ ہے۔ جو اس کے خلاف کہتا ہے وہ غلط کہتا ہے وہ بدعتی ہے، خراب عقیدہ والا ہے، خارج اہل سنت والجماعت ہے اور اس کے پیچھے نماز مکروہ ہے۔“ (بحوالہ تسکین الصدور ص ۵۰)

غور فرمائیے کہ مفتی صاحب رحمہ اللہ تو آنحضرت ﷺ کی نہ صرف حیات جسمانی اور عند القبر سماع کے قائل ہیں بلکہ اس عقیدہ کے مخالفین کو بدعتی اور اہل سنت سے خارج قرار دے کر ان کے پیچھے نماز کے مکروہ تحریمی ہونے کا فتویٰ دے رہے ہیں اور بند یالوی صاحب پھر بھی بزور قلم انہیں اپنا ہم نوا ثابت کرنے کی فکر میں ہیں۔ ہم اس پر اس کے سوا کیا کہہ سکتے ہیں کہ: آنکھیں کھلیں تو تم کو بھی حاصل ہو کچھ نمود کیا پاؤ گے رہے جو یونہی محو خواب میں

نوٹ: تسکین الصدور پر بھی مفتی مہدی حسن صاحب رحمہ اللہ کی جاندار تقریظ موجود ہے۔ بند یالوی صاحب وہ بھی ملاحظہ فرمائیں۔

(اکتالیسواں مغالطہ) علامہ عثمانی رحمہ اللہ اور حیات برزخی

بند یالوی صاحب نے (فتح الہم ج ۱ ص ۳۳۰) کے حوالے سے شیخ الاسلام حضرت مولانا علامہ شبیر احمد عثمانی

کے بارے میں بھی یہی تاثر دیا ہے کہ وہ بھی انبیاء کرام علیہم السلام کے اجساد مثالیہ میں حیات مانتے ہیں نہ کہ اجساد دنیویہ میں۔ حالانکہ یہ بھی ایک صریح دھوکہ ہے۔ کیونکہ علامہ عثمانی رحمۃ اللہ علیہ خود فرماتے ہیں کہ: ”وفات کے بعد آنحضرت صلی اللہ علیہ وسلم کی روح مقدسہ دوسرے انبیاء علیہم السلام کی ارواح کے ساتھ استقرار پذیر ہے۔ لیکن اس سے آپ کے اپنی قبر شریف میں زندہ نہ ہونے کا وہم نہ کیا جائے۔ کیونکہ آپ کی روح اقدس بدن مبارک پر اپنا اثر ڈال رہی ہے۔ اس کی روشنی بدن مبارک پر پڑ رہی ہے اور اس کا بدن اطہر کے ساتھ تعلق ہے اور جب بھی کوئی مسلمان آپ پر سلام عرض کرتا ہو تو اللہ تعالیٰ آپ کی روح کو آپ کی طرف متوجہ کر دیتا ہے۔ یہاں تک کہ آپ اس کے سلام کا جواب دیتے ہیں۔ جیسا کہ حدیث میں وارد ہے اور اس کے باوجود آپ اعلیٰ علیین سے جدا نہیں ہوتے۔“ (فتح الملہم ج ۳ ص ۴۲۱)

علامہ عثمانی رحمۃ اللہ علیہ کا یہ واضح فرمان اس حقیقت کو پوری طرح بے نقاب کر رہا ہے کہ وہ برزخ کے اندر آنحضرت صلی اللہ علیہ وسلم کی جسمانی حیات کے قائل ہیں، روح کو اعلیٰ علیین میں تسلیم کرنے کے باوجود جسد اطہر کے ساتھ اس کا تعلق مانتے ہیں اور عند القبر آپ کے سماع کا عقیدہ رکھتے ہیں اور صرف آپ کے سماع کا نہیں بلکہ عام اموات کے سماع کا عقیدہ بھی رکھتے ہیں۔ جیسا کہ فرماتے ہیں کہ ”درست بات یہ ہے کہ مردہ مطلقاً خطاب کا اہل ہے۔ کیونکہ پہلے حدیث گزر چکی ہے کہ جو شخص بھی اپنے مومن بھائی کی قبر کے پاس سے گزرتا ہے جس کو دنیا میں پہچانتا تھا اور وہ اسے سلام کہتا ہے تو مردہ اس کو پہچان لیتا ہے اور اس کے سلام کا جواب دیتا ہے؟“ (ایضاً ج ۲ ص ۵۰۸)

بند یالوی صاحب علامہ عثمانی رحمۃ اللہ علیہ کے عقیدہ کو ملاحظہ فرمائیں اور فیصلہ کریں کہ انہوں نے علامہ عثمانی رحمۃ اللہ علیہ کی ایک مجمل عبارت پر مغالطہ کی جو دنیا آباد کرنے کی کوشش کی ہے اس کی واقعی حقیقت کیا ہے؟

(بیالیسواں مغالطہ) مفتی عزیز الرحمن رحمۃ اللہ علیہ اور حیات برزخی

بند یالوی صاحب نے (فتاویٰ دارالعلوم ج ۵ ص ۳۹۷) کے حوالے سے حضرت مولانا مفتی عزیز الرحمن صاحب دیوبند رحمۃ اللہ علیہ کے بارے میں بھی یہ تاثر دینے کی کوشش کی ہے کہ وہ بھی برزخ کی کیفیت حیات میں ان کے ہم نوا ہیں۔ حالانکہ بند یالوی صاحب نے مفتی صاحب کا جو فتویٰ نقل کیا ہے اس میں حیات دنیوی ظاہری کی نفی ہے اور اس کا قائل اہل سنت میں سے کوئی بھی نہیں اور پھر بند یالوی صاحب نے اسی فتویٰ کی آخری عبارت نقل کرنے میں روایتی بخل سے کام لیا ہے۔ جس میں کہا گیا ہے کہ: ”اس مسئلہ کی پوری تحقیق آب حیات مصنفہ حضرت نانوتوی رحمۃ اللہ علیہ میں مذکور ہے۔ اس کو دیکھ لیں۔“ (ایضاً ص ۳۷۹)

بند یالوی صاحب کو چونکہ معلوم تھا کہ ”آب حیات“ میں کیا ہے، اس لئے وہ اس عبارت کو بلا ڈکار ہضم کر گئے۔ باقی جہاں تک عالم برزخ کی کیفیت حیات کا تعلق ہے تو مفتی صاحب رحمۃ اللہ علیہ المہمہ پر تائیدی دستخط فرما کر اپنے عقیدہ کی وضاحت فرما چکے ہیں۔ اس کے علاوہ مفتی صاحب رحمۃ اللہ علیہ اپنے ایک فتویٰ میں مزید وضاحت کرتے ہوئے فرماتے ہیں کہ: ”(۱) قبر میں روح کا تعلق رہتا ہے اور مستقر اس کا علیین یا سببین ہے۔ (۲) عذاب روح پر مع جسم کے ہوتا ہے جیسا کہ ظاہر احادیث سے ثابت ہے۔“ (فتاویٰ دارالعلوم دیوبند ج ۵ ص ۴۲۷)

جناب بند یالوی! کیا اس کے بعد بھی مفتی صاحب رحمۃ اللہ علیہ پر اس الزام کی کوئی اخلاقی حیثیت باقی رہ جاتی ہے کہ وہ برزخ کی کیفیت حیات میں آپ کے ہم نوا ہیں؟ آخر کچھ تو خوف خدا اور فکر آخرت چاہئے۔

(تینتا لیسواں مغالطہ) مفتی محمد شفیعؒ اور حیات برزخی

بند یالوی صاحب نے مفتی اعظم پاکستان حضرت مولانا مفتی محمد شفیع صاحبؒ کو اپنا ہم نوا ثابت کرنے کے لئے ان کے دو فتوے نقل کئے ہیں اور دونوں کے اندر انہوں نے اپنی فطری دھوکہ دہی کا بھرپور مظاہرہ کیا ہے۔

پہلا فتویٰ

انہوں نے (ص ۱۵) پر نقل کیا ہے جس میں مفتی صاحبؒ نے فرمایا کہ حیات دنیوی ظاہری کا تو دنیا میں کوئی بھی قائل نہیں۔ قرآن پاک کی اتنی صریح مخالفت کون مسلمان کر سکتا ہے؟ جو بھی قائل ہیں، حیات برزخی ہی کے قائل ہیں۔ بند یالوی صاحب نے مفتی اعظمؒ کا یہ فتویٰ تو نقل کر دیا لیکن اس فتویٰ سے منکرین حیات کی طرف سے خود ساختہ مقاصد حاصل کرنے کی مذموم کوشش کے جواب میں مفتی اعظمؒ کا جو وضاحتی فتویٰ جاری ہوا۔ اسے نقل کرنے کا حوصلہ نہ کر سکے۔ چنانچہ جب منکرین حیات نے مفتی اعظمؒ کے مذکورہ فتویٰ کی بنیاد پر یہ پراپیگنڈہ شروع کیا کہ مفتی صاحبؒ بھی برزخ کے اندر انبیاء کرام علیہم السلام کی حیات کے منکر ہیں تو اس پراپیگنڈہ کے رد میں مفتی اعظمؒ نے ایک استفتاء کے جواب میں درج ذیل فتویٰ جاری فرمایا کہ:

”جمہور امت کا عقیدہ اس مسئلے میں یہی ہے کہ آنحضرت ﷺ اور تمام انبیاء علیہم السلام برزخ میں جسد عنصری کے ساتھ زندہ ہیں۔ ان کی حیات برزخی صرف روحانی نہیں بلکہ جسمانی حیات ہے جو حیات دنیوی کے مماثل ہے۔ بجز اس کے کہ وہ احکام کے مکلف نہیں ہیں۔ خلاصہ یہ ہے کہ انبیاء علیہم السلام کی حیات بعد الموت حقیقی جسمانی مثل حیات دنیوی کے ہے۔ جمہور امت کا یہی عقیدہ ہے اور یہی عقیدہ میرا اور سب بزرگان دیوبند کا ہے۔ میرے سابقہ فتویٰ سے حیات جسمانی کے انکار پر سند پکڑنا صریح ظلم اور میرے کلام کی تحریف ہے۔“ (حوالہ ہدایۃ العمران طبع جدید ص ۹۳ تا ۹۵)

کیوں بند یالوی صاحب؟ مفتی اعظم کے اس وضاحتی فتویٰ کے بعد بھی ان کے سابقہ فتویٰ سے خود ساختہ مفہوم اخذ کرنا ظلم و در ظلم اور کھلی بددیانتی و ڈھٹائی نہیں؟

دوسرا فتویٰ

بند یالوی صاحب نے اپنے رسالے کے ٹائٹل کے آخری صفحے پر نقل کیا ہے جس کا سوال یہ ہے کہ زید کہتا ہے سید عنایت اللہ شاہ گجراتی اور مولانا غلام اللہ خان حیات النبی کے منکر ہیں۔ ان کے پیچھے نماز نہیں ہوتی، کیا یہ درست ہے؟ تو جواب میں کہا گیا کہ یہ سب غلو ہے، نماز ان کے پیچھے بلا کراہت ہو جاتی ہے۔ اس فتویٰ کی نہ ہمیں اصل مل سکی ہے اور نہ حوالہ دستیاب ہو سکا ہے۔ ہمارا خیال یہ ہے کہ اگر یہ فتویٰ جعلی نہیں تو غلط فہمی پر مبنی ضرور ہے۔ کیونکہ ہمارے بعض اکابر سید عنایت اللہ شاہ بخاری صاحب کے بارے میں ایک طویل عرصہ تک اس غلط فہمی کا شکار رہے ہیں کہ وہ نہ تو مطلقاً حیات انبیاء کے منکر ہیں اور نہ کلیۃً ان کے سماع کے بلکہ صرف اس کے دوام کے قائل نہیں۔ چنانچہ شاہ صاحب کی مسجد (گجرات) کے ایک سابق مدرس قاری نور محمد اعلیٰ نے حکیم الاسلام حضرت مولانا قاری محمد طیبؒ صاحب کا ایک مکتوب شائع کیا ہے۔ جس میں حضرت حکیم الاسلام فرماتے ہیں کہ:

”جہاں تک سید صاحب ممدوح مولانا سید عنایت اللہ شاہ صاحب بخاری کے بارے میں میرا علم ہے وہ یہ ہے کہ وہ وفات نبوی کے بعد برزخ میں نفس حیات کے منکر نہیں۔ حتیٰ کہ جسمانی طور پر بھی حیات کے قائل ہیں۔ تفصیلات میں البتہ اختلاف ہے حتیٰ کہ قبر مبارک پر صلوٰۃ و سلام پیش کرنے والوں کے سماع صلوٰۃ و سلام کے بھی وہ کلیۃً منکر نہیں، البتہ ہمیشہ کے قائل نہیں۔“

(عقیدہ سید عنایت اللہ شاہ بخاری ص ۶)

معلوم ہوتا ہے کہ حضرت مفتی اعظم رحمۃ اللہ علیہ بھی سید عنایت اللہ شاہ صاحب بخاری کے بارے میں اسی قسم کی غلط فہمی کا شکار رہے اور انہیں مولانا غلام اللہ خان مرحوم پر ہی قیام کر کے نرمی کا معاملہ کرتے رہے۔ لیکن جب شخصیات کی بجائے نظریات کے حوالے سے حضرت مفتی اعظم رحمۃ اللہ علیہ سے یہ سوال کیا گیا کہ جس شخص کا یہ عقیدہ ہو کہ عذاب و ثواب صرف روح کو ہوتا ہے جسد عنصری اس میں شامل نہیں ہوتا اور انبیاء کرام علیہم السلام کا عند القبر سماع ثابت نہیں۔ اس کے پیچھے نماز پڑھنا جائز ہے یا نہیں؟ تو اس کے جواب میں مفتی اعظم رحمۃ اللہ علیہ نے فرمایا: ”مذکورہ بالا بیان اگر صحیح ہے اور پیش امام صاحب کا یہی عقیدہ ہے جو سطور بالا میں تحریر کیا گیا ہے تو ایسے شخص کے پیچھے نماز پڑھنا مکروہ تحریمی ہے۔ جب تک وہ اپنے اس عقیدہ سے توبہ نہ کرے اس کے پیچھے نماز نہ پڑھی جائے۔ واللہ اعلم“

(بحوالہ ہدایۃ البحر ان طبع جدید ص ۸۸)

اس فتویٰ کے الفاظ سے ظاہر ہے کہ حضرت مفتی اعظم رحمۃ اللہ علیہ کو یقین نہیں آ رہا کہ اہل سنت اور مسلک دیوبند سے نسبت رکھنے والے کسی شخص کا یہ عقیدہ بھی ہو سکتا ہے کہ وہ حیات و سماع انبیاء کا منکر ہو اور پھر یہاں یہ بات بھی پیش نظر رہے کہ مفتی اعظم کے یہ دونوں فتوے ایک ہی سن یعنی ۱۳۸۹ھ مطابق ۱۹۶۹ء کے ہیں۔ ان فتوؤں سے ہٹ کر ہم بند یالوی صاحب کو مشورہ دیں گے کہ وہ مفتی اعظم کو اپنا ہم نوا قرار دینے سے قبل اس حقیقت کو پیش نظر رکھیں کہ المہجد کی طبع جدید پر بھی مفتی اعظم کی تائید موجود ہے اور تسکین الصدور پر بھی ان کی تقریظ مثبت ہے اور اس تحریر پر بھی مفتی اعظم رحمۃ اللہ علیہ کے دستخط موجود ہیں۔ جس میں منکرین حیات کو دیوبندیت سے خارج قرار دیا گیا ہے اور تفسیر معارف القرآن کے متعدد مقامات پر بھی عقیدہ حیات النبی صلی اللہ علیہ وسلم کی وضاحت مذکور ہے۔ کیا اس کے باوجود وہ آپ کے ہم نوا ہیں؟

(چوالیسواں - خالطہ) علامہ ظفر احمد عثمانی رحمۃ اللہ علیہ اور حیات برزخی

بند یالوی صاحب نے (اعلاء السنن ج ۱ ص ۲۷۲) کے حوالے سے حضرت مولانا علامہ ظفر احمد عثمانی رحمۃ اللہ علیہ کے بارے میں بھی ہی تاثر دیا ہے کہ وہ بھی انبیاء کرام علیہم السلام کی حیات دنیوی کے منکر اور حیات برزخی کے قائل ہیں۔ یہ حوالہ بھی بند یالوی صاحب کو مفید نہیں۔ کیونکہ اس میں جسم کے ساتھ روح کے عدم تعلق کا اشارہ تک بھی موجود نہیں اور نہ اس میں جسمانی حیات کی نفی مذکور ہے۔ جب کہ اس کے برعکس علامہ عثمانی فرماتے ہیں کہ: ”جو شخص حضور اکرم صلی اللہ علیہ وسلم کے اپنی قبر شریف میں زندہ ہونے کا انکار کرتا ہے، اس کا دل حضور صلی اللہ علیہ وسلم کی محبت سے فارغ اور اس کی عقل بصیرت سے خالی ہے۔“

(اعلاء السنن ج ۱ ص ۳۳۹)

علامہ عثمانی رحمۃ اللہ علیہ صاف لفظوں میں قبر کی حیات کا اقرار فرما رہے ہیں اور قبر ہی کی حیات جسمانی ہے۔ اپنے ایک فتویٰ میں قبر کی اس جسمانی حیات کی کیفیت پر تبصرہ کرتے ہوئے علامہ عثمانی رحمۃ اللہ علیہ فرماتے ہیں کہ: ”بہر حال صحیح مسلک اہل حق کا یہی ہے کہ قبر میں روح مع الجسد کو عذاب و ثواب ہوتا ہے۔ گو ہیئت ترکیبی باقی نہ رہے جس پر روایات اور سلف کے اقوال کثیرہ شاہد ہیں۔“

علامہ عثمانیؒ کے اس واضح فتویٰ کے ساتھ ساتھ بند یالوی صاحب کو یہ حقیقت بھی ملحوظ رکھنی چاہئے کہ المہجد کی طبع جدید اور تسکین الصدور پر بھی علامہ عثمانی کی تائید و تقریظ موجود ہے اور اس تحریر پر بھی ان کے دستخط مثبت ہیں جو منکرین حیات کو دیوبندیت سے خارج قرار دینے کے لئے ”متفقہ فیصلہ“ کے نام سے شائع ہوئی۔

(پینتالیسواں مغالطہ) مولانا محمد سرفراز اور علامہ خالد محمود کا نظریہ

بند یالوی صاحب نے امام اہل سنت حضرت مولانا محمد سرفراز خان صغرمذللہ کی کتاب ”احسن الکلام“ کی اس چار سطری عبارت پر کہ ارواح انبیاء آسمانوں پر ہیں، اپنا اختراعی حاشیہ چڑھاتے ہوئے بانگ دہل یہ فیصلہ سنا دیا کہ وہ زمینی قبروں میں ارواح کا تعلق نہیں مانتے۔ حالانکہ زمینی قبروں میں تعلق ارواح کی نفی بند یالوی صاحب کا حضرت شیخ پر صریح افتراء ہے۔ کیونکہ حضرت شیخ کے عقیدہ کی وضاحت تسکین الصدور، سماع الموقی، الشہاب البہین اور المسلك المنصور میں واضح طور پر موجود ہے۔ اسی طرح بند یالوی صاحب نے مفکر اسلام حضرت مولانا علامہ خالد محمود صاحب مدظلہ کی سینکڑوں صفحات پر مشتمل کتاب ”مقام حیات“ کو نظر انداز کرتے ہوئے ان کی ایک مجمل عبارت پر یہ فیصلہ صادر فرما دیا کہ وہ بھی برزخ کی حیات جسمانی کے منکر ہیں۔ دراصل اسلاف دشمنی اور عقیدہ حیات النبیؐ کی مخالفت میں بند یالوی صاحب کی حالت اس مفتور العقل کی سی ہو چکی ہے جو دوپہر کی دھوپ میں سورج کے سامنے کھڑا ہو کر لوگوں سے پوچھا پھرے: ”اوائے سورج کدوں چڑھنا ہے؟“

اور لائن بدل گئی

قارئین محترم! آپ ملاحظہ فرما چکے کہ بند یالوی صاحب نے لفظ برزخ اور مقام ارواح کے حوالے سے اسلاف امت کی ادھوری عبارات پر فریب و فراڈ کی جو دنیا آباد کرنے کی کوشش کی۔ اس کی حقیقت حسن بن صباح کی خیالی جنت سے قطعی مختلف ثابت نہ ہوئی۔ بند یالوی صاحب خود بھی اپنے اس بے بنیاد اور خلاف واقعہ طرز استدلال کی حقیقت سے واقف تھے کہ محض لفظ برزخ سے جسم و روح کا عدم تعلق ثابت کرنا ناممکنات میں سے ہے۔ کیونکہ تمام اکابر قبور کے اندر روح و جسد کے تعلق پر متفق ہیں۔ لہذا انہوں نے سرے سے زمینی قبر کے قبر ہونے سے ہی انکار کر دیا۔ یعنی نہ رہے بانس نہ بجے بانسری!

(چھیالیسواں مغالطہ) علماء دیوبند اور مفہوم قبر

قبر ایک منصوص شرعی اصطلاح ہے قرآن پاک اور احادیث صحیحہ کی روشنی میں اس کا اطلاق اس گڑھے پر ہوتا ہے جس میں میت دفن کی جاتی ہے۔ جمہور اہل سنت کے نزدیک عذاب و راحت قبر کی جملہ روایات اسی زمینی قبر سے متعلق ہیں۔ البتہ مجازی طور پر اس کا اطلاق مقام ارواح (یعنی علیین و سجین) پر بھی ہوتا ہے۔ لیکن بعض ائمہ اہل سنت کے نزدیک حقیقی قبر مقام ارواح ہے اور مجازاً اس کا اطلاق ارضی قبر پر بھی ہوتا ہے۔ گویا یہ صرف ایک لفظی نزاع ہے ورنہ دونوں کے نزدیک قبر اس عالم برزخ کا نام ہے جہاں میت کے روح و جسم دونوں قرار پذیر ہیں۔ یہی وجہ ہے کہ تمام ائمہ عذاب و راحت کے مسئلے میں جسم و روح کے تعلق پر متفق ہیں۔ لیکن بند یالوی صاحب اور ان کے ہم نوا قرآن قرآن کی رٹ لگا کر تفسیر بالرائے کے ذریعہ حیات النبیؐ سے متعلق احادیث صحیحہ اور اجماع امت کو جھٹلانے پر مصر ہیں اور دوسری طرف مفہوم قبر کے بارے میں قرآن پاک کی واضح آٹھ آیات کو (جن میں واضح طور پر زمینی قبر کو ہی قبر قرار دیا

گیا ہے) بھی تسلیم کرنے پر آمادہ نہیں۔ گویا ان کا قرآنی استدلال بھی یک طرفہ ہے جو کسی ضابطہ اور اصول کا پابند نہیں اور ذخیرہ احادیث میں بھی قبر کا مفہوم زمینی قبر ہی سے متعلق ہے۔ لیکن بند یالوی گروہ کی ہٹ دھرمی کا یہ عالم ہے کہ حیات النبیؐ وغیرہ مسائل میں جن اکابر کی تحقیقات کو قول قولیاں قرار دے کر ان کا تمسخر اڑاتے ہیں، قبر کے بارے میں انہی اکابر کی ادھوری عبارات کو اپنے خود ساختہ مفہوم کے ساتھ قرآن کے واضح مفہوم کے مقابل پیش کرنے میں فخر محسوس کرتے ہیں۔ آئیے ان اکابر کی عبارات کے حوالے سے بند یالوی صاحب کی دھوکہ دہی کا جائزہ لے لیں۔

حضرت تھانویؒ اور مفہوم قبر

بند یالوی صاحب ایک طرف حضرت تھانویؒ کا المہمّد کے حوالے سے تضاد اور دوغلا پن ثابت کرنے کی کوشش میں ہیں۔ العیاذ باللہ تعالیٰ! اور دوسری طرف ان کی بعض عبارات سے استدلال بھی کر رہے ہیں کہ وہ زمینی قبر کو قبر نہیں مانتے۔ حالانکہ ہم گزشتہ سطور میں تفصیلاً بیان کر چکے ہیں کہ بند یالوی صاحب نے اشرف الجواب کا حوالہ نقل کرنے میں صریح بددیانتی کا ثبوت دیا ہے۔ حضرت تھانویؒ کا وہ حوالہ دوبارہ ملاحظہ فرمائیے۔ حضرت تھانویؒ زمینی قبر کے قبر ہونے کا انکار نہیں فرماتے بلکہ قبر کا وسیع تر مفہوم عالم برزخ لیتے ہیں تاکہ روح و جسد کا باہمی تعلق ثابت رہ سکے۔

چنانچہ فرماتے ہیں کہ: ”اللہ تعالیٰ نے انسان کو بدن اور نفس سے مرکب کیا اور دنیا کے احکام بدنوں پر ٹھہرائے اور روحوں کو بدنوں کے تابع کیا اور برزخ کے احکام روحوں پر ٹھہرائے اور جسموں کو روح کے تابع کیا۔ قبر یعنی عالم برزخ میں جسم دکھوں اور سکھوں میں روح کے تابع ہوتا ہے۔“ (المصالح العظیمة ص ۳۴۴) ”غرض روح کا تعلق قبر کے ساتھ ضرور ہوتا ہے اسی طرح بدن بلاشبہ مرنے کے بعد اجزائے بدن سے بھی روح کا تعلق رہتا ہے، خواہ کسی کو قبر میں دفن کریں خواہ جلادیں، خواہ وہ ڈوب جائے، ذرہ ذرہ کے ساتھ روح کا تعلق (بالا تراز فہم) رہتا ہے۔“ (ایضاً ص ۳۵۶) جناب بند یالوی صاحب! حضرت تھانویؒ کی اس عبارت کو آنکھیں پھاڑ پھاڑ کر دیکھئے کہ وہ قبر اس عالم برزخ کو قرار دے رہے ہیں جہاں جسم بھی ہے، روح بھی اور ان دونوں کا باہمی تعلق بھی۔ کیا اب بھی آپ فریب و فراڈ کی دنیا سے نہ نکلیں گے؟

مفتی کفایت اللہ دہلوی اور مفہوم قبر

بند یالوی صاحب نے زمینی قبر کے قبر ہونے کا انکار کرنے کے لئے دوسرا حوالہ مفتی کفایت اللہ دہلویؒ کا پیش کیا ہے اور حوالہ پیش کرنے میں بھی صریح بددیانتی کا ثبوت دیا ہے۔ یہ حوالہ اس طرح ہے کہ ”قبر سے مراد زمین کا گڑھا (ہی) نہیں بلکہ موت کے بعد آخرت سے پہلے کا زمانہ (مراد) ہے۔“ (جواہر الایمان ص ۸) بند یالوی صاحب ہاتھ کی صفائی دکھاتے ہوئے عبارت کے بین القوسین دونوں الفاظ ہضم کر گئے ہیں۔ حالانکہ انہی الفاظ سے مفتی صاحبؒ کی عبارت کا پورا مفہوم سامنے آتا ہے کہ مفتی صاحبؒ قبر کا وسیع تر مفہوم تسلیم کرتے ہوئے مکان کے اعتبار سے زمینی گڑھے کو بھی قبر مانتے ہیں اور زمان کے اعتبار سے موت تا قیامت کے وقت کو بھی۔ یہی وجہ ہے کہ مفتی صاحبؒ روح و جسد کے تعلق کو تسلیم کرتے ہیں جیسا کہ (کفایت المفتی ج ۱ ص ۱۹۶) کے حوالے سے ان کا عقیدہ گزشتہ اوراق میں گزر چکا ہے۔

مولانا عبدالحق حقانیؒ اور مفہوم قبر

بند یالوی صاحب نے اس بارے میں تیسرا حوالہ مولانا عبدالحق حقانی دہلویؒ کا دیا ہے کہ وہ بھی زمینی قبر کو نہیں مانتے حالانکہ وہ بھی قبر کا وسیع تر مفہوم مراد لیتے ہیں اور روح و جسد کے تعلق سے انکاری نہیں۔

چنانچہ فرماتے ہیں کہ: ”روح کو علیین (یا سبجین) میں رہنے کا حکم ہوتا ہے، پھر اس کو اپنے جسد عنصری کے ساتھ بھی ایک قسم کا تعلق رہتا ہے، خواہ وہ جسم ہوا میں لٹکا دیا جائے یا دریا میں ڈبو دیا جائے یا جلادیا جائے یا گڑھے میں دبا دیا جائے۔ بہر حال اسی تعلق کے سبب جس کو شرع نے ”ويعاد روحہ فی جسدہ“ سے اور کبھی ”يعقعدانہ“ سے اور کبھی ”فی مجلسانہ“ سے تعبیر کیا ہے۔ یہاں کے ملائکہ جو اس کے لئے نعم و راحت (یا عذاب) پہنچانے پر معین ہیں۔ اس سے توحید و رسالت کی بابت سوال کرتے ہیں۔“ (البيان فی علوم القرآن ص ۱۳۰)

مولانا حقانی مرحوم اپنی اس واضح تحریر میں ڈنکے کی چوٹ یہ اعلان فرما رہے ہیں کہ میت کا جسم جس حال میں بھی ہو، اس کے ساتھ روح کا تعلق ہوتا ہے اور سوالات نکیرین اسی تعلق کی بنیاد پر جسد میت سے ہوتے ہیں۔ ان کے اس واضح ارشاد کے بعد بھی محض مفہوم قبر کے جزوی اختلاف کے حوالہ سے انہیں منکرین حیات کے زمرہ میں شامل کرنا انصاف و دیانت کا خون کرنے کے مترادف ہے۔ ہمارے فہم ناقص کے مطابق مولانا حقانی مرحوم کی بعض عبارات سے جو اشتباہ پیدا ہوتا ہے وہ صرف ان کے بنیادی موقف کو پوری طرح نہ سمجھنے کا نتیجہ ہے۔ ہم یہ چاہتے ہیں کہ اس مقام پر عذاب و راحت قبر کے بارہ میں ان کے بنیادی موقف کو بھی واضح کر دیا جائے۔ تاکہ اشتباہ رفع ہو سکے۔

چنانچہ مولانا حقانیؒ اپنا نکتہ نظر بیان کرتے ہوئے فرماتے ہیں کہ: ”واضح ہو کہ انسان روح یا نفس ناطقہ ہے اور یہ جسم خاکی کہ جو ہم کو دکھائی دیتا ہے اس نفس ناطقہ یعنی روح ہوائی کا (کہ جس کو نسمہ کہتے ہیں) مرکب ہے، اسی نفس ناطقہ کا تعلق روح ہوائی سے ہے اور روح ہوائی کا مرکب یہ جسم ہے، جب کسی سبب سے اس جسم خاکی سے تعلق منقطع ہو جاتا ہے (اور اس ترک تعلق کا نام موت عرضی ہے) تو نفس ناطقہ کو جو ہر نورانی ہے باقی رہتا ہے اور نہایت عمدہ طرح کا حس و ادراک اور شعور و تمیز بھی باقی رہتا ہے۔ اس میں کافر و مومن، شہید و غیر شہید سب برابر ہیں۔ پس اس معنی سے موت ہے تو جسم کو اور حیات ہے تو نفس ناطقہ کو۔ لیکن کبھی پاک روحوں کا اثر جسم خاکی تک بھی (براہ راست) پہنچتا ہے اور جسم کھٹا سڑتا نہیں ہے۔ جیسا کہ انبیاء علیہم السلام اور اولیاء کرام اور شہدائے عظام کے اجساد سے ظاہر ہوتا ہے۔“ (تفسیر حقانی ج اول پارہ نمبر ۲ ص ۱۵)

مولانا حقانی مرحوم کے اس تفسیری اقتباس سے صاف ظاہر ہے کہ وہ جسم کے ساتھ روح کے تعلق کی بالکل نفی نہیں فرما رہے۔ بلکہ صوفیاء کرامؒ کے اس مسلک کو اختیار کئے ہوئے ہیں جس میں انسان عناصر ثلاثہ (جسد خاکی، نفس ناطقہ اور روح) سے مرکب ہے۔ ان کے نزدیک جسد خاکی کے اندر دو قوتیں برابر سرگرم عمل ہیں۔ ایک روح جس کا مقصد جسد خاکی کے اندر حرکت و تازگی کو برقرار رکھنا ہے اور دوسری نفس ناطقہ جو جسد خاکی کے اندر حواس و ادراک پیدا کرنے کا فریضہ سرانجام دیتی ہے، روح کا تعلق نفس ناطقہ کے ساتھ بھی ہوتا ہے اور جسد خاکی کے ساتھ بھی۔ لیکن بوقت موت روح کا تعلق جسد خاکی سے کٹ جاتا ہے نفس ناطقہ سے باقی رہتا ہے۔ بالفاظ دیگر

جسد خاکی سے روح کا بلا واسطہ تعلق ختم ہو جاتا ہے۔ لیکن بالواسطہ نفس ناطقہ یہ تعلق باقی رہتا ہے، جس کی وجہ سے جسد خاکی کے اندر (عذاب و راحت قبر محسوس کرنے کے لئے) حس و ادراک اور شعور و تمیز باقی رہتا ہے۔ لیکن جسد خاکی کی تازگی و سلامتی باقی نہیں رہتی اور وہ ریزہ ریزہ ہو جاتا ہے۔ البتہ جن اجساد مقدسہ کے ساتھ روح کا براہ راست تعلق باقی رہتا ہے وہ اجساد محفوظ و تازہ بھی رہتے ہیں اور مولانا حقانی مرحوم کے نزدیک وہ اجساد، انبیاء علیہم السلام، اولیاء کرام اور شہداء کے ہیں۔ جن سے روح کا بلا واسطہ تعلق بدستور رہتا ہے اور اسی تعلق کی بناء پر وہ محفوظ و تازہ رہتے ہیں۔ تغیرات کا شکار نہیں ہوتے۔ مولانا حقانی مرحوم دوسرے مقام پر فرماتے ہیں کہ البتہ کبھی کبھی اس روحانیت کے ثواب و عذاب کا اثر اس بدن پر بھی نمایاں ہو جاتا ہے۔ (البیان ص ۱۳۲)

مولانا حقانی مرحوم صاف صراحت فرما رہے ہیں کہ عذاب و راحت قبر کے لئے روح کا جسد خاکی کے ساتھ تعلق تو مسلسل رہتا ہے (خواہ بالواسطہ ہی سہی) لیکن کبھی کبھی وہ تعلق اس قدر نمایاں ہو جاتا ہے کہ دیکھنے والے بھی اسے محسوس کر لیتے ہیں۔ جیسا کہ اسی عبارت کے حاشیہ میں وہ فرماتے ہیں کہ:

”اسی لئے حضرات انبیاء علیہم السلام اور اکثر اولیاء کرام اور بعض شہداء و صالحین کا جسم بھی ویسا ہی سلامت رہتا ہے بغیر کسی حنوط اور مصالحہ لگانے کے۔ سینکڑوں برسوں کے بعد ان کی قبروں میں ویسی کی ویسی لاشیں دکھائی دیتی ہیں اور اس کا مشاہدہ ہوا ہے اور اسی طرح بعض اشیاء کے بدن پر بھی آثار عذاب دیکھے گئے ہیں۔ روح جو برسوں جسم میں رہی ہے اس کا اثر جسم تک پہنچ جانا کوئی تعجب خیز بات نہیں۔“ (ایضاً ص ۱۳۲)

ایک اور مقام پر مزید وضاحت کرتے ہوئے فرماتے ہیں کہ: ”اہلسنت کے نزدیک یہ قول (کہ شہید قیامت کے دن زندہ ہوں گے) غلط ہے۔ اس لئے کہ خدا تعالیٰ ان کو احياء (یعنی بالفعل زندہ ہیں) فرما رہا ہے۔ وہ احادیث جو شہیدوں کے بالفعل زندہ ہونے پر دلالت کر رہی ہیں حد تو اتر کو پہنچ گئی ہیں۔ صحاح و دیگر کتب حدیث ان سے مالا مال ہیں۔ پھر ان کو جو بالفعل زندہ مانتے ہیں، بعض علماء یہ کہتے ہیں کہ ان کے اسی جسم میں حیات دی جاتی ہے۔ شاید اس سے یہ مراد ہو کہ شہیدوں کی روحانیت اور بقاء باللہ کا اثر بعض اوقات ان کے اجسام تک بھی پہنچتا ہے۔ اس لئے سینکڑوں برسوں کے بعد جو کبھی شہیدوں کی لاشیں برآمد ہوئیں تو ان کا جسم بھی تروتازہ پایا گیا۔ چنانچہ امام مالک رحمہ اللہ نے مؤطا میں لکھا ہے کہ احد پہاڑ کے نیچے جو برساتی نالہ بہتا ہے ایک بار جو اس نے زور کیا تو جنگ احد کے بعض شہیدوں کی لاش نکلی جس سے بدستور خون جاری تھا اور یہ معاملہ بنی امیہ کے عہد سلطنت میں ہوا اور یہی سر ہے کہ انبیاء اور اولیاء علیہم السلام کی لاشوں میں بھی (روح کا) وہ اثر ہو جاتا ہے۔ کیونکہ نہ ہو پھول کا اثر مٹی میں ہو جاتا ہے روح تو بڑی چیز ہے۔“ (تفسیر حقانی ج ۲ ص ۱۰۸)

ایک اور مقام پر فرماتے ہیں کہ: ”بعض لوگ کہ جن کی نورانیت (یعنی روحانیت) نہایت غالب ہوتی ہے ان کا اس عالم (یعنی قبر ارضی) سے نہایت تعلق رہتا ہے جیسا کہ انبیاء علیہم السلام بلکہ وہ نورانیت ان کے جسم اطہر پر سرایت کر جاتی ہے۔ اس لئے وہ گلتا سڑتا نہیں اور اس حدیث میں اسی طرف اشارہ ہے کہ میں نے موسیٰ علیہ السلام کو نماز پڑھتے اور یونس علیہ السلام کو لبیک کہتے دیکھا۔ اس لحاظ سے انبیاء کے لئے موت کے بعد حیات ثابت کی جاتی ہے اور حیات النبیؐ بہت بڑا مشہور بین الجہور ہے۔“ (مقدمہ تفسیر حقانی ص ۶۷)

ان اقتباسات کو بار بار اور بغور ملاحظہ فرمائیے اور اندازہ کیجئے کہ مولانا حقانی مرحوم عام اموات کے اجسادِ عنصریہ کے ساتھ بالواسطہ نفسِ ناظرہ اور انبیاء و شہداء و صالحین علیہم السلام کے اجسادِ مبارکہ کے ساتھ بلا واسطہ تعلق روح کے قائل ہیں۔ عذاب و راحت قبر میں روح کے ساتھ جسم کی شراکت کو تسلیم کرتے ہیں۔ تعلق روح کی ہی بنیاد پر اجسادِ انبیاء و شہداء و صالحین علیہم السلام کو محفوظ مانتے ہیں اور روح و جسم کے اس تعلق کو نہ بعید از عقل قرار دیتے ہیں اور نہ قرآن و سنت کے منافی۔

آئیے بند یالوی صاحب اگر آپ مولانا حقانی مرحوم کی انہی تعبیرات و تشریحات سمیت ان کے مفہومِ قبر کو قبول کرتے ہیں تو اعلان فرمادیجئے۔ پھر ہمارا اور آپ کا جھگڑا ختم۔ لیکن اگر آپ مولانا حقانی مرحوم کی مذکورہ توضیحات و تشریحات کو قبول نہ کریں تو پھر آپ کو ان کے مفہومِ قبر سے بھی استدلال کرنے کا شرعاً و اخلاقاً کوئی حق نہیں۔

دو رنگی چھوڑ دے یک رنگ ہو جا
سراسر موم ہو یا سنگ ہو جا

مولانا محمد ادریس کاندھلوی علیہ السلام اور مفہومِ قبر

بند یالوی صاحب نے اس بارے میں چوتھا حوالہ مولانا کاندھلوی علیہ السلام کا دیا ہے کہ وہ بھی زمینی قبر کو قبر نہیں مانتے۔ حالانکہ مولانا کاندھلوی علیہ السلام اپنے عقیدہ کی وضاحت بایں الفاظ فرماتے ہیں کہ:

☆..... ”قبر میں مومنوں اور کافروں سے منکر نکیر کا سوال حق ہے۔ قبر سے وہ گڑھا مراد نہیں جس میں مردہ کا جسم دفن کیا جاتا ہے بلکہ عالم برزخ مراد ہے جو دنیا اور آخرت کے درمیان ایک عالم ہے، عالم برزخ میں پہنچنے کے بعد جو بات سب سے پہلے پیش آتی ہے وہ منکر نکیر کا سوال ہے۔ یہ اس وقت ہوتا ہے جب خویش و اقارب مردہ کو قبر میں رکھ کر واپس ہوتے ہیں اور روح انسانی جسمِ خاکی کی طرف عود کرتی ہے تو دو فرشتے منکر نکیر بحکم خداوندی قبر میں آکر اس سے سوال کرتے ہیں۔“ (عقائد الاسلام حصہ اول ص ۵۹)

☆..... ”بے شمار احادیث سے یہ ثابت ہے کہ مرنے کے بعد عالم برزخ میں مردہ کے جسم میں اس کی روح لوٹائی جاتی ہے اور اللہ تعالیٰ میت کو زندہ کر دیتا ہے تو نکیرین اسے بٹھا کر اس سے سوال کرتے ہیں۔“ (ایضاً حصہ دوم ص ۸۷)

کیوں جناب بند یالوی! اگر آپ اسی عقیدہ کے ساتھ یہی مفہومِ قبر مراد لیتے ہیں جو مولانا کاندھلوی علیہ السلام نے بیان فرمایا تو یقین کیجئے اس مسئلہ میں ہمارا اور آپ کا اختلاف ختم ورنہ خدا را عوام کو دھوکہ دے کر اپنی آخرت خراب نہ کیجئے۔

مولانا محمد منظور نعمانی اور مفہومِ قبر

اس بارے میں بند یالوی صاحب نے پانچواں حوالہ مولانا نعمانی علیہ السلام کا دیا ہے کہ وہ بھی زمینی قبر کو قبر نہیں مانتے جب کہ مولانا نعمانی خود اپنے عقیدہ کی وضاحت اس طرح فرماتے ہیں کہ:

☆..... سوالات نکیرین کی احادیث میں قبر کے لفظ سے یہ نہ سمجھا جائے کہ یہ سوال و جواب صرف ان ہی مردوں سے مخصوص ہیں جو قبروں میں دفن ہوتے ہیں۔ دراصل قبر کا ذکر ان حدیثوں میں صرف اس لئے کر دیا گیا ہے کہ وہاں مردوں کو قبروں میں دفن کرنے کا عام رواج تھا اور لوگ صرف اسی طریقہ کو جانتے تھے ورنہ اللہ کے فرشتوں کی طرف سے یہ سوال و جواب ہر مرنے والے سے ہوتا ہے خواہ اس کا جسم قبر میں دفن کیا جائے، خواہ دریا میں بہایا جائے، خواہ آگ میں جلایا جائے۔ (معارف الحدیث ج ۱ ص ۱۹۵)

☆..... مرنے کے بعد جب بندہ کا واسطہ اس زمین سے پڑتا ہے اور وہ اس کے سپرد ہوتا ہے تو ایمان و عمل کے فرق کے لحاظ سے زمین کا برتاؤ اس کے ساتھ کتنا مختلف ہوتا ہے، حقیقی مومن و مسلم ہو تو زمین (کسی عزیز و محترم مہمان کی طرح) اس کا استقبال کرتی ہے اور اس کے لئے حدنگاہ تک کشادہ ہو جاتی ہے اور جب کوئی بدکار آدمی زمین کے سپرد کیا جاتا ہے تو وہ اس کو بھینچتی اور دباتی ہے یہاں تک کہ اس کی پسلیاں ادھر ادھر ہو جاتی ہیں۔ (ایضاح ۲ ص ۳۲)

☆..... قبر سے مراد عالم برزخ کا ٹھکانہ ہے خواہ وہ اصطلاحی قبر ہو یا کچھ اور۔ (ایضاح ۳ ص ۳۳)

جناب بند یالوی! غور فرمائیے کہ مولانا نعمانی رحمۃ اللہ علیہ صاف لفظوں میں قبر اس جگہ کو مان رہے ہیں جہاں میت کا جسم ہوتا ہے اور اسی پر وہ عذاب و راحت قبر کی احادیث کا اطلاق مانتے ہیں۔ کیا آپ اس سے متفق ہیں؟ اگر نہیں تو دھوکہ دینے سے فائدہ؟

یہ فاصلے حجاب کے سمیٹیں کسی طرح دوری سے زندگی ہے مسلسل عذاب میں

(سینا یسواں مغالطہ) حیات شہداء اور عقیدہ اہل سنت

بند یالوی صاحب نے قرآن کی تفسیر بالرائے اور احادیث کے خود ساختہ اختراعی مفہوم کے ذریعے سے شہداء کی جسمانی حیات سے بھی انکار فرمایا ہے۔ وہ ”بل احياء عند ربهم يرزقون“ کی آیت قرآنی پر تبصرہ کرتے ہوئے فرماتے ہیں کہ شہداء قبروں میں نہیں، اپنے رب کے ہاں زندہ ہیں۔ سوال یہ ہے کہ کیا ان کی قبریں اور ان کے اجساد ان کے رب کے ہاں نہیں؟ پھر اگر ہم یہ عرض کریں گے کہ بند یالوی صاحب دنیا میں نہیں اپنے رب کے ہاں زندہ ہیں تو یقیناً ان کی پیشانی شکن آلود اور ان کی آنکھیں قہر آلود ہو جائیں گی۔ حیرت ہے کہ بند یالوی صاحب کا خدا تعالیٰ کے حاضر و ناظر ہونے کا عقیدہ اس سے خوار و بادہ نوش سے بھی کمزور ہے جو اعلان کرتا پھر رہا ہے:

پینے دے شراب مجھے مسجد میں بیٹھ کر یا وہ جگہ بتا کہ جہاں خدا نہیں ہے ایک پتھری مجتہد اور ایک شراب خور کے درمیان اس واضح فرق پر ہم اس سے زیادہ کیا تبصرہ کر سکتے ہیں کہ: نکل جاتی ہو جس کے منہ سے سچی بات مستی میں فقیہ مصلحت میں سے وہ رند بادہ خوار اچھا بند یالوی صاحب نے سبز پرندوں والی روایات سے بھی استدلال کیا ہے کہ شہداء کی روہیں پرندوں کے قابلوں میں ہیں اور ان کا ابدان سے کوئی تعلق نہیں اور اس کے لئے انہوں نے بطور ثبوت چند مفسرین کا حوالہ دیا ہے۔ آئیے ان مفسرین کی اصل عبارات کی روشنی میں اس بند یالوی نظریہ کا بھی جائزہ لے لیں۔

تفسیر ابن کثیر

پہلا حوالہ انہوں نے تفسیر ابن کثیر کا دیا ہے حالانکہ امام حافظ ابن کثیر رحمۃ اللہ علیہ اجساد کے ساتھ تعلق ارواح کے ہرگز منکر نہیں ہیں۔ چنانچہ وہ فرماتے ہیں کہ:

”آنحضرت صلی اللہ علیہ وسلم سے امت کے لئے یہ حکم ثابت ہے کہ وہ جب اہل قبور کو سلام کرے تو اس طرح سلام جس طرح مخاطب سے کیا جاتا ہے یعنی کہے: اے مومنوں کی بستی میں رہنے والو، تمہیں سلام ہو اور یہ خطاب اس کو ہے جو سوتا اور جانتا ہے۔ اگر ان کو یہ خطاب نہ ہوتا تو وہ معدوم و جہاد کی طرح ہوتے اور سلف صالحین رحمۃ اللہ علیہم کا اس پر

اجماع ہے اور تو اتر کے ساتھ ان سے آثار مروی ہیں کہ جب کوئی زندہ کسی مردہ کی زیارت کے لئے آتا ہے تو مردہ اس کو پہچان لیتا ہے اور اس کی آمد پر خوشی محسوس کرتا ہے۔“ (تفسیر ابن کثیر ج ۳ ص ۸۳۸)

کیوں بند یالوی صاحب! امام حافظ ابن کثیر رحمہ اللہ ارواح شہداء کو سبز رنگ کے پرندوں کے حواصل و بطون میں تسلیم کرنے کے باوجود یہ فرما رہے ہیں کہ ان کا اجسام کے ساتھ تعلق رہتا ہے جس کی وجہ سے وہ اپنی قبور پر آنے والے زائرین کو پہچانتے بھی ہیں اور ان کا سلام بھی سنتے ہیں۔

تفسیر خازن

دوسرا حوالہ انہوں نے تفسیر خازن کا دیا ہے۔ حالانکہ امام علاؤ الدین علی بن محمد رحمہ اللہ بھی اجساد کے ساتھ تعلق ارواح سے ہرگز انکاری نہیں۔ چنانچہ وہ فرماتے ہیں کہ: ”شہداء کی حیات کے بارے میں یہ اختلاف کیا گیا ہے کہ وہ صرف روح کے لئے ہے یا روح اور جسم دونوں کے لئے۔ جنہوں نے یہ حیات صرف روح کے لئے قرار دی ہے وہ سبز پرندوں والی روایت سے استدلال کرتے ہیں اور جو روح و جسم دونوں میں حیات تسلیم کرتے ہیں وہ قرآن پاک کے ”عند ربہم یرزقون“ کے الفاظ سے استدلال کرتے ہیں اور خدا تعالیٰ نے خبر دی ہے کہ ”انہم یرزقون و یا کلون و یتنعمون کالاحیاء“ زندوں کی طرح ان کو رزق دیا جاتا ہے وہ کھاتے ہیں اور نعمتیں پاتے ہیں۔“ (تفسیر خازن ج ۱ ص ۳۲۳)

اب اس بات کی وضاحت تو بند یالوی صاحب ہی کر سکتے ہیں کہ وہ قرآنی استدلال مانتے ہیں یا حدیثی؟ کیونکہ علامہ خازن رحمہ اللہ تو تسلیم کر رہے ہیں کہ شہداء کی حیات جسمانی ماننے والوں کا استدلال قرآن سے ہے اور قرآن نے واقعی خبر دی ہے کہ وہ زندوں کی طرح کھاتے اور زندوں کی طرح نعمتیں پاتے ہیں۔

چنانچہ دوسرے مقام پر فرماتے ہیں: ”بے شک شہداء اللہ تعالیٰ کے پاس عالم غیب میں زندہ ہیں۔ کیونکہ وہ عالم آخرت کی طرف روانہ ہو چکے ہیں۔ ہم ان کی حیات کا مشاہدہ نہیں کر سکتے کیونکہ خدا تعالیٰ کا ارشاد ہے: ”ولکن لا تشعرون“ (ایضاً ج ۱ ص ۱۰۳)

گویا شہداء کی جسمانی زندگی اپنے مقام پر حقیقت ہے جس میں وہ کھاتے پیتے بھی ہیں اور دیگر نعمتیں بھی پاتے ہیں۔ البتہ ان کی وہ جسمانی زندگی ہمارے شعور و ادراک سے ماورا ہے۔ اس واضح قرآنی استدلال کو جھٹلاتا بند یالوی صاحب کا ہی حوصلہ ہے۔ جب کہ ہم الحمد للہ حدیث صحیح کی روشنی میں ارواح شہداء کو سبز رنگ کے پرندوں کے بطون میں بھی مانتے ہیں اور قرآن پاک کی روشنی میں ان ارواح کا تعلق شہداء کے بدن سے بھی تسلیم کرتے ہیں۔

تفسیر احکام القرآن

تیسرا حوالہ انہوں نے تفسیر احکام القرآن کا دیا ہے حالانکہ امام ابو بکر الجصاص الرازی رحمہ اللہ بھی اجساد کے ساتھ تعلق ارواح سے ہرگز انکاری نہیں کرتے۔ چنانچہ فرماتے ہیں کہ: ”وقال الجمهور ان الله تعالى يحييهم بعد الموت“ جمہور فرماتے ہیں کہ خدا تعالیٰ موت کے بعد شہداء کو زندہ کرتا ہے اور ان کو ان کے استحقاق کے مطابق راحت پہنچتی رہتی ہے۔ یہاں تک کہ دیگر مخلوقات کو فنا کرتے وقت خدا تعالیٰ ان کو بھی فنا کر کے آخرت کی طرف لوٹا دے اور ان کو جنت میں داخل کر دے۔ ”وذلك يقتضي انهم احياء في هذا الوقت“ اور یہ حقیقت اس امر کو چاہتی ہے کہ وہ اس

وقت بھی زندہ ہیں۔ لہذا جن لوگوں نے یہ تاویل کی ہے کہ وہ جنت میں زندہ ہیں، ان کی یہ تاویل باطل ہے۔ کیونکہ جنت میں تو تمام اہل اسلام کے نزدیک بالاتفاق سب زندہ ہوں گے۔ کوئی مردہ نہ ہوگا۔“ (احکام القرآن ج ۲ ص ۵۱)

اور دوسرے مقام پر برزخ کی کیفیت حیات پر تبصرہ کرتے ہوئے امام جصاص رحمہ اللہ فرماتے ہیں کہ: ”اور جب یہ جائز ہے کہ مومنوں کو قیامت کے دن سے پہلے قبروں میں زندہ کیا جاتا ہے اور وہ قبور میں راحت پاتے ہیں تو جائز ہے کہ کفار کو بھی قبروں میں زندہ کر کے عذاب دیا جائے۔“ (ج ۱ ص ۱۰۸)

ان حوالہ جات سے صاف ظاہر ہے کہ بند یالوی صاحب کو امام ابو بکر جصاص رازی رحمہ اللہ کا یہ فرمان بھی قطعاً مفید نہیں کہ ارواح شہداء سبز پرندوں کے بطون میں ہیں۔ کیونکہ امام جصاص رحمہ اللہ یہ تسلیم کرتے ہوئے بھی اجسام شہداء کے ساتھ ان کے تعلق سے انکار نہیں فرماتے بلکہ انکار کرنے والوں کے قول کو باطل اور مردود ٹھہراتے ہیں۔

تفسیر ابن جریر طبری

چوتھا حوالہ انہوں نے تفسیر طبری کا دیا ہے حالانکہ امام محمد بن جریر طبری رحمہ اللہ بھی اجساد کے ساتھ تعلق ارواح سے انکاری نہیں۔ چنانچہ وہ فرماتے ہیں کہ: ”آنحضرت صلی اللہ علیہ وسلم نے مومن کے قبض روح کا ذکر فرمایا اور یہ ارشاد فرمایا کہ ”فتعاد روحہ فی جسدہ ویاتیہ الملکان فی جلسانہ فی قبرہ فیقولون من ربک“ پھر اس کی روح اس کے جسم میں لوٹائی جاتی ہے اور اس کے پاس دو فرشتے آتے ہیں اسے قبر میں بٹھاتے ہیں اور پھر اس سے سوال کرتے ہیں کہ تیرا رب کون ہے؟“ (تفسیر ابن جریر طبری ج ۱۳ ص ۲۱۴)

یعنی امام ابن جریر طبری رحمہ اللہ ہر مومن کے لئے قبر کے اندر اعادہ روح کے قائل ہیں اور (ص ۲۱۸) پر وہ کفار کے لئے بھی قبور کے اندر اعادہ روح کی روایات نقل فرماتے ہیں۔ اس کے باوجود ان کی کسی اجمالی عبارت سے یہ تاثر دینا کہ وہ شہداء کی ارواح کو سبز پرندوں کے بطون میں مانتے ہوئے اجسام کے ساتھ ان کے تعلق سے انکاری ہیں۔ ایک صریح دھوکہ ہے۔ باقی بند یالوی صاحب کا مسلم شریف، ترمذی شریف، مسند احمد اور مستدرک حاکم وغیرہ کتب احادیث سے سبز پرندوں والی روایات نقل کرنا بھی ان کو مفید نہیں۔ کیونکہ اس سے اجسام کے ساتھ ان کے تعلق سے انکار کہیں بھی ثابت نہیں ہوتا۔ ہاتوا برہانکم ان کنتم صادقین!

(اڑتالیسواں مغالطہ) حدیث ”الانبياء احياء فی قبورہم“ سے انکار

بند یالوی صاحب! نے اپنے خانہ ساز اختراعی عقیدہ کو بزور قلم ثابت کرنے کے لئے حدیث ”الانبياء احياء فی قبورہم بصلون“ کو بھی تختہ مشق بنانے کی مذموم کوشش فرمائی ہے۔ حالانکہ اس حدیث کو تو اتر معنوی کا درجہ حاصل ہے۔ سب سے پہلے تو انہوں نے چند اکابر کی ادھوری و مجمل عبارات کے حوالہ سے حدیث میں مذکور لفظ قبر کو اختراعی مفہوم دے کر حدیث کی حقیقت و روح کو فنا کرنے کی کوشش کی جس میں وہ بری طرح ناکام رہے جیسا کہ گزشتہ اوراق میں ہم مفہوم قبر کے حوالے سے پوری طرح واضح کر چکے ہیں۔

دوسرے نمبر پر انہوں نے اس حدیث کے ایک راوی پر جرح کر کے بیہقی وقت بننے کی سر توڑ کوشش کی ہے۔ لیکن مفہوم قبر کے بارے میں قرآن و سنت کے واضح مفہوم اور حیات النبی صلی اللہ علیہ وسلم و عذاب قبر کے بارے میں امت کے اجماعی فکر

تک ذہنی رسائی سے محروم شخص کیا جانے کہ اصول حدیث اور فن اسماء الرجال کیا چیز ہے؟ انہوں نے (میزان الاعتدال ج ۱ ص ۶۳۰) کے حوالے سے علامہ ذہبیؒ کا یہ قول تو نقل کر دیا کہ اس حدیث کا ایک راوی حجاج بن الاسود مجہول ہے اور ثابت بنانی سے منکر روایت نقل کرتا ہے لیکن امام حافظ ابن حجر عسقلانی نے (لسان المیزان ج ۲ ص ۱۷۵) میں اس کا جو جواب دیا ہے وہ پیشہ ورا نہ کرتب کا مظاہرہ کرتے ہوئے ہضم کر گئے ہیں۔ حالانکہ امام ابن حجر نے امام احمد، امام ابن مسعود، امام ابو حاتم اور امام ابن حبان (رحمہم اللہ) کے حوالے سے ثابت کیا ہے کہ حجاج بن الاسود ثقہ راوی ہے اور مجہول بھی نہیں۔ کیونکہ اس سے مسلم بن سعید کے علاوہ جریر بن حازم، حماد بن سلمہ، روح بن عبادہ اور عیسیٰ بن یونس بھی روایت کرتے ہیں۔ لہذا اسے مجہول قرار دے کر اس کی روایت ”الانبياء احياء في قبورهم يصلون“ کو منکر قرار دینا علامہ ذہبیؒ کا وہم ہے۔

اور پھر بند یالوی صاحب کو یہ حقیقت بھی نظر انداز نہیں کرنی چاہئے کہ جس حدیث کو امام بیہقی (فتح الباری ج ۱۳ ص ۲۴۶)، امام ابن تیمیہ (مختصر الفتاویٰ ص ۱۷۰)، علامہ تاج الدین سبکی (طبقات شافعیہ ج ۶ ص ۲۸۱)، علامہ محمد انور شاہ کشمیری (فیض الباری ج ۲ ص ۶۳)، علامہ شبیر احمد عثمانی (فتح الملہم ج ۱ ص ۳۲۹)، علامہ نور الدین گمانی (مجمع الزوائد ج ۲ ص ۲۱۱)، علامہ عزیزی (السراج المبعثر ج ۲ ص ۱۳۴)، علامہ طاعلی قاری (مرقات ج ۲ ص ۲۱۲)، علامہ عبدالرؤف مناوی (فیض القدير ج ۳ ص ۱۸۴)، شیخ عبدالحق محدث دہلوی (مدارج النہوۃ ج ۲ ص ۴۴)، علامہ سمہودی (وفاء الوفا ج ۲ ص ۴۰۵)، حافظ ابن حجر عسقلانی (فتح الباری ج ۱۳ ص ۲۴۶)، علامہ بدر الدین عینی (عمدة القاری ج ۷ ص ۶۰۰)، علامہ شمس الدین سخاوی (القول البدیع ص ۱۲۵)، امام جلال الدین سیوطی (انباہ الاذکیاء)، امام علی بن عبد الکافی سبکی (شفاء السقام ص ۱۵۴)، حضرت مجدد الف ثانی (مکتوبات دفتر ۲ ص ۲۹)، شیخ احمد بن محمد الخفاجی (تسیم الریاض ج ۳ ص ۴۹۹)، امام محمد بن عبد الوہاب زرقانی (شرح المواہب ج ۵ ص ۳۳۴)، علامہ محمد یوسف اردبیلی (کتاب الانوار ج ۲ ص ۴)، شاہ ولی اللہ دہلوی (فیوض الحرمین ص ۲۸)، قاضی ثناء اللہ پانی پتی (تفسیر مظہری ج ۱۰ ص ۲۲۴)، شاہ عبدالعزیز محدث دہلوی (فتاویٰ عزیزی ج ۱ ص ۱۶۰)، علامہ ابن عابدین شامی (رسائل ابن عابدین ج ۲ ص ۲۰۳)، علامہ سید محمد محمود آلوسی (تفسیر روح المعانی ج ۲ ص ۳۶)، نواب قطب الدین دہلوی (مظاہر حق ج ۱ ص ۴۴۵)، مولانا خلیل احمد سہارن پوری (بذل الجہود ج ۳ ص ۳۰۷)، مولانا اشرف علی تھانوی (نشر الطیب ص ۱۸۳)، علامہ ابن عبدالبہادی (الصارم المکمل ص ۱۶۸) اور شیخ الحدیث مولانا محمد زکریا (فضائل درود شریف) (رحمہم اللہ) جیسے جید اسلاف صحیح قرار دے کر اس سے استدلال کر رہے ہوں اور اس کی صحت و ثقاہت پر متفق ہوں۔ وہ حدیث عصر حاضر کے کسی پیشہ وروا عطا اور رسمی خطیب کی لفظی جرح سے ہرگز متاثر نہیں ہو سکتی۔

باقی رہا بند یالوی صاحب کا حافظ ابن القیم کے قصیدہ نونیہ کے حوالے سے یہ لکھنا یہ روایت ضعیف ہے تو یہ بھی بند یالوی صاحب کا صریح دھوکہ ہے۔ کیونکہ اس حدیث کی ایک سند جس میں حسن بن قتیبہ راوی ہے وہ واقعی ضعیف ہے۔ حافظ ابن القیم سمیت جس نے بھی اس روایت کو ضعیف قرار دیا ہے۔ وہ اسی ضعیف و کمزور سند کی وجہ سے جب کہ مسند ابی یعلیٰ والی سند کے حوالے سے کسی امام نے بھی اس روایت کو ضعیف قرار نہیں دیا۔ اب اس کمزور سند والی حدیث کی آڑ میں صحیح سند والی حدیث کا انکار صریح دھوکہ اور کھلا انکار حدیث نہیں تو اور کیا ہے؟

پھر بند یالوی صاحب نے حجۃ الاسلام حضرت مولانا محمد قاسم نانوتویؒ کی (طائف قاسمی ص ۵) سے حضرت نانوتویؒ کا یہ جملہ بھی نقل کیا ہے کہ ”ایسا یاد پڑتا ہے کہ اکثر احادیث باب حیات میں ضعیف ہیں۔“ اس جملہ کا مفہوم و مقصود صاف ظاہر کر رہا ہے کہ اس سے حضرت کی مراد وہ روایات ہیں جن میں حیات النبیؐ کی نفی ہوتی ہے۔ کیونکہ جب

وہ خود پورے زور و شور کے ساتھ اس عقیدہ کا اثبات فرما رہے ہیں تو پھر اثبات کی روایات کو ضعیف کیسے قرار دے سکتے ہیں؟ جب کہ حیات النبیؐ کی اثبات کی احادیث سے حضرت نانوتویؒ نے اپنی کتب میں متعدد مقامات پر استدلال بھی فرمایا ہے۔ مثلاً (آب حیات ص ۱۷۴) پر انہوں نے ”ما من مسلم یسلم علی الارض الا رد اللہ علی روحی حتی اسلم علیہ“ کی روایت سے نہ صرف استدلال فرمایا ہے بلکہ اس پر وارد ہونے والے شبہات کا مدلل جواب بھی دیا ہے۔ اسی طرح انہوں نے (اجوبہ اربعین ص ۲۹۸) پر حدیث ”ان اللہ حرم علی الارض ان تاكل اجساد الانبیاء“ سے استدلال کرتے ہوئے یہ ثابت کیا ہے کہ یہ حفاظت جسم انبیاء کرام علیہم السلام کی جسمانی حیات کی دلیل ہے۔ اس سے صاف ظاہر ہے کہ حضرت نانوتویؒ حیات الانبیاء کی مثبت احادیث کو ہرگز ضعیف قرار نہیں دیتے اور اگر بالفرض وہ مثبت احادیث کو ہی ضعیف قرار دیتے ہیں تو کم از کم حدیث ”الانبیاء احياء فی قبورهم یصلون، حدیث: فنبی اللہ حی یرزق“ اور حدیث ”رد اللہ علی روحی“ وغیرہ تو کسی صورت بھی ضعیف قرار نہیں دیتے۔ اگر بند یالوی صاحب میں علمی و اخلاقی جرأت ہے تو وہ ثابت کریں کہ حضرت نانوتویؒ نے ان احادیث کو ضعیف قرار دیا ہے۔ ہاتوا برہانکم ان کنتم صادقین!

نوٹ: شاید بند یالوی صاحب یا ان کا کوئی ہم نوا یہ سوال کرے کہ اگر حضرت نانوتویؒ کے ہاں یہ روایات ضعیف نہیں تو پھر انہوں نے ان روایات سے بکثرت استدلال کیوں نہیں کیا؟ تو جواباً عرض ہے کہ حضرت نانوتویؒ کے زمانہ میں حیات النبیؐ سے انکار صرف روافض کا عقیدہ تھا اور حضرت نانوتویؒ نے انہیں کے رد میں اہل سنت والجماعت کے اس اجماعی عقیدہ کا اثبات فرمایا ہے۔ اس لئے انہوں نے احادیث کے بجائے زیادہ تر قرآن پاک کی آیات ہی سے استدلال فرمایا ہے۔ چنانچہ حضرت نانوتویؒ کی کتب ہدیۃ العیض، اجوبہ اربعین، آب حیات، لطائف قاسمیہ اور جمال قاسمی وغیرہ میں عقیدہ حیات النبیؐ پر سینکڑوں صفحات میں پھیلا ہوا مضمون اس حقیقت کی واضح دلیل ہے۔ لہذا احادیث سے بکثرت عدم استدلال اس بات کی دلیل نہیں کہ حضرت نانوتویؒ ان احادیث کو العیاذ باللہ تعالیٰ ضعیف یا ناقابل استدلال سمجھتے ہیں۔ ہاں اگر بند یالوی صاحب یہ ثابت کر دیں کہ حضرت نانوتویؒ نے ان مذکورہ احادیث کو ضعیف قرار دیا ہے تو پھر ہم بند یالوی صاحب سے عرض کریں گے کہ وہ حضرت نانوتویؒ کے قرآنی استدلال کو قبول کر کے عقیدہ حیات النبیؐ کو تسلیم کر لیں۔

(انچاسواں مغالطہ) حدیث فنبی اللہ حی یرزق سے انکار

بند یالوی صاحب نے (ص ۲۵) پر (ابن ماجہ ص ۱۱۹) کی ایک حدیث ”ان اللہ حرم علی الارض ان تاكل اجساد الانبیاء فنبی اللہ حی یرزق“ کو بھی ہدف انکار بنایا ہے۔ چنانچہ فرماتے ہیں کہ اس حدیث کے ایک راوی سعید بن ابی ہلال کو علامہ ابن حزمؒ نے ضعیف قرار دیا ہے۔ لیکن جناب بند یالوی اس کے برعکس یہ حقیقت قصداً نظر انداز کر گئے ہیں کہ جہاں ابن سعد، عیسیٰ، ابن خزیمہ، دارقطنی، بیہقی، خطیب بغدادی، حافظ ابن عبد البر، ابوحاتم، ساجی اور امام ابن حبان (رحمہم اللہ) جیسے ائمہ اس راوی (سعید بن ابی ہلال) کے ثقہ و صدوق ہونے پر مہر تصدیق ثبت فرما رہے ہوں (تہذیب المعجم ج ۴ ص ۹۵) اور صحاح ستہ کے مصنفین نے ان سے روایت لی ہو۔ وہاں ایک ابن حزمؒ کی جرح (اور وہ بھی مبہم) کا کیا اعتبار ہو سکتا ہے؟ کیا بند یالوی صاحب نے جمہور کا موقف و نظریہ قبول نہ کرنے کی قسم کھا رکھی ہے؟ باقی رہا بند یالوی صاحب کا یہ کہنا کہ امام بخاریؒ نے (التاریخ الکبیر ج ۲ ص ۳۵۴) میں مذکورہ روایت کو

مرسل قرار دیا ہے تو یہ بھی ان کو مفید نہیں۔ کیونکہ امام جلال الدین سیوطیؒ فرماتے ہیں کہ مرسل روایت سے ترجیح جائز ہے۔ (تدریب الراوی ص ۱۲۱) اور علامہ شبیر احمد عثمانیؒ فرماتے ہیں کہ شیخ الاسلام حافظ ابن حجرؒ کے نزدیک مرسل روایت سے متصل روایت کی تفسیر کی جاسکتی ہے۔ (مقدمہ فتح الملہم ص ۲۵) اور یہ روایت ”فنبی اللہ حمی یرزق“ تفسیر ہے ان روایات کی جن میں انبیاء کرام علیہم السلام کی حیات و سماع اور ان کے اجساد مبارکہ کی حفاظت کا ذکر ہے۔ یہی وجہ ہے کہ علامہ سخاویؒ ”در جالہ ثقات لکنہ منقطع“ (القول البدیع ص ۱۵۸) فرمانے اور حافظ ابن حجرؒ اسی امام بخاریؒ کے حوالے سے مرسل قرار دینے (تہذیب العہد ج ۳ ص ۳۹۸) کے باوجود اس سے استدلال فرماتے ہیں۔

ان کے علاوہ علامہ عزیزی (السراج المبرج ج ۱ ص ۲۹۰)، علامہ ملا علی قاری (مرقات ج ۳ ص ۲۴۲)، علامہ دمیری فیض القدیرؒ (ج ۲ ص ۸۷)، علامہ زرقانی (شرح المواہب ج ۵ ص ۲۳۶)، علامہ منذری (ترجمان السنۃ ج ۳ ص ۲۹۷)، علامہ سمہودی (خلاصۃ الوفاء ص ۴۸)، علامہ ذہبی (تلخیص المسند رک ج ۱ ص ۲۷۸)، علامہ نووی (کتاب الاذکار ص ۳۷۸)، حافظ ابن حبان (فتح الباری پ ۲۶ ص ۵۷)، حافظ ابن حجر (ایضاً ص ۸۷)، امام ابن خزیمہ (فتح الباری کتاب الانبیاء ص ۷۹)، علامہ عینی (شرح بخاری ج ۶ ص ۶۹ و بنایہ ج ۱ ص ۱۰۹۶)، امام حافظ ابن کثیر (تفسیر ج ۲ ص ۵۱۴)، علامہ ابن القیم (جلاء الافہام ص ۴۴، کتاب الروح ص ۴۳)، علامہ ابن عبدالبہادی (الصارم المکمل ص ۱۷۴)، شیخ عبدالحق نابلسی (ترجمان السنۃ ج ۳ ص ۲۹۷)، شیخ عبدالحق محدث دہلوی (مدارج النہوت ج ۲ ص ۹۲۰)، علامہ محمد انور شاہ کاشمیری (خزائن الاسرار ص ۱۹)، حضرت مولانا رشید احمد گنگوہی (ہدایۃ العیض ص ۳۶) اور حضرت تھانوی (نثر الطیب ص ۲۱۰) (پیغمبر) جیسے اسلاف اہل سنت بھی اس حدیث سے انبیاء کرام علیہم السلام کی فی القبور مرزوقیت پر استدلال فرماتے ہیں۔ گویا اس کو امت کا حلقی بالقبول حاصل ہے۔ اب ہم یہ فیصلہ بند یالوی صاحب پر چھوڑتے ہیں کہ وہ مذکورہ حدیث کو قبول کرنا گوارا کرتے ہیں یا مذکورہ اکابر سے برأت دے زاری کا اعلان فرماتے ہیں۔

(پچاسواں مغالطہ) حدیث رأیت موسیٰ قائما کی بند یالوی توجیہ

بند یالوی صاحب نے حدیث ”رأیت موسیٰ قائما یصلی فی قبرہ“ (مسلم شریف ج ۲ ص ۲۸ و نسائی شریف ج ۱ ص ۱۸۵) کو بھی حصرانہ نشانہ بنایا ہے۔ چنانچہ اس پر انہوں نے اعتراض یہ وارد کیا ہے کہ موسیٰ علیہ السلام کو آپ نے زمینی قبر میں بھی نماز پڑھتے دیکھا۔ بیت المقدس میں بھی دیکھا اور آسمانوں پر بھی دیکھا۔

”اگر زمینی قبر میں سیدنا موسیٰ علیہ السلام جسم مع روح موجود نماز پڑھ رہے تھے تو بیت المقدس میں کس طرح پہنچے اور آسمان پر ان سے ملاقات کس طرح ہو گئی۔ کیا کوئی عقدہ کشا اس عقدہ کو حل کرے گا؟“ (ص ۲۵)

جناب والا! یہ کوئی ایسا عقدہ نہیں کہ حل نہ ہو سکے البتہ اس کے لئے علم نافع اور عقل سلیم کی ضرورت ہے۔ اگر یہ دو نعمتیں آپ کے پاس موجود ہوں تو ہم چٹکی میں یہ عقدہ حل کئے دیتے ہیں اور اگر آپ ان دونوں نعمتوں سے محروم ہیں تو پھر واقعی کوئی عقدہ کشا اس عقدہ کو حل نہ کر سکے گا۔

پہلی بات یہ ذہن نشین رکھئے کہ واقعہ معراج قدرت الہیہ کا مظہر ہے۔ اگر قدرت الہیہ سے آنحضرتؐ چھڑ لھوں میں مکہ مکرمہ سے بیت المقدس، آسمانوں اور سدرۃ المنتہیٰ کا سفر کر کے واپس آسکتے ہیں تو حضرت موسیٰ علیہ السلام کے لئے قدرت الہیہ سے یہ کیوں ممکن نہیں؟ کیا آپ حضرت موسیٰ کے بارے میں قدرت الہیہ سے انکار کر کے کہیں آنحضرتؐ کے

معراج جسمانی سے انکار کی راہ تو ہموار نہیں کر رہے ہیں؟ کیونکہ معراج جسمانی سے انکار کرنے والے بد نصیبوں نے ایسی ہی رکیک و بے ہودہ تاویلات سے کام لیا ہے۔ جب کہ (حافظ ابن حجر مفتح الباری پ ۳ ص ۲۸۷) میں اور امام بیہقی (حیات الانبیاء ص ۱۳) میں اس بات کی وضاحت فرما چکے ہیں کہ شب معراج آنحضرت ﷺ کا مختلف اوقات میں مختلف مقامات پر انبیاء کرام علیہم السلام کو دیکھنا عقل سلیم سے متصادم ہے اور نہ نقل صحیح کے منافی ہے۔ بلکہ ان کی حیات جسمانی پر واضح دلیل ہے۔

جناب بند یالوی! حافظ ابن حجر رحمہ اللہ اور امام بیہقی رحمہ اللہ کے اس فرمان کو بنظر صحیح (بشرطیکہ علم و فہم کے ساتھ وہ بھی جواب نہیں دے گئی تو) دیکھئے کہ کہیں آپ عقل سلیم اور نقل صحیح سے محروم تو نہیں؟ اور اگر آپ فتور عقل اور علم ناقص کی بنا پر انبیاء کرام علیہم السلام کی یہ جسمانی نقل و حرکت قبول کرنے پر آمادہ نہیں تو کم از کم یہی تسلیم کر لیجئے کہ زمینی قبر میں تو موسیٰ علیہ السلام کا جسد حقیقی نماز پڑھ رہا تھا۔ البتہ دیگر مقامات پر ان کی روح مبارکہ متمثل ہو کر موجود تھی اور جسد مثالی کے ساتھ روح کے متمثل ہو کر مختلف مقامات پر موجود ہونے سے تو سید عنایت اللہ شاہ بخاری صاحب کو بھی انکار نہیں۔ چنانچہ حضرت مولانا قاضی شمس الدین صاحب نقش بندی (ذیرہ غازی خان) فرماتے ہیں کہ ۱۹۴۳ء میں ذیرہ غازی خان کے اندر جو بریلوی دیوبندی مناظرہ ہوا۔ اس میں سید عنایت اللہ شاہ صاحب بخاری نے اپنا عقیدہ اس طرح لکھا کہ:

”حضور علیہم السلام کے بعض علوم غیبیہ کا قائل مسلمان ہے اور حضور علیہم السلام کے مثالی وجود اطہر کو بعض اوقات کسی جگہ حاضر سمجھے تو اس کا قائل مسلمان ہے۔“ (تحفۃ الموحدین ص ۱۳)

شاہ صاحب کی اس تحریر پر تبصرہ کرتے ہوئے قاضی شمس الدین صاحب فرماتے ہیں کہ: ”پہلے تو یہ تحریر کر دیا کہ مثالی صورت میں بعض جگہ حاضر لیکن ماشاء اللہ اب یہ فرماتے ہیں کہ حضور علیہم السلام روضہ اقدس میں بھی صلوة و سلام نہیں سن سکتے۔“ (ایضاً ص ۱۳)

یقیناً بند یالوی صاحب کا عقدہ اب پوری طرح حل ہو چکا ہوگا اور انہوں نے حضرت تھانوی رحمہ اللہ کی الکشف، علامہ عثمانی کی فتح الملہم اور تفسیر بیضاوی، روح المعانی، شرح الصدور اور تفسیر مظہری وغیرہ سے جو نقل کیا ہے کہ سفر معراج میں آنحضرت ﷺ نے انبیاء کرام علیہم السلام کی مثالی اجسام میں متمثل ارواح کو دیکھا تھا تو اس سے ان کے اجساد حقیقیہ کے ساتھ تعلق کی ہرگز نفی نہیں ہوتی۔

باقی رہا ”لو کان موسیٰ حیاً ما وسعہ الا اتباعی“ کی روایت سے موسیٰ علیہ السلام کی عدم حیات پر بند یالوی صاحب کا استدلال تو یہ بھی باطل ہے۔ کیونکہ اس میں اتباعی کا لفظ ہی اس پر دلالت کرتا ہے کہ اس سے مکلف زندگی کی نفی ہے جس میں اتباع احکام و شریعت لازم آتا ہے۔ عالم برزخ کی جسمانی زندگی کی نفی اس سے مراد لینا زری جہالت ہے۔

آخری گزارش

ہم نے الحمد للہ ٹھول دلائل کے ساتھ بند یالوی مغالطات کو بے نقاب کر دیا ہے۔ آخر میں ہم بند یالوی صاحب سے دست بستہ گزارش کریں گے کہ خدا را امت مسلمہ کے حال پر رحم فرمائیے اور اسے اپنی اتانیت کی بھینٹ چڑھا کر تفریق و انتشار کی فضا پیدا نہ کیجئے۔ آپ امت کو اہل سنت کے اجماعی و متواتر دھارے سے کاٹ کر ایک جدید مکتب فکر کی نشوونما کر رہے ہیں۔ آخر یوم حساب بھی قریب ہے۔ خدا تعالیٰ آپ کو عقل سلیم نصیب فرمائے اور اسلاف امت کے متواتر و اجماعی صراط مستقیم پر چلنے کی توفیق بخشے۔ آمین یا رب العالمین بجاہ النبی الکریم ﷺ!

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ
بَلْ أَحْيَاءٌ وَلَكِنْ لَا تَشْعُرُونَ (القرآن)

الْأَنْبِيَاءُ أَحْيَاءٌ فِي قُبُورِهِمْ يُصَلُّونَ (الحدیث)

امام اہلسنت حضرت مولانا محمد رفیع از خان مدظلہ کے قلمی تصانیف
مناہین کے گمراہ کن دھوکے اور بے بنیاد اعتراضات

اظہار الغرور

فی کتاب

آئینہ تسکین الصدور

اس کتاب میں منکرین حیات الانبیاءؑ فی القبور کی جانب سے شائع کردہ کتاب ”آئینہ تسکین الصدور“ مصنفہ مولوی شیر محمد جھنگوی
میں بیان کردہ مصنف کے گمراہ کن دھوکوں اور بے بنیاد و گس اعتراضات کو نمایاں کیا گیا ہے اور ان کے تفصیلی جوابات دیئے گئے ہیں

بِسْمِ اللَّهِ الرَّحْمَنِ الرَّحِيمِ

از سلم:

جناب حافظ عبدالقدوس قارن

مدرس مدرستہ العلوم گوجرانوالہ